

وَيَسْتَفْخِرُونَ حُلِيَّةً تَبْسُوتُهَا
اور تم وہ زیور نکالتے ہو
جو تمہارے پہننے کے کام آتے ہیں

زیورات کے مسائل



تصديق

حضرت مولانا مفتی محمد تقی عثمانی صاحب مدظلہم

مرتب

مولانا مفتی عبدالرزاق محرومی صاحب مدظلہم

مکتبۃ الاسلام کراچی

زین العابدین علیہ السلام

وَلَيْسَ تَخْجُوْنَ خَلِيَّةَ تَلَسُّوْنَ
اور تم وہ زیور نکالتے ہو
جو ہمارے پہننے کے کام آتے ہیں۔

زیورات کے مسائل

تصدیق

حضرت مولانا مفتی محمد تقی عثمانی صاحبِ ظلہم

مُؤَيَّباً

حضرت مولانا مفتی عبدالرزاق کھروی صاحبِ ظلہم
مفتی جامعہ دارالعلوم کوہلچہ

مکتبۃ الاسلامیہ کراچی

حقوق طبع محفوظ

باہتمام : شاہد محمود

ناشر : مکتبۃ الاسلام کراچی

کورنگی، انڈسٹریل ایریا کراچی

موبائل : 0300-8245793

ای میل : Maktabatulislam@gmail.com

ویب سائٹ : www.Maktabatulislam.com

ملنے کا پتہ

اِنَّا اِنَّمَا الْمَجْلَدُ اَرْفَحُ بَعْثُ اِنَّمَا

احاطہ پلانہ ڈالو اس کو کتب

موبائل : 0300- 2831960

فون : 021- 35032020 ، 021- 35123161

ای میل : Imaarif@live.com

اجمالی فہرست

پہلا باب ۲۹

نا جائز اور سودی معاملات پر وعیدیں اور حلال کمائی کے فضائل

دوسرا باب ۴۹

سونے اور چاندی کے کاروبار کے چند بنیادی اصول

تیسرا باب ۶۳

خام سونے اور چاندی کی نقد خرید و فروخت

چوتھا باب ۷۹

خام سونے اور چاندی کے ادھار معاملات

پانچواں باب ۱۰۱

سونے میں ملاوٹ اور کاریگروں کے ساتھ معاملات کی تفصیل

چھٹا باب ۱۱۷

ٹانکہ کا استعمال اور اس کے مسائل

ساتواں باب ۱۲۷

کاریگر اور دوکاندار کے درمیان سونے کے لین و دین کے مسائل کی تفصیل

آٹھواں باب ۱۵۳

تیار زیورات کی تجارت دوکاندار اور کاریگر کے درمیان

نواں باب ۱۷۵

زیورات کی تجارت گاہک اور دوکاندار کے درمیان

دسواں باب ۱۹۷

آڈر کے معاملات کی تفصیل

گیارہواں باب ۲۰۹

پرانے زیورات کی خرید و فروخت

بارہواں باب ۲۱۹

زیور رکھ کر قرض لینے کے احکام

تیرہواں باب ۲۲۷

زیورات کے متفرق مسائل

چودھواں باب ۲۳۷

زکوٰۃ کے چند مسائل



تفصیلی فہرست

صفحہ نمبر	عنوانات
۱۹	تصدیق:- حضرت مولانا مفتی محمد تقی عثمانی صاحب مدظلہم.....
۲۳	پیش لفظ:- حضرت مولانا مفتی عبدالرؤف سکھروی صاحب مدظلہم.....

پہلا باب

نا جائز اور سودی معاملات پر وعیدیں اور حلال کمائی کے فضائل

۳۰	سودی معاملات پر وعیدیں.....
۳۰	سودی لین و دین کرنے والوں کے بارے میں اعلان جنگ.....
۳۲	سونے چاندی کے تبادلہ میں سود.....
۳۳	سود خور کا جنت میں نہ جانا.....
۳۳	سود کا ایک درہم ۳۶ مرتبہ زنا سے بدتر ہے.....
۳۳	سود کا ادنیٰ گناہ ماں سے زنا کرنے کے برابر ہے.....
۳۴	دوزخ کی خوشخبری.....

حلال کمائی کے فضائل

۳۵	حلال کمانا فرض ہے.....
۳۵	افضل کمائی.....

- ۳۵ پیشہ ور مسلمان ❀
- ۳۶ حلال کمانے میں تھکنا موجب بخشش ہے ❀
- ۳۶ سب سے اچھا کھانا اپنی کمائی ہے ❀
- ۳۶ بہترین کھانا ❀
- ۳۶ حلال روزی تلاش کرنے پر حق تعالیٰ کی رضا ملنا ❀
- ۳۷ گھریلو ضروریات کے لئے کمانا راہِ خدا ہے ❀
- ۳۷ حلال سے عار کرنا حرام میں مبتلا ہونے کا سبب ہے ❀
- ۳۸ جنت میں لے جانے والے تین عمل ❀
- ۳۸ سچا تاجر نبیوں اور شہیدوں کے ساتھ ہوگا ❀
- ۳۸ چہرہ چمکنا ❀
- ۳۹ جنت میں سب سے پہلے داخل ہونے والا ❀
- ۳۹ حضور ﷺ کے ہمراہ جنت میں داخلہ ❀
- ۴۰ حلال کماؤ اور حرام سے بچو ❀
- ۴۱ اچھے طریقے سے روزی کا حصول ❀
- ۴۲ فجر کے بعد تلاشِ رزق ❀
- ۴۲ مالِ حلال کے استعمال سے دعا قبول ہونا ❀
- ۴۴ حرام روزی کی مذمت
- ۴۴ حرام کمانے میں لا پرواہی ❀
- ۴۴ حرام روزی سے بچنے کی تاکید ❀

- ۴۵ حرام کی ذرا سی شمولیت کا وبال ❁
- ۴۵ منہ میں مٹی ڈالنا حرام ڈالنے سے بہتر ہے ❁
- ۴۶ چالیس دن کی نماز مقبول نہیں ❁
- ۴۶ مال حرام کا صدقہ قبول نہیں ہوتا ❁
- ۴۷ یتیموں کا ناحق مال کھانا ❁
- ۴۷ دو شریکوں میں حق تعالیٰ کی شرکت ❁
- ۴۸ مخلوق کی روزی تقسیم شدہ ہے ❁

دوسرا باب

سونے اور چاندی کے کاروبار کے چند بنیادی اصول

- ۵۰ خلاصہ ❁
- ۵۱ ضروری وضاحت ❁
- ۵۳ چند ضروری اصولوں کی تفصیل ❁
- ۵۳ اصول نمبر ۱ ❁
- ۵۴ اصول نمبر ۲ ❁
- ۵۵ اصول نمبر ۳ ❁
- ۵۶ اصول نمبر ۴ ❁
- سونے کے زیور کی سونے کے عوض اور چاندی کے زیور کی چاندی ❁
- ۵۸ کے عوض خرید و فروخت ❁

نتیجہ ۶۱

تیسرا باب

خام سونے اور چاندی کی نقد خرید و فروخت

موجود سونے کی فروخت ۶۳

غیر موجود سونے کی فروخت ۶۶

صرافہ بازار کے پیشگی سودے کی چار صورتوں کا حکم ۶۷

(۱)۔ کل کا سودا ۶۷

(۲)۔ ویلکی سودا (Weekly) ۶۷

(۳)۔ سیلر سودا (Seller) ۶۸

(۴)۔ بائر سودا (Buyer) ۶۸

صبح کے وقت امانت رکھے ہوئے سونے کی شام کو خرید و فروخت ۷۰

سودا کرنے سے پہلے مالک کی اجازت سے مال کو استعمال کرنے

یا فروخت کرنے کا حکم ۷۱

سونا منگوا کر دینے کی ایک صورت ۷۲

سودا چھوڑنے کی صورت میں فرق (Difference) لینا ۷۴

سونا بطور قرض دینا ۷۵

سونے چاندی کی خرید و فروخت میں گھائی کا حکم ۷۶

چوتھا باب

خام سونے اور چاندی کے ادھار معاملات

- ۸۰ سونے اور چاندی کی ادھار خرید و فروخت
- ۸۱ دوسو دوں کا فرق لینا
- ۸۲ ادھار سودے کی ادائیگی میں تاخیر پر مقررہ قیمت سے زائد رقم لینا
- ۸۳ ادھار سودے کی ادائیگی میں تاخیر پر مقررہ وزن میں کمی کرنا
- ۸۴ ایک اہم مشورہ
- کم قیمت پر نقد سونا خرید کر کسی تیسرے شخص کو زیادہ قیمت پر ادھار
- ۸۵ فروخت کرنے کا حکم
- ۸۶ سونا ادھار بیچ کر اسی خریدار سے نقد کم قیمت پر خریدنے کا حکم
- ۸۷ قیمت متعین کئے بغیر سونے چاندی کی مروجہ تجارت کا حکم
- ۸۹ فرضی خرید و فروخت
- ۹۰ سہ کی تفصیل
- ۹۱ سونے کا سونے سے تبادلہ
- ۹۲ ادھار معاملات کے متفرق مسائل
- ۹۳ بینک سے ادھار سونا خریدنا
- ۹۹ قسطوں پر سونے چاندی کی ادھار خرید و فروخت



پانچواں باب

سونے میں ملاوٹ اور کاریگروں کے ساتھ معاملات کی تفصیل

- ۱۰۲ سونے میں ملاوٹ ❁
- ۱۰۲ ملاوٹ کا عالمی معیار ❁
- ۱۰۳ ملاوٹ کا مقامی معیار ❁
- ملاوٹ کی مروجہ صورتوں کے علاوہ کسی دوسری صورت کو اختیار کرنے میں خریدار پر مکمل وضاحت کرنا ۱۰۶
- کاریگروں کا ملاوٹ کرنا ۱۰۷ ❁
- زیورات میں کھوٹ ملانے کی حد کا بیان اور کھوٹ والے زیورات فروخت کرنے کا حکم ۱۱۰
- ملاوٹ کے معیار میں فرق کا تاوان ۱۱۲ ❁

چھٹا باب

ٹانکہ کا استعمال اور اس کے مسائل

- ٹانکہ کا استعمال ۱۱۸ ❁
- ٹانکہ کی حقیقت اور اس کی قسمیں ۱۱۸ ❁
- ٹانکہ کی مروجہ صورتحال ۱۱۹ ❁

- ❁ بلا ضرورت زائد ٹانگہ لگانے پر دوکاندار اور کاریگر کے رضامند ہونے
- ❁ ۱۲۰ کی شرعی حیثیت
- ❁ ۱۲۱ بلا ضرورت زائد ٹانگہ لگا کر خریدار پر ظاہر نہ کرنا
- ❁ دوکاندار کی ہدایت کے خلاف زائد ٹانگہ استعمال کرنے پر
- ❁ ۱۲۱ کاریگر سے تاوان لینا
- ❁ ۱۲۲ ٹانگوں کا استعمال
- ❁ ۱۲۲ اعلیٰ درجہ کے ٹانگہ کی موجودگی میں ادنیٰ درجے کا ٹانگہ استعمال کرنا
- ❁ اعلیٰ درجہ کا ٹانگہ استعمال کرنے کی صورت میں کاریگر کے مطلوبہ
- ❁ ۱۲۳ نفع کے حصول کے لئے دو حل
- ❁ ۱۲۳ آمدنی پورا کرنے کے لئے سونے میں ملاوٹ کرنا

ساتواں باب

کاریگر اور دوکاندار کے درمیان سونے کے لین و دین کے مسائل کی تفصیل

- ❁ ۱۲۸ زیورات کی تیاری
- ❁ ۱۲۹ خالص سونا دیکر ملاوٹ والا سونا لینا
- ❁ ۱۳۱ خالص سونے کا ملاوٹ والے سونے سے تبادلہ نقد نہ ہونا
- ❁ ۱۳۲ کاریگر کا دوکاندار سے زائد سونے کے بدلہ سونا لینے کا حکم
- ❁ ۱۳۲ سونے کے تبادلہ میں وزن کا برابر نہ ہونا

- ۱۳۳ مسلسل زیورات بنوانے کی صورتیں ❀
- ۱۳۵ زیورات بنانے کے لئے زائد سونا ملانا ❀
- ۱۳۶ زیور بنانے میں کاریگر کا سونا ملانا ❀
- ۱۳۷ کاریگر کا غیر معیاری سونا ملانا ❀
- ۱۳۸ کاریگر کا کسی دوسرے شخص کا سونا ملانا ❀
- ۱۳۸ مختلف لوگوں کا سونا ملانے کی ناگزیر صورتحال ❀
- ۱۳۹ مختلف لوگوں کا ایک معیار کا سونا ملانا ❀
- ۱۴۰ مختلف لوگوں کا مختلف معیار کا سونا اکٹھا ڈھالنا ❀
- ۱۴۰ چھلن کا مسئلہ ❀
- ایک معیار کے سونے کی چھلن کو یکجا کرنے کے بعد دوکانداروں کو ❀
- ۱۴۱ وزن کے اعتبار سے چھلن واپس کرنا ❀
- مختلف معیار کے سونے کی چھلن کو یکجا کرنے کے بعد دوکانداروں ❀
- ۱۴۲ کو وزن کے اعتبار سے چھلن واپس کرنا ❀
- ۱۴۳ دوکاندار کی طرف سے چھلن کو گلا کر دینے کی پابندی ❀
- ۱۴۴ زیورات کی پالش ❀
- ۱۴۵ اعلیٰ پالش سے اترا ہوا سونا اجرت میں طے کرنے کا حکم ❀

- ❁ کم معیار کی پالش سے اترے ہوئے سونے کا کچھ حصہ اجرت
- ۱۳۵ میں دینا
- ❁ بلا ضرورت پالش میں سونا اتارنا ۱۳۶
- ❁ اجرت طے کرنے کے مسائل ۱۳۷
- ❁ مشہور و معروف اجرت کا حکم ۱۳۷
- ❁ غیر معروف اجرت کا حکم ۱۳۸
- ❁ طے شدہ اجرت سے کم دینا ۱۳۹
- ❁ کاریگر کو زیور بنانے کے لئے دیا ہوا سونا ضائع ہو جائے تو اس
- ۱۵۰ کا ضمان کس پر ہوگا؟

آٹھواں باب

تیار زیورات کی تجارت دوکاندار اور کاریگر کے درمیان

- ❁ تیار زیورات کا کاریگروں سے لین و دین ۱۵۴
- ❁ جزاؤ زیورات ۱۵۴
- ❁ سادے زیورات ۱۵۸
- ❁ تیار شدہ زیور لیتے وقت ٹانکے اور ”مینے“ کے بدلے میں
- ۱۵۹ سونا دینے کا حکم
- ❁ زیورات ادھار میں بیچنا سود میں داخل ہے یا نہیں؟ ۱۶۰

- ❁ تیار زیورات کے لین و دین میں ادھار کے معاملات ۱۶۱
- ❁ امانت برائے فروخت مال رکھوانا ۱۶۳
- ❁ سونے کے بدلے سونے کے ادھار معاملہ میں ادائیگی کے دن، بھاء میں کمی بیشی کس کے ذمہ ہے؟ ۱۶۵
- ❁ سونے کے بدلے زیور کی خرید و فروخت اور اس میں ناجائز حیلہ کرنا ... ۱۶۶
- ❁ سونے کو سونے کے بدلے میں ادھار بیچنے کا حکم اور اس کی چند متبادل جائز صورتیں ۱۶۸
- ❁ مدت اور قیمت کا تعین کئے بغیر زیورات کی ادھار خرید و فروخت کا حکم ۱۷۱

— نواں باب —

زیورات کی خرید و فروخت گاہک اور دوکاندار کے درمیان

- ❁ زیورات کی تجارت گاہک اور دوکاندار کے درمیان ۱۷۶
- ❁ نگینوں کا وزن کم کرنا ۱۷۷
- ❁ خریدار سے چھیڑت لینا ۱۷۸
- ❁ ملاوٹ شدہ سونے کے بھاء کو خالص سونے کے بھاء کے تناسب سے زیادہ مقرر کرنا ۱۷۹
- ❁ گاہک سے زیورات بنانے کی مزدوری وصول کرنا ۱۸۰
- ❁ نگینوں کی قیمت گاہک سے لینے کا حکم ۱۸۱

- ۱۸۲ سادے زیورات کے مینے کا حکم ❀
- ۱۸۳ زیورات کی فروخت کا نیا طریقہ ❀
- ۱۸۴ زیورات میں سے موتی کی لڑیاں اور بڑے نگینوں کا وزن کم کرنا ... ❀
- ۱۸۴ بغیر تول کے زیورات فروخت کرنا ❀
- ۱۸۵ زیورات کی ادھار خرید و فروخت ❀
- ادھار معاملے میں زیور اور اس کی قیمت کی تعیین کے بعد فی الحال ❀
- ۱۸۶ اس پر قبضہ نہ کرنا ❀
- ادھار معاملے میں قبضہ نہ کرنے کی صورت میں زیور ضائع ❀
- ۱۸۷ ہو جائے تو نقصان کا ذمہ دار کون ہوگا؟ ❀
- ۱۸۸ بیعہ نہ دے کر مال رکھوانا ❀
- ۱۸۹ قسطوں پر زیور کی فروخت ❀
- ۱۹۰ قیمت کچھ نقد اور باقی قسطوں پر خریداری کا حکم ❀
- ۱۹۱ فروخت شدہ نیاز زیور واپس لینا ❀
- ۱۹۲ زیورات کے تبادلہ کی دو صورتیں ❀

دسواں باب

آرڈر کے معاملات کی تفصیل

- ۱۹۸ آرڈر دیکر زیورات بنوانا ❀

- آرڈر پر زیور کی پیشگی رقم لے کر اس سے نفع اٹھانے کا حکم ۲۰۱
- گمشدہ اشیاء کا حکم ۲۰۲
- گاہک کے سونے سے زیور بنانا ۲۰۳
- آڈر کینسل ہونے کی صورت میں بیعانہ کا حکم ۲۰۶
- استحصان کے متفرق مسائل ۲۰۷

گیارہواں باب

پرانے زیورات کی خرید و فروخت

- پرانے زیورات خریدنا ۲۱۰
- پرانے زیور میں کٹوتی کی مختلف شرحیں مقرر کرنا ۲۱۱
- پرانے زیور کی دو قیمتیں مقرر کرنا ۲۱۳
- پرانے زیور خریدنے کا نیا طریقہ ۲۱۴
- کٹوتی کا بذات خود حکم ۲۱۵
- اپنی دوکان کے فروخت شدہ پرانے زیور کی خریداری ۲۱۵
- پرانہ خرید اہوا زیور نیا کر کے فروخت کرنا ۲۱۶

بارہواں باب

زیور رکھ کر قرض لینے کے احکام

- زیور رہن رکھ کر پیسے قرض لینا ۲۲۰

- ۲۲۱ مرہون زیور کی کس دن کی قیمت لگائی جائے گی؟
- ۲۲۲ رہن رکھتے ہوئے امانت کے الفاظ بولنا
- ۲۲۳ امانت رکھی ہوئی اور رہن رکھی ہوئی چیزوں کا گم ہو جانا
- ۲۲۵ راہن اگر رقم بھی ادا نہ کرے اور اپنا مال بھی طلب نہ کرے تو کیا حکم ہے؟
- ۲۲۶ راہن اگر لاپتہ ہو تو کیا حکم ہے؟
- ۲۲۶ اگر راہن کا انتقال ہو جائے تو کیا کرنا ہوگا؟

— تیر ہواں باب —

زیورات کے متفرق مسائل


- ۲۲۸ مذہبی نشانات بنانے کا حکم
- ۲۲۹ تصویر والے سکوں کی فروخت کا حکم
- ۲۳۰ صلیب کا نشان یا مورتی بنا کر دینے کا حکم
- ۲۳۰ مرد اور عورتوں کے لئے پلاٹینم کی انگوٹھی پہننے کا مسئلہ
- عورتوں کے لئے سونے اور چاندی کے علاوہ دیگر دھاتوں کے
- ۲۳۱ زیور استعمال کرنا
- ۲۳۲ مردوں کیلئے سونے کی انگوٹھی، بٹن اور کفلنک بنانا اور فروخت کرنا
- سونے کے ساتھ کسی دوسری دھات کو ملا کر انگوٹھی، بٹن اور
- ۲۳۲ کفلنک بنانا، بیچنا اور استعمال کرنا

۲۳۳ زیورات کے نمونوں کی نقل اتارنا ❁

۲۳۵ جیولر کے دکان کی ”نیارہ مٹی“ کی خرید و فروخت کا حکم ❁

۲۳۷ ————— (زکوٰۃ کے چند مسائل) —————

۲۳۷ زکوٰۃ کی ادائیگی کے متعلق چند معاملات کی وضاحت ❁



تصدیق
حضرت مولانا مفتی محمد تقی عثمانی صاحب ظلہم
تائب صدر جامعہ دارالعلوم کراچی

بِسْمِ اللَّهِ الرَّحْمَنِ الرَّحِيمِ

الحمد لله رب العالمين، و الصلوة والسلام على
رسوله الكريم، و على آله و أصحابه أجمعين، و
على من تبعهم باحسان الى يوم الدين.

اما بعد!

سونے چاندی اور ان کے زیورات کی خرید و فروخت کے شرعی احکام بڑے
نازک اور بسا اوقات پیچیدہ ہوتے ہیں، جو مسلمان حضرات زیورات کا کاروبار کرتے
ہیں، ان میں سے جن کو شرعی احکام کی پابندی کی فکر ہے، وہ اپنے کاروبار سے متعلق
مسائل مفتی حضرات سے پوچھا کرتے ہیں، لیکن بہت سے مسائل ایسے ہیں جن کی وہ
پوچھنے کی ضرورت محسوس نہیں کرتے اور اس وجہ سے غلطی میں مبتلا ہو جاتے ہیں، اور
بہت سے حضرات ایسے ہیں جو مسائل کی اہمیت کا ادراک رکھنے کے باوجود ہر مسئلہ
میں رجوع کرنا عملاً دشوار سمجھتے ہیں، اس لئے بعض فکر مند حضرات نے اس بات کی
ضرورت محسوس کی کہ زیورات کی خرید و فروخت میں جو شرعی مسائل پیش آتے ہیں وہ

کسی ایک کتاب میں جمع ہو جائیں تاکہ تاجر حضرات ان سے مسائل کا صحیح شرعی حکم معلوم کر سکیں، لیکن اس کے لئے معاملات کی عملی صورتوں سے مکمل واقفیت اور آگاہی ضروری تھی، چنانچہ زیورات کے بعض تاجر حضرات نے ہمارے دارالافتاء کے حضرات بالخصوص جناب مفتی عبدالرؤف صاحب سکھروی حفظہ اللہ تعالیٰ سے رابطہ کر کے سوالات کی ایک فہرست تیار کی، جس میں زیورات کی خرید و فروخت کی مختلف صورتیں اور سونے کے کاریگروں، دکانداروں اور گاہکوں کے معاملات کی مختلف صورتیں جمع کیں، اور انہیں سوالات کی شکل میں مرتب کیا، پھر ان تمام سوالات کے جوابات دارالافتاء کے رفقاء بالخصوص مولانا سید حسین احمد صاحب رفیق دارالافتاء نے مرتب کئے اور دوسرے حضرات سے اس کی تصدیق حاصل کی۔

سوالات و جوابات کا یہ مجموعہ جب قابل اشاعت شکل میں آیا تو مولانا مفتی عبد الرؤف صاحب نے مجھ سے فرمائش کی کہ اس پر نظر ثانی کر کے کچھ لکھوں، چنانچہ ایک سفر کے دوران بندے نے ان سوالات و جوابات کو اول تا آخر دیکھا، اور یہ بات واضح طور پر محسوس ہوئی کہ الحمد للہ اس میں ضروری مسائل پوری وضاحت کے ساتھ آگئے ہیں، اور بازار میں عموماً جو صورتیں پیش آتی ہیں، ان سب کی شرعی حیثیت اس میں واضح کی گئی ہے، اور جہاں کوئی عملی دشواری نظر آئی، وہاں اس شرعی کا حل بھی تجویز کیا گیا ہے، نظر ثانی کے دوران بندے کو بعض جگہ ترمیم و اضافے کی بھی ضرورت محسوس ہوئی جس کا مشورہ دے دیا گیا، اور مولانا سید حسین احمد صاحب نے ان مشوروں کے مطابق جہاں کوئی تبدیلی ضروری تھی وہ کر کے بھی مجھے دکھادی، اور بعض مقامات ایسے تھے جہاں تبدیلی کی ضرورت محسوس نہیں ہوئی۔

بہر حال! یہ اب اپنے موضوع پر الحمد للہ ایک جامع اور منفرد کتاب ہے جو انشاء اللہ متعلقہ تاجروں کی رہنمائی کرے گی، البتہ یہ بات ذہن میں رہنی چاہئے کہ ان مسائل کے احکام کا بیشتر دار و مدار رائج الوقت کرنسیوں کے شرعی حکم سے متعلق ہے، نیز بعض ایسے مسائل پیدا ہوئے ہیں جن کا شرعی حکم نہیں ملتا، اس سلسلے میں غور و فکر اور مشورے اور تحقیق کے نتیجے میں جو حکم سمجھ میں آیا ہے، وہ اللہ تعالیٰ سے توفیق صواب مانگتے ہوئے لکھ دیا گیا ہے، لیکن یہ ایک بشری کوشش ہے، لہذا اگر اہل علم و افتاء اس میں کوئی تسامح محسوس فرمائیں تو براہ کرم دارالعلوم کراچی کے ذمہ دار حضرات کو مطلع فرمائیں۔

دل سے دعا ہے کہ اللہ تبارک و تعالیٰ اس خدمت کو اپنی بارگاہ میں شرف قبول عطا فرمائیں، اور اس کو ہمارے بازار کے معاملات میں اصلاح کا ذریعہ بنائیں، نیز دل سے دعا ہے کہ اللہ تعالیٰ سوالات مرتب کرنے والے اور جوابات لکھنے والے تمام حضرات کو اس خدمت کے صدقہ جاریہ میں شامل فرمائیں، اور یہ ان کے لئے ذخیرہ آخرت ثابت ہو۔ آمین۔

محمد تقی عثمانی

(نائب صدر جامعہ دارالعلوم کراچی)

۲۳/ رمضان المبارک ۱۴۳۳ھ

۱۳/ اگست ۲۰۱۲ء





بِسْمِ اللَّهِ الرَّحْمَنِ الرَّحِيمِ

پیش لفظ

الحمد لله رب العالمين والصلوة والسلام على رسولہ

محمد وعلى آلہ واصحابہ اجمعين۔

اما بعد!

کافی عرصہ سے احقر کے دل میں یہ خواہش تھی کہ سناروں کے معاملات، لین و دین کے طریقے اور خرید و فروخت کی مروجہ صورتوں کو سمجھا جائے اور ان میں جائز امور کی وضاحت اور ناجائز معاملات کا شرعی حل بتایا جائے کیونکہ ذہن میں یہ بات جمی ہوئی تھی کہ ان کے بیشتر معاملات ناجائز ہیں اور ان کے معاملات میں سود کا عنصر بہت پایا جاتا ہے اور یہ ایک حقیقت بھی ہے اس لئے ان کے یہاں جانے اور ان کی خاطر تواضع سے بچنے کا اکثر اہتمام رہتا تھا۔ اس دوران جناب ممتاز احمد صاحب اور ان کے بعض احباب کا ترتیب دیا ہوا ایک کتابچہ ”سونا چاندی اور اس کے زیورات کے کاروباری مسائل قرآن و سنت کی روشنی میں“ سیدی حضرت مولانا مفتی محمد تقی عثمانی صاحب دامت برکاتہم نے نظر ثانی کے لئے احقر کے پاس بھیجا۔ احقر نے اول تا آخر اس کا مطالعہ کیا اور اس نتیجہ پر پہنچا کہ اس میں بعض سوالات میں معاملہ کی پوری اور صحیح صورت مذکور نہیں اور کہیں جواب بہت مختصر دیا گیا ہے جس سے تسلی نہیں ہوتی لہذا ضرورت محسوس

ہوئی کہ سونے و چاندی کے زیورات کے مسائل اور ان کے جوابات از سر نو مرتب کئے جائیں جن میں سونے چاندی کے زیورات کے مروجہ معاملات کی صورتیں واضح ہوں اور ان کا جواب بھی بے غبار ہو اور جو معاملات ناجائز ہوں ان کے ناجائز ہونے کا حکم بتانے کے بعد ان کا جائز طریقہ بھی تحریر کیا جائے۔

یہ صورت حال احقر نے حضرت مولانا محمد تقی عثمانی صاحب دامت برکاتہم سے عرض کر دی، حضرت والا نے غالباً یہ صورت حال ان حضرات سے فرمادی۔

ایک روز میں دارالافتاء میں بیٹھا ہوا تھا، جناب ممتاز احمد صاحب اور ان کے بعض احباب تشریف لائے اور اپنا مدعا بیان کیا اور سونے و چاندی کے زیورات کے مسائل کے بارے میں ان سے گفتگو ہوئی، احقر نے اپنا قدیم تاثر ان کے سامنے پیش کیا اور ناجائز معاملات کو جائز طریقہ سے کرنے پر آمادہ کیا جسے سن کر ان حضرات نے خوشی کا اظہار کیا اور ناجائز معاملات کو چھوڑ کر جائز طریقے اختیار کرنے کو بڑی فراخ دلی سے قبول کیا جس سے مجھے بے حد خوشی ہوئی کیونکہ اس سے پہلے جتنے سناروں سے اس سلسلے میں گفتگو ہوئی تھی وہ اپنے ناجائز معاملات کو بدلنے اور چھوڑنے پر تیار نہیں ہوتے تھے بلکہ ناجائز معاملات ہی کو کسی طرح جائز کہلوانا چاہتے تھے جس پر احقر تیار نہیں ہو سکتا تھا اس لئے ان سے ملاقات ایک بے معنی ملاقات یا بحث ہو کر رہ جاتی تھی۔

اس کے بعد ان حضرات سے ایک دو نشستیں ہوئیں جس میں ان کے معاملات کو مرتب کرنے کے لئے صبح کا ایک گھنٹہ طے ہوا جس میں روزانہ یہ حضرات شہر سے تشریف لایا کریں گے اور باہم بیٹھ کر ایک خاص ترتیب سے

بازار میں سونے و چاندی اور ان کے زیورات کی خرید و فروخت وغیرہ کے معاملات کو اچھی طرح سمجھیں گے اور پھر ان کو لکھیں گے جس میں درج ذیل حضرات شرکت فرماتے رہے۔

- ۱..... جناب ممتاز احمد صاحب مرحبا ایجنسی
- ۲..... جناب شمیم احمد صاحب شمیم احمد جیولرز
- ۳..... جناب بھائی سلیمان صاحب زمبی جیولرز
- ۴..... جناب حمید الرحمن صاحب کوالٹی کانسٹرز
- ۵..... جناب محمد صادق صاحب فینسی جیولرز
- ۶..... جناب نثار احمد صاحب الذار جیولرز
- ۷..... جناب ذوالفقار حمید صاحب خواجہ جیولرز
- ۸..... جناب ممتاز نسیم صاحب الاعظم جیولرز

ان میں سے بعض احباب کا تعلق حضرت مولانا حکیم محمد اختر صاحب دامت برکاتہم اور بعض کا حضرت مولانا محمد یوسف لدھیانوی صاحب شہید رحمۃ اللہ علیہ سے اور بعض کا ہمارے دیگر اکابر سے تھا۔ اور ان سب کا اپنے معاملات کی اصلاح کا ارادہ بہت حوصلہ افزاء تھا۔

سفر و حضر میں بھی ان حضرات سے ملاقاتیں رہیں اور ان کے مسائل پر غور ہوتا رہا اور تمام جاری معاملات مرتب ہوتے رہے، اس طرح الحمد للہ تقریباً مروجہ تمام معاملات واضح اور بے غبار انداز میں مرتب ہو گئے۔

احقر نے ارادہ کیا ہوا تھا کہ ان تمام مسائل کا مدلل جواب خود لکھے گا

لیکن اگلے سال تقسیم اسباق میں اس گھنٹہ میں میرے پاس ایک سبق آ گیا جس کی وجہ سے اس گھنٹہ میں بلکہ دیگر اوقات میں بھی ان کا جواب لکھنے کا موقع نہ ملا اور آہستہ آہستہ ان حضرات کے آنے کا سلسلہ بھی موقوف ہو گیا۔

کئی بار میں نے بھی اور ان حضرات نے بھی کوشش کی کہ وہ گھنٹہ دوبارہ اس کام کے لئے فارغ ہو جائے لیکن نہ ہوسکا اور یہ حضرات برابر ان مسائل کے جواب کا تقاضا کرتے رہے اور میں بھی کبھی ہاں اور کبھی معذرت کرتا رہا اس طرح ایک طویل عرصہ گزر گیا۔ اصل بات یہ ہے کہ ہم کچھ نہیں ہیں، ہماری کوئی حیثیت نہیں ہے۔ قادر مطلق اور کام لینے والی ذات محض اللہ جل شانہ کی ہے وہ جب چاہتے ہیں جس سے چاہتے ہیں اور جتنا چاہتے ہیں کام لے لیتے ہیں، ان کی توفیق کے بغیر انسان کچھ نہیں کر سکتا۔ بہر حال اس کے بعد پھر اللہ تعالیٰ کا فضل ہوا اور انہوں نے ان معاملات کے جوابات کی تکمیل کے لئے ایک تدبیر ذہن میں ڈالی کہ ان تمام معاملات کو الگ الگ استفتاء کی شکل دی جائے اور ان پر دارالافتاء دارالعلوم کراچی سے فتویٰ لیا جائے اور ان فتاویٰ کو ترتیب دے لیا جائے۔ اس تجویز کو سب احباب نے پسند کیا اور پھر ماشاء اللہ بھائی ممتاز احمد صاحب اور ان کے رفقاء نے ان مسائل کو استفتاء کی شکل دینے کا کام شروع کیا جو الحمد للہ جلد ہی مکمل ہو گیا۔

احقر نے دارالافتاء میں فاضل رفیق دارالافتاء مولانا سید حسین احمد صاحب کو ان سوالات کا مدلل جواب لکھنے پر آمادہ کیا جو بخوشی راضی ہو گئے، چنانچہ وہ اور بعض دیگر رفقاء دارالافتاء اس کام میں معاون بنے اور جوابات لکھ کر سیدی حضرت مولانا محمد تقی عثمانی صاحب دامت برکاتہم، جناب مولانا محمود اشرف صاحب دامت برکاتہم

اور احقر کو دکھلاتے رہے اور جوابات مکمل کر کے مجھے دیتے رہے۔ بفضلہ تعالیٰ چند سالوں میں یہ جوابات مکمل ہو گئے اس کے بعد احقر نے جناب مولانا سید حسین احمد صاحب سے ان کو ترتیب دینے کے لئے عرض کیا لیکن بعض اعذار کی بناء پر وہ ان کو ترتیب نہ دے سکے لیکن اول تا آخر اس کام میں بھرپور تعاون فرماتے رہے، جس سے میرے لئے اس کو مرتب کرنا آسان ہوا۔

بالآخر احقر نے انہیں مرتب کرنے کا ارادہ کر لیا لیکن اسباق، دارالافتاء کی مصروفیت اور اسفار کی وجہ سے موقع نہیں ملتا تھا۔ دوسری طرف ان کو ترتیب دینے کا تقاضا زور پکڑتا گیا اور میں ایک معقول فرصت کی تلاش میں تھا جو الحمد للہ ماہ رجب ۱۴۲۳ھ میں ختم بخاری شریف کے بعد میسر آئی، احقر نے بھائی ممتاز احمد صاحب سے صورتحال عرض کی انہوں نے الحمد للہ اس سلسلے میں بھرپور تعاون کیا اور اس سے پہلے بھی وہ جزوی طور پر تہید اور فتاویٰ کی ترتیب کا کام انجام دے چکے تھے۔

بہر حال! احقر نے ان فتاویٰ کو از سر نو مرتب کیا، اس کے بعد اس کو کمپوز کروایا، اور پھر احقر اور مولانا سید حسین احمد صاحب نے ان پر بغور نظر ثانی کی جس میں بعض جوابات قابل اصلاح معلوم ہوئے، ان کی اصلاح کی، بعض قابل وضاحت تھے، ان کی وضاحت کی، بعض قابل حذف تھے، ان کو حذف کیا، بعض جگہ حوالوں کی ضرورت تھی وہاں حوالوں کا اضافہ کیا، اس طرح اللہ تعالیٰ کے فضل و کرم سے یہ مجموعہ اپنا طویل سفر طے کر کے پایہ تکمیل کو پہنچا۔

اس کے بعد بندہ نے یہ مجموعہ اصلاح و درستی کے لئے سیدی حضرت مولانا مفتی محمد تقی عثمانی صاحب مدظلہم کی خدمت میں پیش کیا، اور نظر ثانی کی درخواست کی

جو حضرت نے قبول فرمائی، چنانچہ حضرت نے ایک سفر میں اول تا آخر اس کا مطالعہ فرمایا، بعض جگہ اصلاح فرمائی اور بعض جگہ مسئلہ کی دوبارہ تحقیق کرنے کے لئے فرمایا، چنانچہ وہ کر دی گئی، جس کے بعد حضرت والا نے اس پر تقریظ تحریر فرمائی، جس سے بہت اطمینان ہوا اور مسرت ہوئی، جزاہ اللہ تعالیٰ خیراً۔ کیونکہ یہ مسائل اکثر جدید اور رائج الوقت ہیں، ان پر حضرت کی نظرِ تصویب بے حد ضروری تھی، اس کے بغیر ان کو شائع کرنے کی ہمت نہ ہوتی تھی، حضرت والا کے نظر فرمانے اور اشاعت کی اجازت دینے کے بعد ان کو شائع کرنے کی ہمت ہوئی۔ **فللہ الحمد**

ہم سب کی دعا ہے کہ اللہ جل شانہ اس مجموعہ کو محض اپنی ذات اقدس کے لئے خالص فرمائیں اور قبول فرمائیں اور سونے و چاندی کے زیورات کے کاروبار میں ناجائز معاملات کو چھوڑنے اور جائز طریقے اختیار کرنے کا ذریعہ بنائیں۔ آمین اس تمہید کے بعد پہلے سود کے بارے میں کچھ وعیدیں اور حلال کمائی کے چند فضائل لکھے جائیں گے، ان کو پڑھ کر سونے و چاندی اور ان کے رائج الوقت معاملات کو پڑھئے سمجھئے اور عمل کیجئے۔ اللہ تعالیٰ توفیق عطا فرمائیں۔ آمین ثم آمین، یا رب العالمین۔

بندہ عبد الرؤف کھروی

بندہ عبد الرؤف کھروی عطاء اللہ عنہ

۳۰ رمضان المبارک ۱۴۳۳ھ

بروز پیر، بوقت صبح ۱۱:۲۰



پہلا باب

نا جائز اور سودی معاملات پر وعیدیں
اور
حلال کمائی کے فضائل

بِسْمِ اللَّهِ الرَّحْمَنِ الرَّحِيمِ

سودی معاملات پر وعیدیں

سود قرآن و سنت کی روشنی میں حرام اور سخت حرام ہے اور گناہ کبیرہ ہے جس پر دل ہلانے والی وعیدیں آئی ہیں اور حرام و ناجائز معاملات بھی حکم سود ہیں اس لئے دونوں سے بچنا واجب ہے اور تمام معاملات کو جائز طریقہ سے کرنا ضروری ہے، سود اور سودی معاملات کے بارے میں چند وعیدیں ملاحظہ کیجئے!

سودی لین و دین کرنے والوں کے بارے میں اعلان جنگ

اللہ تعالیٰ کا ارشاد:

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ فَإِن لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ وَإِن تُبْتُمْ فَلَكُمْ رُؤُوسُ أَمْوَالِكُمْ لَا تَظْلِمُونَ وَلَا تُظْلَمُونَ. (بقرہ: ۲۷۹)

ترجمہ

اے ایمان والو! اللہ تعالیٰ سے ڈرو اور جو کچھ سود کا باقی حصہ ہے اس کو چھوڑ دو اگر تم ایمان والے ہو۔ پھر اگر تم اس پر عمل نہ کرو تو اللہ تعالیٰ اور اس کے رسول کا اعلان جنگ سن لو، اور اگر تم توبہ کر لو تو تم کو

تمہارے اصل اموال مل جائیں گے، نہ تم کسی پر ظلم کرنے پاؤ گے اور نہ کوئی دوسرا تم پر ظلم کرنے پائے گا۔“

تفسیر

یہ آیات سود کی حرمت کے بارے میں نازل ہوئی ہیں کیونکہ عرب اور خاص طور پر قریش تجارت کیا کرتے تھے اور تجارتی مقاصد کے لئے سود کا لین و دین کیا کرتے تھے، قبیلہ بنو ثقیف سودی کاروبار میں سب سے زیادہ مشہور تھا، اس کا بنومغیرہ سے سودی لین و دین اسلام سے پہلے سے چلا آتا تھا جب یہ دونوں قبیلے مسلمان ہو گئے تو قبیلہ بنو ثقیف کے سود کی ایک بڑی رقم بنومغیرہ پر واجب الاداء تھی، انہوں نے اپنی سود کی رقم کا مطالبہ کیا تو بنومغیرہ نے جواب دیا مسلمان ہو جانے کے بعد ہم سود ادا نہیں کریں گے، کیونکہ سود کا لینا جس طرح حرام ہے اس کا دینا بھی حرام ہے۔ بہر حال ان کے انکار پر معاملہ امیر مکہ کی معرفت رسول کریم ﷺ کی خدمت میں پہنچا، اسی طرح تجارتی سود کے ایک دو واقعات اور بھی پیش آئے اس پر یہ دو آیات نازل ہوئیں جن کا حاصل یہ ہے کہ سود کی حرمت نازل ہونے کے بعد سود کی بقایا رقم کا لین و دین بھی جائز نہیں۔

چنانچہ یہ حکم قرآنی سن کر ان حضرات نے اپنے مطالبات چھوڑ دیئے اور اللہ تعالیٰ اور اس کے رسول اللہ ﷺ کے فیصلہ کے سامنے اپنا سر جھکا دیا۔

(ماخذ مسئلہ سود)

ہر مسلمان کو چاہئے وہ سود کے لین و دین سے بچے اور ان آیات میں سود کے حرام ہونے کے حکم کی خلاف ورزی کرنے والوں کے لئے جو سخت وعید سنائی

گئی ہے اس کو ضرور مدّ نظر رکھے جو یہ ہے کہ ”اگر تم نے سود کو نہ چھوڑا تو اللہ تعالیٰ اور اس کے رسول کی طرف سے اعلان جنگ سن لو!“ یہ ایسی دھمکی اور ایسی وعید ہے کہ کفر کے سوا کسی بڑے سے بڑے جرم و گناہ پر ایسی وعید کہیں قرآن کریم میں مذکور نہیں جس سے سود خوری اور سودی لین و دین کے گناہ کا انتہائی شدید اور سخت ہونا ثابت ہوتا ہے۔

سونے اور چاندی کے تبادلہ میں سود

”حضرت ابو سعید خدری رضی اللہ عنہ سے مروی ہے کہ آنحضرت ﷺ نے فرمایا: سونا سونے کے بدلے، چاندی چاندی کے بدلے، گندم، گندم کے بدلے، جو، جو کے بدلے، چھوڑا، چھوڑے کے بدلے اور نمک، نمک کے بدلے میں اگر لیا اور دیا جائے تو ان کا لین و دین برابر، برابر اور ہاتھ در ہاتھ ہونا چاہئے، اس میں کمی و بیشی (یا ادھار) ربا کے حکم میں ہے جس کے گناہ میں لینے والا اور دینے والا برابر ہیں۔“
(بخاری)

تشریح

اس حدیث میں جن چھ چیزوں کا ذکر ہے ان کی آپس میں خرید و فروخت اور باہمی تبادلہ میں کمی و بیشی کرنا بھی ربا ہے اور ادھار کرنا بھی ربا ہے خواہ ادھار میں مقدار کے اندر کوئی زیادتی اور اضافہ نہ ہو بلکہ برابر برابر لیا دیا جائے تب بھی جائز نہیں۔ (ماخذ مسئلہ سود)

خلاصہ یہ ہے کہ سونا یا چاندی یا نقد رقم وغیرہ قرض دیکر نفع لینا تو حرام

ہے ہی، سونا یا چاندی کا سونے یا چاندی کے ساتھ تبادلہ کرنے میں زیادتی، لینا دینا یا ادھار کرنا بھی ربا ہے جو حرام ہے۔

سود خور کا جنت میں نہ جانا

”حضرت ابو ہریرہ ؓ سے روایت ہے کہ نبی کریم ﷺ نے فرمایا: چار شخص ایسے ہیں کہ اللہ تعالیٰ نے اپنے اوپر لازم کر لیا ہے کہ ان کو جنت میں داخل نہیں کریں گے اور نہ ان کو جنت کی نعمتوں کا ذائقہ چکھائیں گے ایک شراب پینے کا عادی، دوسرے سود کھانے والا، تیسرے ناحق یتیم کا مال کھانے والا اور چوتھے ماں باپ کی نافرمانی کرنے والا۔“

مطلب حدیث پاک کا یہ ہے کہ ان گناہوں کو حلال سمجھنے والا جنت میں نہ جائے گا اور جو حلال نہیں سمجھتا لیکن یہ گناہ کرتا ہے اور توبہ بھی نہیں کرتا تو بغیر سزا پائے جنت میں نہ جائے گا۔ بہر حال سود کا لین و دین بڑے وبال کی چیز ہے۔

سود کا ایک درہم ۳۶ مرتبہ زنا سے بدتر ہے

”حضرت انس بن مالک ؓ سے مروی ہے کہ رسول اللہ ﷺ نے ہمارے سامنے خطبہ دیا اور سود کا بڑے اہتمام سے ذکر فرماتے ہوئے یہ فرمایا کہ: کسی شخص کا سود کا ایک درہم کھانا، اللہ تعالیٰ کے نزدیک چھتیس مرتبہ زنا کرنے سے زیادہ سخت گناہ ہے۔“

(رواہ ابن ابی الدنیا)

سود کا ادنیٰ گناہ ماں سے زنا کرنے کے برابر

”حضرت ابو ہریرہ ؓ سے مروی ہے کہ رسول کریم ﷺ نے فرمایا:

سود کے ستر گناہ ہیں، ان میں سے ادنیٰ ایسا ہے جیسے کوئی شخص اپنی ماں سے زنا کرے۔“ (ابن ماجہ)

دوزخ کی خوشخبری

”حضرت قاسم بن عبدالواحد وراقؓ فرماتے ہیں کہ میں نے حضرت عبداللہ بن ابی اوفیٰؓ کو سناروں کے بازار میں دیکھا، آپ نے فرمایا: اے سنارو! خوشخبری سنو! سناروں نے کہا: اے ابو محمد! اللہ تعالیٰ آپ کو جنت سے سرفراز فرمائے، آپ ہمیں کس چیز کی بشارت دے رہے ہیں حضرت عبداللہ نے فرمایا کہ رسول اللہ ﷺ نے فرمایا ہے: تمہیں دوزخ کی خوشخبری ہو (یعنی تم دوزخ کے لئے تیار ہو جاؤ کیونکہ سونے چاندی کے کاروبار میں ادھار جائز نہیں اور سنار عموماً حساب کھاتہ پر ادھار کے معاملات کرتے رہتے ہیں اور وہ سود ہیں)۔“ (رواہ الطبرانی)

﴿یہ تمام آیات واحادیث مسئلہ سود سے ماخوذ ہیں۔﴾



حلال کمائی کے فضائل

حلال کمانا فرض ہے

حضرت عبداللہ ؓ سے مروی ہے کہ نبی کریم ﷺ نے ارشاد فرمایا: حلال کا طلب کرنا فرض کے بعد فرض ہے۔ ❶

ف:- حدیث شریف کا مطلب یہ ہے کہ حلال مال حاصل کرنا فرض تو ہے لیکن اس کا درجہ ارکان اسلام جیسے نماز، روزہ اور زکوٰۃ وغیرہ سے کم ہے۔

افضل کمائی

حضرت ابو بردہ ؓ سے مروی ہے کہ نبی کریم ﷺ نے ارشاد فرمایا: بہترین کمائی وہ تجارت اور ہاتھ کی کمائی ہے جس میں گناہ کی آمیزش نہ ہو۔ ❷

پیشہ ور مسلمان

حضرت ابن عمر رضی اللہ عنہما سے مروی ہے کہ نبی کریم ﷺ نے ارشاد فرمایا: اللہ تعالیٰ پیشہ ور مسلمان کو پسند فرماتے ہیں۔ ❸

❶ عن عبد اللہ رضی اللہ عنہ عن رسول اللہ ﷺ قال: طلب الحلال فریضة بعد الفریضة. (المعجم الكبير للطبرانی) ❷ عن أبی بردة رضی اللہ عنہ عن رسول اللہ ﷺ قال: افضل الکسب بیع مرور وعمل الرجل بیده. (مسند احمد والطبرانی) ❸ عن ابن عمر رضی اللہ عنہما عن رسول اللہ ﷺ قال: إن اللہ تعالیٰ یحب العبد المؤمن المحترف. (المعجم الاوسط للطبرانی)

حلال کمانے میں تھکنا موجب بخشش ہے

حضرت انس ؓ سے مروی ہے کہ نبی کریم ﷺ نے ارشاد فرمایا: جو رزق حلال کی طلب میں تھکا ہارا رات گزارتا ہے رات ہی کو اس کی بخشش ہو جاتی ہے۔ ❶

سب سے اچھا کھانا اپنی کمائی ہے

حضرت عائشہ رضی اللہ عنہا سے مروی ہے کہ نبی کریم ﷺ نے ارشاد فرمایا: بلا شک و شبہ بہترین کھانا جو تم نے کھایا وہ ہے جو تمہاری کمائی سے ہو، اور تمہاری اولاد (کی کمائی بھی) تمہاری کمائی کا حصہ ہے۔ (لہذا بوقت ضرورت والدین اپنی اولاد کا مال استعمال کر سکتے ہیں)۔ ❷

بہترین کھانا

حضرت مقداد ؓ سے مروی ہے کہ نبی کریم ﷺ نے ارشاد فرمایا: انسان کے لئے اس سے بہتر کوئی کھانا نہیں کہ وہ اپنے ہاتھ کی کمائی سے کھائے، اللہ کے نبی حضرت داؤد علیہ السلام اپنے ہاتھ کی کمائی سے کھاتے تھے۔ ❸

حلال روزی تلاش کرنے پر حق تعالیٰ کی رضا ملنا

حضرت سکین ؓ سے مروی ہے کہ نبی کریم ﷺ نے ارشاد فرمایا: حلال

❶ عن انس ؓ قال: قال رسول الله ﷺ: من بات كالا في طلب الحلال بات مغفورا له. (ابن عساکر، کنز العمال) ❷ عن عائشة قالت: قال رسول الله ﷺ: إن أطيب ما أكلتم من كسبكم وإن أولادكم من كسبكم. (الترمذی باب ما جاء أن الولد يأخذ من مال والده) ❸ عن المقداد ؓ عن رسول الله ﷺ قال: ما أكل أحد طعاما قط خيرا من أن يأكل من عمل يده وإن نبي الله داود كان يأكل من عمل يده. (صحيح البخاری)

روزی تلاش کرنا ایسا ہے جیسے اللہ کی راہ میں بڑے بہادروں سے ٹکرانا، اور جو شخص رات کو تھکا ہارا سوتا ہے تو اس کی رات ایسے گذرتی ہے کہ اللہ پاک اس سے راضی ہوتے ہیں۔ ❶

گھریلو ضروریات کے لئے کمانا راہِ خدا ہے

حضرت کعب بن عجرہ ؓ سے مروی ہے کہ نبی کریم ﷺ نے ارشاد فرمایا: اگر کوئی اپنے چھوٹے بچوں کی ضروریاتِ زندگی پوری کرنے کے لئے گھر سے نکلے تو وہ ”راہِ خدا“ میں ہے، اور اگر کوئی اپنے بوڑھے ماں باپ کی ضروریاتِ زندگی پوری کرنے کے لئے گھر سے نکلے تو وہ بھی ”راہِ خدا“ میں ہے اور اگر کوئی اپنی ضروریاتِ زندگی پوری کرنے اور کسی کے سامنے ہاتھ پھیلانے سے بچنے کے لئے گھر سے نکلے تو وہ بھی ”راہِ خدا“ میں ہے اور اگر کوئی ریاکاری اور فخر پسندی کے جذبے سے نکلے تو وہ شیطان کے راستہ میں نکل گیا۔ ❷

حلال سے عار کرنا حرام میں مبتلا ہونے کا سبب ہے

حضرت انس ؓ سے مروی ہے کہ نبی کریم ﷺ نے ارشاد فرمایا: جو بندہ حلال سے عار محسوس کرتا ہے اللہ پاک اسے حرام میں مبتلا فرمادیتے ہیں۔ ❸

❶ عن السكن ؓ قال قال رسول الله ﷺ: طلب الحلال مثل مقارعة الأبطال في سبيل الله ومن بات عييا من طلب الحلال بات والله عز وجل عنه راض (شعب الإيمان للبيهقي)
 ❷ عن كعب بن عجرة رضي الله عنه عن رسول الله ﷺ قال: إن كان خرج يسعى على ولده صغار فهو في سبيل الله وإن كان خرج يسعى على أبوين شيخين كبيرين فهو في سبيل الله وإن كان خرج يسعى على نفسه يعفها فهو في سبيل الله وإن كان خرج يسعى رياء ومفاخرة فهو في سبيل الشيطان. (طبرانی) ❸ عن انس ؓ قال: قال رسول الله ﷺ: ما من عبد استحي من الحلال إلا ابتلاه الله بالحرام. (ابن عساکر، کنز العمال)

جنت میں لے جانے والے تین عمل

حضرت ابوسعید خدری ؓ سے مروی ہے کہ نبی کریم ﷺ نے ارشاد فرمایا: جس آدمی میں درج ذیل تین خوبیاں ہوں وہ جنت میں جائیگا۔ ❶

(۱)..... حلال کھائے۔

(۲)..... سنت کے مطابق اعمال کرے۔

(۳)..... لوگ اس کی اذیتوں سے محفوظ رہیں۔

سچا تاجر نبیوں اور شہیدوں کے ساتھ

حضرت ابوسعید خدری ؓ سے مروی ہے کہ نبی کریم ﷺ نے ارشاد فرمایا: سچا امین تاجر (قیامت کے روز) انبیاء، صدیقین اور شہداء کے ساتھ ہوگا۔ ❷

چہرہ چمکنا

حضرت ابو ہریرہ ؓ سے مروی ہے کہ نبی کریم ﷺ نے ارشاد فرمایا: جو شخص تین جذبوں سے رزق حلال کا طلبگار ہو۔ ❸

(۱)..... سوال سے بچنے کے لئے۔

❶ عن ابی سعید الخدری ؓ قال: قال رسول اللہ ﷺ: من أكل طيباً وعمل في سنة وأمن الناس بوائقه دخل الجنة. (سنن الترمذی) ❷ عن ابی سعید الخدری ؓ قال: قال رسول اللہ ﷺ: التاجر الصدوق الأمين مع النبيين والصدیقین والشهداء. (سنن الترمذی) ❸ عن ابی ہریرہ ؓ قال: قال رسول اللہ ﷺ: من طلب الدنيا حلالاً استعفاً عن المسألة وسعياً على أهله وتعطفاً على جاره بعثه الله يوم القيامة ووجهه كالقمر ليلة البدر ومن طلبها حلالاً مكاثراً بها مراتباً مفاخرها لقي الله عز وجل وهو عليه غضبان. (شعب الایمان، مشکوٰۃ)

(۲).....اپنے اہل و عیال کی ضروریات زندگی پوری کرنے کے لئے۔

(۳).....اپنے پڑوسیوں سے (حسن سلوک) اور نرمی کے لئے۔

تو اللہ تعالیٰ قیامت کے روز اسے اس طرح اٹھائیں گے کہ اس کا چہرہ چودھویں رات کے چاند کی طرح ہوگا۔ اور جو شخص دنیا میں سے حلال

کی طلب (درج ذیل تین جذبوں سے) کرے:

(۱).....محض مال بڑھانے کا شوق ہو

(۲).....ریا کاری مقصود ہو

(۳).....دوسروں پر فخر کرنا مقصود ہو

تو وہ اللہ پاک کے سامنے ہوگا تو اللہ پاک اس پر ناراض ہوں گے۔

(شعب الایمان، مشکوٰۃ)

جنت میں سب سے پہلے داخل ہونے والا

حضرت ابو ذرؓ سے مروی ہے کہ نبی کریم ﷺ نے ارشاد فرمایا: سب سے

پہلے سچا تاجر جنت میں داخل ہوگا۔ ❶

حضور ﷺ کے ہمراہ جنت میں داخلہ

حضرت ابو ہریرہؓ سے مروی ہے کہ نبی کریم ﷺ نے ارشاد فرمایا:

جس شخص نے کوئی حلال ذریعہ آمدنی اختیار کیا تا کہ خود بھی سوال سے

بچ سکے اور اس کے بچے بھی اس سے محفوظ رہیں تو ایسا شخص قیامت

کے روز انبیاء و صدیقین کے ساتھ اس طرح آئے گا۔ اور آپ ﷺ نے

❶ عن ابی ذرؓ قال: قال رسول اللہ ﷺ: أول من یدخل الجنة التاجر الصدوق. (مصنف

ابن ابی شیبہ)

شہادت اور بیچ کی انگلیاں ملا کر اس طرح ایک ساتھ آنے کی کیفیت بیان فرمائی۔^①

حلال کماؤ اور حرام سے بچو

حضرت جابر بن عبد اللہ ؓ سے مروی ہے کہ نبی کریم ﷺ نے ارشاد فرمایا: اپنے رزق کو سست رفتار نہ سمجھو کیونکہ بندہ اس وقت تک نہیں مر سکتا جب تک اپنے رزق کا آخری لقمہ نہ حاصل کر لے جو اس کے لئے مقرر ہے، لہذا اللہ تعالیٰ سے ڈرتے رہو، اور حلال لے کر، حرام چھوڑ کر معتدل طریقے سے رزق تلاش کرو۔^② (صحیح ابن حبان)

نیز ایک روایت میں ہے کہ:

حضرت جابر بن عبد اللہ ؓ سے مروی ہے کہ نبی کریم ﷺ نے ارشاد فرمایا: اے لوگو! اللہ سے ڈرو اور میانہ روی سے رزق کی تلاش کرو، کیونکہ اپنا رزق مکمل حاصل کئے بغیر کوئی انسان ہرگز نہیں مر سکتا، اگرچہ رزق کے آنے میں تاخیر ہو جائے، لہذا اللہ تعالیٰ سے ڈرو اور درمیانہ طریقے سے رزق حاصل کرو، حلال لے لو اور حرام چھوڑ دو۔^③

① عن أبي هريرة ؓ قال: قال رسول الله ﷺ: من طلب مكسبة من باب حلال يكف بها وجهه عن مسألة الناس وولده وعياله جاء يوم القيامة مع النبيين والصديقين هكذا وأشار بأصبعه السبابة والوسطى. (مسند فردوس، كنز العمال) ② عن جابر بن عبد الله ؓ قال: قال رسول الله ﷺ: لا تستبطئوا الرزق فإنه لم يكن عبد يموت حتى يبلغه آخر رزق هو له فاتقوا الله وأجملوا في الطلب أخذ الحلال وترك الحرام. (صحیح ابن حبان ۴۸۲/۱۳) ③ عن جابر بن عبد الله ؓ قال: قال رسول الله ﷺ: أيها الناس اتقوا الله وأجملوا في الطلب فإن نفسا لن تموت حتى تستوفي رزقها وإن أبطا عنها فاتقوا الله وأجملوا في الطلب خذوا ما حل ودعوا ما حرم. (سنن ابن ماجه)

اچھے طریقے سے روزی کا حصول

حضرت علی کرم اللہ وجہہ سے مروی ہے کہ نبی کریم ﷺ غزوہ تبوک کے روز منبر پر تشریف فرما ہوئے اور حمد و ثناء کے بعد ارشاد فرمایا: اے لوگو! اللہ کی قسم میں تمہیں صرف اسی کا حکم کر رہا ہوں جس کا اللہ نے تمہیں حکم کیا ہے، اور اسی سے روک رہا ہوں جس سے اللہ نے تمہیں روکا ہے، لہذا اچھے طریقے سے تلاشِ رزق کرو، اس ذات کی قسم جس کے قبضہ و قدرت میں ابوالقاسم ﷺ کی جان ہے رزق اس طرح تمہاری تلاش کرتا ہے جیسے تمہاری موت تمہاری تلاش میں رہتی ہے، اگر کچھ رزق ملنے میں تمہیں دشواری محسوس ہو تو اللہ کی اطاعت اور فرمانبرداری کے ذریعہ اسے طلب کرو۔ ❶

ف:- خط کشیدہ جملہ کی وضاحت اگلی حدیث میں آرہی ہے

حضرت عبداللہ بن مسعود رضی اللہ عنہ سے مروی ہے کہ نبی کریم ﷺ نے ارشاد فرمایا: ہر وہ چیز جو تمہیں جنت کے قریب کر سکتی تھی اور جہنم سے دور لے جاسکتی تھی میں نے تمہیں اس کا حکم کیا ہے، اور ہر وہ چیز جو تمہیں جہنم کے قریب اور جنت سے دور لے جاسکتی تھی میں نے تمہیں اس سے روکا ہے، اور جبریل امین نے بذریعہ وحی مجھے بتایا ہے کہ کوئی جاندار (چاہے انسان ہو یا جانور یا درندہ) اس وقت تک ہرگز نہیں مر

❶ عن علی رضی اللہ عنہ قال: صعد رسول اللہ ﷺ المنبر يوم غزوة تبوك فحمد الله وأثنى عليه ثم قال: أيها الناس إني والله ما آمركم إلا بما أمركم الله به ولا أنهاكم إلا عما نهاكم الله عنه فأجملوا في الطلب فوالذي نفس أبي القاسم بيده: إن أحدكم يطلبه رزقه كما يطلبه أجله فإن تعمس عليكم شيء منه فاطلبوه بطاعة الله عز وجل. (المعجم الكبير للطبرانی)

سکتا جب تک اپنا رزق مکمل حاصل نہ کر لے، اور رزق کی تاخیر سے تم پر ہرگز یہ اثر نہ ہو کہ تم اسے اللہ کی نافرمانی کے طریقوں سے حاصل کرنے لگو (کیونکہ رزق کے خزانے تو اللہ کے پاس ہیں) اور جو کچھ اللہ کے پاس ہے وہ اللہ کی اطاعت اور فرمانبرداری کے ذریعہ ہی حاصل کیا جاسکتا ہے، (نافرمانی سے نہیں)۔ ❶

فجر کے بعد تلاش رزق

حضرت عبد اللہ بن عباس رضی اللہ عنہما سے مروی ہے کہ نبی کریم ﷺ نے ارشاد فرمایا: جب تم فجر کی نماز پڑھ چکو تو تلاش رزق کو چھوڑ کر مت سویا کرو۔ ❷

مال حلال کے استعمال سے دعا قبول ہونا

”حضرت ابن عباس رضی اللہ عنہما سے مروی ہے کہ نبی کریم ﷺ کے سامنے اس آیت کی تلاوت کی گئی: ”اے لوگو! زمین کی حلال پاکیزہ چیزیں کھاؤ“ آیت سن کر حضرت سعد بن ابی وقاص رضی اللہ عنہ کھڑے

❶ وعن ابن مسعود قال : قال رسول الله صلى الله عليه وسلم : أيها الناس ليس من شيء يقربكم إلى الجنة ويباعدكم من النار إلا قد أمرتكم به وليس شيء يقربكم من النار ويباعدكم من الجنة إلا قد نهيتكم عنه وإن الروح الأمين وفي رواية : وإن روح القدس نفث في روعي أن نفسا لن تموت حتى تستكمل رزقها ألا فاتقوا الله وأجملوا في الطلب ولا يحملنكم استبطاء الرزق أن تطلبوه بمعاصي الله فإنه لا يدرك ما عند الله إلا بطاعته . (رواه في شرح السنة والبيهقي في شعب الإيمان . مشكاة المصابيح) ❷ عن ابن عباس رضي الله عنهما قال : قال رسول الله ﷺ : إن الله تعالى يقول : إذا صليتم الفجر فلا تناموا عن طلب أرزاقكم . (الطبرانی)

ہوئے اور عرض کیا یا رسول اللہ! دعا فرما دیجئے کہ اللہ تعالیٰ مجھے مستجاب الدعوات بنادے یعنی مجھے دعا قبول ہونے والا بنادے تو آنحضرت ﷺ نے فرمایا: اے سعد! اپنا کھانا پینا پاک اور حلال بنالو! مستجاب الدعوات بن جاؤ گے اور قسم ہے اس پاک ذات کی جس کے قبضہ میں محمد (ﷺ) جان ہے، بندہ حرام لقمہ پیٹ میں ڈالتا ہے تو اس سے چالیس دن تک کوئی عمل (فرض ہو یا نفل) قبول نہیں کیا جاتا اور جس بندہ کے جسم کا گوشت حرام مال اور سود کے پیسے سے پرورش پایا ہو، اس کے لئے جہنم ہی اولیٰ ہے۔“ ❶

(اس لئے حرام آمدنی اور سود سے بے حد بچنا چاہئے)



❶ عن ابن عباس قال : تليت هذه الآية عند رسول الله صلى الله عليه وسلم : يا أيها الناس كلوا مما في الأرض حلالا طيبا فقام سعد بن أبي وقاص فقال : يا رسول الله ادع الله أن يجعلني مستجاب الدعوة فقال له النبي صلى الله عليه وسلم : يا سعد أطب مطعمك تكن مستجاب الدعوة والذي نفس محمد بيده إن العبد ليقتذف اللقمة الحرام في جوفه ما يتقبل منه عمل أربعين يوما وأيما عبد نبت لحمه من السحت والربا فالنار أولى به لا يروى هذا الحديث عن ابن جريج إلا بهذا الإسناد تفرد به الاحتياطي (المعجم الأوسط للطبراني ج ۱ ص : ۲۶۱)

حرام روزی کی مذمت

حرام کمانے میں لا پرواہی

حضرت عبداللہ بن عمر رضی اللہ عنہما سے مروی ہے کہ نبی کریم ﷺ نے ارشاد فرمایا: جس شخص کو اس کی کوئی پرواہ نہ ہو کہ وہ مال کہاں سے کما رہا ہے تو اس کے لئے اللہ تعالیٰ کو کوئی پرواہ نہیں ہوگی کہ وہ کس دروازے سے جہنم میں جا رہا ہے۔ ❶

حرام روزی سے بچنے کی تاکید

حضرت جناب بن عبداللہ ﷺ سے مروی ہے کہ نبی کریم ﷺ نے ارشاد فرمایا: جو شخص یہ کر سکتا ہو کہ اپنے پیٹ میں سوائے حرام کے کچھ نہ جانے دے سو وہ ضرور یہ کر لے، انسان کا سب سے پہلا جو حصہ بد بودار اور سڑتا ہے وہ اس کا پیٹ ہے، اور جو شخص یہ کر سکتا ہو کہ خونِ ناحق کا ایک قطرہ بھی نہ بہائے اگرچہ بچھنے لگانے کی صورت ہی میں کیوں نہ ہو سو وہ ضرور کر لے کیونکہ خونِ ناحق بہانے والا شخص جنت کے جس دروازے پر

❶ عن ابن عمر رضی اللہ عنہما قال: قال رسول اللہ ﷺ: من لم یبال من این یکسب المال لم یبال اللہ من این أدخله النار. (کنز العمال)

بھی آئیگا وہ خون اس کے لئے جنت میں داخل ہونے سے رکاوٹ بن جائے گا۔ ❶

حرام کی ذرا سی شمولیت کا وبال

حضرت ابن عمر رضی اللہ عنہما سے مروی ہے کہ نبی کریم ﷺ نے ارشاد فرمایا: جس شخص نے دس درہم کا کپڑا خریدا اور اس میں ایک درہم حرام کا شامل تھا تو جب تک اس کپڑے کا ایک حصہ بھی اس کے تن پر رہے گا اس کی نمازیں اللہ پاک قبول نہیں فرمائیں گے۔ ❷

ایک اور روایت میں ہے کہ:

حضرت ابو بکر صدیق ؓ سے مروی ہے کہ نبی کریم ﷺ نے ارشاد فرمایا: ہر وہ جسم جس کی نشوونما حرام سے ہوئی ہو آگ ہی اس کے لئے مناسب ہے۔ ❸

منہ میں مٹی ڈالنا حرام ڈالنے سے بہتر ہے

حضرت ابو ہریرہ ؓ سے مروی ہے کہ نبی کریم ﷺ نے ارشاد فرمایا: کوئی آدمی اپنے منہ میں مٹی ڈالے یہ اس سے بہتر ہے کہ اپنے منہ میں اللہ کی

❶ عن جندب بن عبد اللہ عن رسول اللہ ﷺ قال: من استطاع منکم أن لا یدخل بطنہ إلا طیباً فلیفعل وإن أول شیء یبتن من ابن آدم بطنہ ومن استطاع منکم أن لا یصیب حراماً ولو بحجۃ من دم حرام لا یأتی باباً من أبواب الجنة إلا حال بینہ و بین أن یدخلها. (مصنف ابن ابی شیبہ) ❷ عن ابن عمر ؓ قال: قال رسول اللہ ﷺ: من اشتری ثوباً بعشرة دراهم وفيه درهم حرام لم یقبل الله له صلاة ما دام علیه منه شیء. (مسند احمد، مشکوٰۃ المصابیح) ❸ عن ابی بکر الصديق ؓ قال: قال رسول الله ﷺ: کل جسد ینبت من سحت فالنار أولى به. (کنز العمال)

حرام کردہ چیز ڈالے۔ ❶

چالیس دن کی نماز مقبول نہیں

حضرت عبداللہ بن مسعود ؓ سے مروی ہے کہ نبی کریم ﷺ نے ارشاد فرمایا: جس نے ایک لقمہ حرام کھایا اس کی چالیس راتوں کی نمازیں قابل قبول نہیں، اور نہ چالیس روز کی دعائیں قابل قبول ہیں، اور ہر گوشت جس کی نشوونما حرام سے ہوئی ہو جہنم کی آگ ہی اس کے لئے مناسب ہے، اور حرام کے ایک لقمہ سے بھی گوشت اگتا ہے۔ ❷

مال حرام کا صدقہ قبول نہیں ہوتا

حضرت عبداللہ بن مسعود ؓ سے مروی ہے کہ آپ ﷺ نے ارشاد فرمایا کہ: جو بندہ مال حرام کماتا ہے پھر اس میں سے صدقہ کرتا ہے تو وہ قبول نہیں ہوتا، اگر کہیں خرچ کرتا ہے تو اس میں برکت نہیں ہوتی، اگر مرنے کے بعد پیچھے چھوڑ کر جاتا ہے تو وہ مال سوائے اس کی آگ میں اضافے کے کچھ نہیں کر سکتا، اللہ تعالیٰ برائی کو برائی سے ختم نہیں فرماتے، ہاں برائی کو نیکی کے اثر سے مٹا دیتے ہیں،

❶ عن ابی ہریرۃ ؓ قال: قال رسول اللہ ﷺ: لأن يجعل أحدکم فی فیہ ترابا خیر لہ من أن يجعل فی فیہ ما حرم اللہ. (شعب الایمان للبیہقی) ❷ عن ابن مسعود ؓ قال: قال رسول اللہ ﷺ: من أكل لقمة من حرام لم تقبل له صلاة أربعين ليلة ولم تستجب له دعوة أربعين صباحا وكل لحم نبت من الحرام فالنار أولى به وإن اللقمة الواحدة من الحرام لتنتب اللحم. (کنز العمال)

اور حرام سے حرام کا اثر نہیں ملتا۔ ❶

یتیموں کا ناحق مال کھانا

حضرت بریدہ ؓ سے مروی ہے کہ نبی کریم ﷺ نے ارشاد فرمایا: قیامت کے روز اللہ تعالیٰ ایک قوم کو ان کی قبروں سے اٹھائیں گے تو ان کے منہ سے آگ کے شعلہ بھڑک رہے ہوں گے، کیا تم نے دیکھا نہیں کہ اللہ تعالیٰ کیا فرماتے ہیں: ”بلاشبہ جو لوگ یتیموں کا مال کھاتے ہیں وہ درحقیقت اپنے پیٹ میں آگ کھاتے ہیں اور وہ عنقریب آگ میں داخل ہوں گے۔“ ❷

دو شریکوں میں حق تعالیٰ کی شرکت

حضرت ابو ہریرہ ؓ سے مروی ہے کہ نبی کریم ﷺ نے ارشاد فرمایا: اللہ تعالیٰ فرماتے ہیں کہ میں معاملہ کرنے والے دو فریقین کا تیسرا ہوتا ہوں جب تک کہ کوئی فریق کسی فریق سے خیانت و بددیانتی نہ کرے، اور جب کوئی فریق خیانت کرتا ہے تو میں ان کے بیچ سے نکل جاتا ہوں (یعنی میری

❶ عن عبد الله بن مسعود عن رسول الله صلى الله عليه وسلم قال: لا يكسب عبد مال حرام فتصدق منه فيقبل منه ولا ينفق منه فيبارك له فيه ولا يتركه خلف ظهره إلا كان زاده إلى النار. إن الله لا يمحو السيئ بالسيئ ولكن يمحو السيئ بالحسن إن الخبيث لا يمحو الخبيث. (رواه أحمد وكذا في شرح السنة (مشكاة المصابيح)

❷ عن بريرة ؓ قال: قال رسول الله ﷺ: يبعث الله يوم القيامة قوما من قبورهم تاجع أفلواهم نارا ألم تر أن الله تعالى يقول: إن الذين يأكلون أموال اليتامى ظلما إنما يأكلون في بطونهم نارا وسيصلون سعيرا... سورة النساء... الآية. (كنز العمال، الكامل لابن عدي)

رحمت و برکت اس معاملہ میں نہیں رہتی)۔ ❶

مخلوق کی روزی تقسیم شدہ ہے

حضرت ابو ہریرہ ؓ سے مروی ہے کہ نبی کریم ﷺ نے ارشاد فرمایا: ”اللہ تعالیٰ نے جو مخلوق بھی پیدا فرمائی ہے اس کے ہر فرد کا رزق بھی اللہ نے طے کر دیا ہے، ایک آدمی اپنی روزی کی خاطر اطراف عالم سے چلتا ہے اور شیطان اس کے دونوں کاندھوں پر ہوتا ہے اور (اسے) کہتا ہے: ”جھوٹ بول، اور نافرمانی کر“، چنانچہ بعض تاجر اس کا کہا مان کر جھوٹ اور نافرمانی سے روزی کماتے ہیں، (اور برباد ہوتے ہیں) اور بعض نیکی اور تقویٰ اختیار کر کے روزی حاصل کرتے ہیں، یہی وہ تاجر ہے جس کے رشد و ہدایت کا حق تعالیٰ نے عزم فرمایا ہے۔ ❷

ان احادیث سے حلال مال کمانے اور خرچ کرنے کے اجر و ثواب کا علم اور حرام کمائی کا وبال معلوم ہوا، لہٰذا ہر شخص کو چاہئے کہ وہ حلال مال کمائے اور حرام مال حاصل کرنے اور خرچ کرنے سے پرہیز کرے اس کے لئے ضروری ہے کہ سونے و چاندی کا کاروبار ہو یا کوئی دوسرا اس میں جائز طریقے اختیار کرے، حرام و ناجائز معاملات سے پرہیز کرے۔



❶ عن ابی ہریرۃ ؓ قال: قال رسول اللہ ﷺ: إن اللہ تعالیٰ یقول: أنا ثالث

الشریکین ما لم یخن أحدهما صاحبه فإذا خانه خرجت من بینہما. (سنن أبی داؤد)

❷ عن ابی ہریرۃ ؓ قال: قال رسول اللہ ﷺ: إن اللہ تعالیٰ یقول: ما خلق اللہ من صانع إلا

قسم فیہ قوت کل دابة حتی إن الرجل لیجیء من أقصى الأرض وقد حمل قوته وإن الشیطان بین عاتقیہ یقول: إکذب الفجر فمَنہم من یأخذ رزقہ ذلک بکذب و فجور و منہم

من یأخذ ببر و تقویٰ فذلک الذی عزم اللہ لہ علی رشدہ. (کنز العمال)

دوسرا باب

سونے اور چاندی کے کاروبار
کے
چند بنیادی اصول

سونے اور چاندی اور اس کے زیورات کے لین و دین اور کاروبار کے بارے میں شرعی طور پر اگر چند اصولی باتیں مد نظر رہیں تو آگے آنے والے معاملات کا جائز اور ناجائز ہونا بآسانی سمجھا جاسکتا ہے اسی غرض سے ان کو یہاں لکھا جاتا ہے، پہلے ان کا خلاصہ لکھا جائیگا، اس کے بعد ان کی باحوالہ تفصیل۔

خلاصہ

سونے کا سونے یا چاندی کا چاندی یا سونے کا چاندی سے تبادلہ کرنے کو شریعت میں ”بیع صرف“ کہتے ہیں، اس کے خاص احکام ہیں، وہ یہ ہیں:-

(۱) جب سونے کو سونے یا چاندی کو چاندی کے عوض خریدیں یا فروخت کریں تو اس میں شرعی لحاظ سے دو باتوں کی پابندی ضروری ہے۔

الف..... دونوں جانب کا سونا یا دونوں جانب کی چاندی کا وزن کے لحاظ سے بالکل برابر اور مساوی ہونا ضروری ہے ایک گرام بھی کم و بیش نہ ہو ورنہ زیادتی سود ہوگی جو حرام اور ناجائز ہے۔

ب..... دونوں جانب کے سونے اور چاندی پر، فریقین کا اُسی مجلس میں، اپنے اپنے قبضہ میں لینا ضروری ہے جس میں باہم سودا ہوا ہے اگر ان میں سے ایک فریق کا سونا یا چاندی نقد ہو اور دوسرے کا ادھار تو یہ جائز نہیں خواہ ادھار معمولی وقت کے لئے ہو یا طویل مدت کے لئے، بہر حال جائز نہیں۔

(۲) جب سونے کو چاندی کے عوض خریدیں یا فروخت کریں تو دونوں کا

برابر ہونا ضروری نہیں، کمی وبیشی جائز ہے لیکن فریقین کو اسی مجلس میں سونے اور چاندی پر قبضہ کرنا ضروری ہے جس میں سودا ہوا ہے، ان میں سے ایک کو نقد ادا کرنا اور دوسرے کو ادھار کرنا جائز نہیں، ادھار کی مدت کم ہو یا زیادہ۔

(۳) جب سونے یا چاندی کو کسی ملک کی کرنسی کے ذریعہ خریدیں یا فروخت کریں جیسے پاکستانی کرنسی نوٹوں یا سعودی ریال یا ڈالر وغیرہ کے ذریعہ تو یہ ”بیع صرف“ نہیں ہے لہذا اس تبادلہ پر بیع صرف کے مذکورہ احکام لاگو نہیں ہوں گے چنانچہ اس میں:

۱..... سونے اور چاندی اور کرنسی نوٹوں کا کم وبیش ہونا بھی جائز ہے اور ان کا نقد تبادلہ بھی ضروری نہیں، کرنسی نوٹ یا سونا یا چاندی ادھار بھی ہو سکتی ہے، ادھار کی مدت کم ہو یا زیادہ، تاہم ادھار کی مدت بوقتِ معاملہ متعین ہونا ضروری ہے۔ مثلاً

۱۰۰ اگر ام سونا آج دیدیا اور دس دن کے بعد اس کی مقررہ قیمت دینا طے کر لی یا آج ۱۰۰ اگر ام چاندی کی مقررہ قیمت ادا کر دی اور دس دن کے بعد ۱۰۰ گرام چاندی دینا طے ہو جائے تو یہ جائز ہے۔

تنبیہ:- ادھار کی جو جائز صورتیں اوپر تحریر کی گئی ہیں ان میں ضروری ہے کہ انہیں سود خوری کا ذریعہ نہ بنایا جائے۔ اگر ایسا کیا گیا تو وہ صورتیں بھی ناجائز ہوں گی۔

ضروری وضاحت

کرنسی نوٹوں سے سونے، چاندی اور ان کے زیورات کی بیع، ”بیع صرف“

ہے یا نہیں؟ اس میں علماء عصر کا اختلاف ہے، بعض علماء کرام اس کو بیع صرف قرار دیتے ہیں، کیونکہ ان کی رائے میں کرنسی نوٹ سونے یا چاندی کی دستاویز اور سند ہیں، لہذا ان کے نزدیک کرنسی نوٹوں سے سونا چاندی خریدنا جائز نہیں ہوگا۔ وجہ یہ ہے کہ بیع صرف میں بیع اور ثمن دونوں پر مجلس عقد میں قبضہ کرنا ضروری ہے اور یہاں دونوں پر قبضہ نہیں پایا گیا، ایک طرف خریدار کا سونے یا چاندی پر قبضہ پایا گیا، دوسری طرف دکاندار نے نوٹ یعنی سونے کے قرض کی سند پر قبضہ کیا جو سونے پر قبضہ نہیں اس طرح بیع صرف کے جائز ہونے کے لئے مجلس عقد میں بیع اور ثمن دونوں پر قبضہ کرنے کی شرط نہیں پائی گئی اس لئے یہ بیع شرعاً جائز نہ ہوگی۔

عرب ممالک کے اکثر علماء کی رائے یہ ہے کہ یہ نوٹ اب سند یا وثیقہ کے حکم میں نہیں رہے، بلکہ سونے چاندی کے حکم میں ایک مستقل جنس بن گئے ہیں، اس لئے ان کا باہم تبادلہ یا ان کے ذریعے سونا یا چاندی خریدنا ”صرف“ ہی کے حکم میں ہے، لہذا اس میں دونوں طرف سے قبضہ مجلس میں ہونا ضروری ہے، ادھار بالکل جائز نہیں، البتہ وہ چیک پر قبضہ کرنے کو کافی سمجھتے ہیں۔

بعض دوسرے علماء کرام اس کو ”بیع صرف“ نہیں کہتے، ان کی رائے یہ ہے کہ اب نوٹ بذات خود ”ثمن عرفی“ بن گئے ہیں۔ اس لئے جو شخص سونے یا چاندی کے عوض یہ نوٹ ادا کرے گا تو یہ سمجھا جائے گا کہ اس نے ثمن اور مال ادا کیا لہذا ان کے ذریعے سونا، چاندی خریدنا جائز ہوگا اور ثمن عرفی سے سونا، چاندی خریدنا بیع صرف نہیں ہوتی۔

شیخ الاسلام حضرت مولانا محمد تقی عثمانی صاحب مدظلہم کی یہی تیسری رائے ہے، بندہ بھی اس سے متفق ہے اور نوٹ کے ضمنِ عرفی ہونے یا نہ ہونے کی پوری تفصیل حضرت والا مدظلہم نے ”احکام الاوراق النقدية“ میں تحریر فرمائی ہے۔ اس رسالہ میں مذکورہ موقف کے مطابق کرنسی نوٹوں کے ذریعہ سونے، چاندی اور ان کے زیورات کی خرید و فروخت کے احکام لکھے گئے ہیں۔

ہندوستان کی مجمع الفقہ الاسلامی نے ان کا یہ موقف بصورت استفتاء ہندوستان کے بہت سے اہل افتاء کے پاس بھیجا تھا، ان میں سے پچاس علماء نے اس کی تائید کی، اور دس حضرات نے وہ موقف اختیار کیا جو عرب ممالک کے اکثر علماء کا اوپر بیان کیا گیا ہے۔

چند ضروری اصولوں کی تفصیل

اصول نمبر (۱)

جب دونوں طرف سونا یا دونوں طرف چاندی ہو، تو لین دین میں ضروری ہے کہ ہاتھ در ہاتھ اور مقدار میں برابر ہو۔ البتہ اگر ایک طرف سونا اور دوسری طرف چاندی ہو، تو مقدار میں کمی بیشی ہو سکتی ہے، لیکن ہاتھ در ہاتھ ہونا اس میں بھی ضروری ہے، حدیث میں ہے۔

”سونے کو سونے کے بدلے میں برابر سرا بر پیٹو، چاندی کو چاندی

کے بدلے میں برابر سرا بر پیٹو، کھجور کو کھجور کے بدلے میں برابر

سرا بر پیٹو، گندم کو گندم کے مقابلے میں برابر سرا بر پیٹو، نمک کو نمک

کے بدلے میں برابر سرا بر پٹو، جو کو جو کے بدلے میں برابر سرا بر فروخت کرو، لیکن جو شخص اضافے کا لین دین کرے، وہ ربا کا معاملہ کرے گا، البتہ سونے کو چاندی کے بدلے میں جس طرح چاہو، فروخت کرو، بشرطیکہ ہاتھ در ہاتھ ہو، اور جو کو کھجور کے بدلے میں جس طرح چاہو، فروخت کرو، بشرطیکہ ہاتھ در ہاتھ ہو۔“ ❶ (کنز العمال)

اصول نمبر (۲)

جب سونے کا سونے سے یا چاندی کا چاندی سے تبادلہ کیا جائے، تو مقدار کا برابر ہونا واجب ہے، اگرچہ ایک طرف سونایا چاندی خالص ہو، اور دوسری طرف سونے یا چاندی میں کچھ کھوٹ ملا ہو، مگر وہ کھوٹ کم ہو۔ ❷

”علامہ محمد بن سیرینؒ فرماتے ہیں کہ حضرت عمر بن خطابؓ

❶ الذهب بالذهب مثلاً بمثلاً والفضة بالفضة مثلاً بمثلاً، والتمر بالتمر مثلاً بمثلاً والبر بالبر مثلاً بمثلاً، والملح بالملح مثلاً بمثلاً، والشعير بالشعير مثلاً بمثلاً فمن زاد أو ازداد فقد رابى، بيعوا الذهب بالفضة كيف شئتم يدا بيد، الحديث. (کنز العمال، للمتقى عدد الحديث ۴۶۶۹)

❷ (فی الہدایۃ: ۳: ۸۱) فان باع فضة بفضة أو ذهباً بذهب لا يجوز الا مثلاً بمثل وان اختلفا فی الجودة والصیانة لقوله علیه السلام: الذهب بالذهب مثلاً بمثل وزناً بوزن يداً بيد والفضل ربوا وقال علیه السلام: جیدھا وردیھا سواء.

(فی البدائع: ۲: ۷۳) والجودة فی أموال الربا لاقیمة لها شرعاً عند مقابلتها بجنسها لقول النبی صلی اللہ علیہ وسلم: جیدھا وردیھا سواء اسقط اعتبار الجودة والساقط شرعاً ملحق بالساقط حقيقة.

نے خطبہ دیا اور کہا کہ خبردار! درہم کی بیچ درہم کے عوض اور دینار کی بیچ دینار کے عوض میں نقد و نقد اور برابر برابر ہونی چاہئے، عبدالرحمن بن عوف ؓ نے پوچھا کہ ہماری چاندی کھوٹی ہو جاتی ہے، ہم گھٹیا چاندی دے کر (کم مقدار میں) عمدہ چاندی عوض میں خرید لیتے ہیں، حضرت عمر ؓ نے جواب دیا کہ یہ جائز نہیں، البتہ اپنی گھٹیا چاندی کے عوض کچھ سامان خرید لو، جب تم اس پر قبضہ کر لو، اور وہ تمہارا ہو جائے، تو اس کو فروخت کر دو۔“ ^① (اعلاء السنن)

اصول نمبر (۳)

ہمارے موجودہ رواج میں روپیہ دھات کے سکے کا نام ہے، یہ سکہ ایسا ہی ہے جیسے پچیس پیسے یا پچاس پیسے کے سکے ہوتے ہیں، دس روپے کے کاغذ کا نوٹ دھات کے روپے کے سکے کا متبادل ہے، قیام پاکستان سے قبل روپے کا سکہ چاندی کا ہوتا تھا، لیکن موجودہ دور میں روپے کا چاندی یا سونے سے کوئی تعلق نہیں ہے، اس لئے یہ فلوس یعنی تانبے کے سکوں کے حکم میں ہے، جب

① محمد بن سیرین قال: خطب عمر بن الخطاب فقال الا ان الدرهم بالدرهم والدینار بالدينار عینا بعین سواء بسواء مثلاً بمثل فقال له عبدالرحمن بن عوف: تزيف علينا اوراقنا فنعطى الخبيث وناخذ الطيب فقال عمر: لا، ولكن ابتع بها عرضا فاذا قبضته وکان لک فبعه و اهضم ماشئت وخذ ای نقد شئت. (اعلاء السنن العثمانی، (علامہ ظفر احمد العثمانی، کراتشی، ادارة القرآن والعلوم الاسلامیة. ۲۹۸، ۴۱)

روپیہ چاندی کا ہوتا تھا، اس وقت اس سے متعلق احکام اور تھے اور اب جب وہ تانبے پیتل کا ہے، اس کے احکام مختلف ہیں۔

اصول نمبر (۴)

سونے چاندی کی روپوں کے عوض ادھار خرید و فروخت جائز ہے، لیکن سودے کے وقت ایک جانب سے قبضہ ضروری ہے۔ کیونکہ:

”شرح طحاوی میں ہے کہ اگر کسی نے ایک درہم کے بدلے سو فلس خریدے، اور فلس یا درہم پر قبضہ کر لیا، اور پھر دونوں الگ الگ ہو گئے، تو یہ بیع جائز ہے، کیونکہ اس میں دین کے بدلے میں عین کا سودا کر کے جدا ہو گئے۔“ (فتح القدیر)

”علامہ حانوتی“ سے فلس کے بدلے سونے کو ادھار فروخت کرنے کے بارے میں سوال کیا گیا، تو انہوں نے جواب دیا کہ یہ جائز ہے، بشرطیکہ ایک بدل پر قبضہ ہو، کیونکہ بزاز یہ میں مذکور ہے کہ اگر کوئی شخص سو فلس ایک درہم کے بدلے خریدے، تو ایک جانب سے قبضہ کافی ہے، فرمایا: اسی طرح اگر فلس کے بدلے چاندی یا سونے کو بیچے یہ بھی جائز ہے۔“ (۱)

علامہ سرحسی کا رجحان بھی اسی طرف ہے، چنانچہ فرمایا:

① و فی شرح الطحاوی: لو اشترى مائة فلس بدرهم وقبض الفلوس او الدراهم ثم افترقا جاز البیع لانهما افترقا عن عین بدین. (فتح القدیر)

② سنن الحانوتی عن بیع الذهب بالفلس نسبتاً فاجاب بانه يجوز اذا قبض احد البديلين لما فی البزازية. (فتح القدیر)

”جب کسی آدمی نے دَراہم کے بدلے میں فلوس خریدے، اور ثمن میں (دَراہم ادا کئے) اور فلوس بائع کے پاس نہیں تھے، تو یہ جائز ہے، کیونکہ فلوس رائجہ نقود کی طرح ثمن ہیں، اور ہم یہ بیان کر چکے ہیں کہ ثمن میں عقد کا حکم صرف اس کا وجوب اور وجود ہے، اور ثمن کا بوقتِ عقد بائع کی ملکیت میں ہونا صحیح عقد کے لئے ضروری نہیں، جیسا کہ دَراہم اور دنانیر میں یہ شرط نہیں ہے۔“ ❶

چونکہ روپے بھی فلوس کے حکم میں ہیں، لہذا مندرجہ بالا عبارات کی روشنی میں سونے چاندی کی خرید و فروخت روپے کے عوض میں جائز ہے، البتہ یہ شرط ہے کہ ایک جانب سے مال پر قبضہ جدا ہونے سے پہلے کر لیا جائے، دونوں طرف اُدھار ہو تو یہ جائز نہیں، خواہ کتنی ہی تھوڑی مدت کے لئے ہو، کیونکہ اس صورت میں یہ بیع الکالی بالکالی (یعنی اُدھار کی اُدھار سے خرید و فروخت) کے حکم میں ہوگا، اور اس سے احادیث میں ممانعت آئی ہے۔

”حضرت عبداللہ بن عمر رضی اللہ تعالیٰ عنہما سے روایت ہے کہ آنحضرت ﷺ نے اُدھار کی اُدھار کے عوض بیع سے منع فرمایا ہے۔“ ❷

❶ و اذا اشترى الرجل فلوسا بدرهم ونقد الثمن ولم تكن الفلوس عند البائع فالبيع جائز، لان الفلوس الرائجة ثمن كالنقود، وقد بينا ان حكم العقد في الثمن وجوبها ووجودها معا ولا يشترط قيامها في ملك بائعها لصحة العقد كما لا يشترط ذلك في الدراهم والدنانير. (المبسوط للسرخسی (شمس الدين السرخسی) بيروت، لبنان، دار المعرفة، طبع ۱۴۱۴ هـ (۲۳/۴) عن ابن عمر رضي الله تعالى عنه : ان النبي ﷺ نهى عن بيع الكالي بالكالي. (الدراية في تخريج احاديث الهداية للعسقلاني) (شهاب الدين احمد بن علي بن محمد بن حجر العسقلاني المتوفى ۸۵۲ هـ) (المكتبة الاثرية شيخوپوره پنجاب) (۱۵۷/۱)

سونے کے زیور کی سونے کے عوض اور چاندی کے زیور کی چاندی کے عوض خرید و فروخت

سونے کے زیور کی سونے کے عوض اور چاندی کے زیور کی چاندی کے عوض خرید و فروخت کی بیشی کے ساتھ کرنا جائز نہیں۔

”حضرت ابو رافع کہتے ہیں کہ حضرت عمر بن خطاب ؓ میرے پاس آئے، آپ کے پاس چاندی تھی، اور کہا کہ ہماری ایک بچی کے لئے پازیب بنا دو، میں نے کہا کہ اے امیر المؤمنین! میرے پاس بنے ہوئے پازیب رکھے ہیں، آپ چاہیں تو چاندی میں لے لیتا ہوں، اور آپ پازیب لے لیں، حضرت عمر ؓ نے پوچھا، برابر وزن دینے میں تیار ہو، میں نے کہا جی ہاں، تو حضرت عمر ؓ نے چاندی ترازو کے ایک پلڑے میں رکھی، اور پازیب دوسرے میں، جب ترازو سیدھی ہو گئی، تو اپنے ایک ہاتھ سے پازیب کو لیا، اور دوسرے ہاتھ سے چاندی پکڑائی۔ ① (معانی الآثار)

”حضرت ابو رافع سے روایت ہے کہ انہوں نے حضرت عمر ؓ سے کہا کہ میں سونے کو ڈھالتا ہوں، یعنی اس کا زیور بناتا ہوں، اور اس کو اتنے ہی وزن کے سونے کے عوض فروخت کرتا ہوں،

① عن ابی رافع قال مر بی عمر بن الخطاب ومعہ ورق فقال: اصنع لنا اوضاحا لصبی لنا، قلت: یا امیر المؤمنین عندی اوضاح معمولۃ فان شئت اخذت الورق واخذت الاوضاح، فقال عمر مثلاً بمثل، فقلت: نعم فوضع الورق فی کفة المیزان والاضاح فی الکفة الاخری فلما استوی المیزان اخذ باحدی یدیه واعطی بالآخری.

اور ساتھ ہی میں اپنی مزدوری لیتا ہوں، حضرت عمرؓ نے فرمایا:
 سونے کو سونے کے عوض میں اور چاندی کو چاندی کے عوض میں
 مت فروخت کرو، مگر برابر سہرا بر زائد مت لو۔“^①

”رسول اللہ ﷺ کے آزادہ کردہ غلام حضرت ابورافعؓ کہتے
 ہیں کہ جس سال حضرت ابوبکر صدیقؓ خلیفہ بنے، اس سال
 ہمیں ضرورت لاحق ہوئی، تو میں نے اپنی بیوی کا پازیب لیا،
 راستے میں حضرت ابوبکر صدیقؓ ملے، تو انہوں نے پوچھا کہ
 یہ کیا ہے؟ میں نے جواب دیا کہ گھر والے خرچے کے محتاج ہو گئے
 ہیں، اس پر حضرت ابوبکرؓ نے کہا: میرے پاس چاندی کے
 سکے ہیں، میں ان کے بدلے چاندی کا زیور لیتا چاہتا ہوں، پھر
 انہوں نے ترازو منگوائی اور دونوں پازیب ایک پلڑے میں
 رکھے، اور چاندی دوسرے پلڑے میں، پازیب ایک دانق کے
 بقدر وزن میں زائد ہو گئے، تو حضرت ابوبکر صدیقؓ نے
 پازیب میں سے اتنی چاندی توڑ دی، میں نے کہا کہ اے رسول
 اللہ ﷺ کے خلیفہ! یہ آپ کے لئے حلال ہے، تو حضرت ابوبکر
 صدیقؓ نے فرمایا: ابورافع! اگر تم اس کو حلال کر دو، تو اللہ اس
 کو حلال نہیں کرتے، میں نے رسول اللہ ﷺ کو یہ فرماتے ہوئے
 سنا کہ سونے کو ہم وزن سونے کے عوض فروخت کرو، اور چاندی کو
 ہم وزن چاندی کے عوض فروخت کرو، زائد وزن دینے والا اور

① عن ابی رافع انه قال لعمر انی اصوغ الذهب فابیعه بوزنه و آخذ العمالة یدی اجرا قال
 لاتبع الذهب بالذهب الا وزنا بوزن والفضة بالفضة الا وزنا بوزن ولا تاخذ فضلا.

زائد وزن لینے والا جہنم میں ہوں گے۔“ ❶

”حضرت مجاہدؒ کہتے ہیں کہ میں حضرت عبداللہ بن عمر رضی اللہ تعالیٰ عنہما کے پاس تھا کہ ایک سنار ان کے پاس آیا اور کہا کہ اے ابو عبدالرحمن! میں زیور بناتا ہوں، پھر اس کو زائد سونے کے عوض فروخت کرتا ہوں، اور زائد وزن اپنی مزدوری کے بقدر طے کرتا ہوں، حضرت عبداللہ بن عمر رضی اللہ تعالیٰ عنہما نے اس کو اس طرح کرنے سے منع فرمایا۔ سنار بار بار اپنا سوال دہراتا رہا اور حضرت عبداللہ بن عمر رضی اللہ عنہما بار بار اس کو منع کرتے رہے، یہاں تک کہ حضرت عبداللہ بن عمر رضی اللہ تعالیٰ عنہما مسجد کے دروازے تک آئے یا اپنی سواری تک آئے، جس پر ان کو سوار ہونا تھا، پھر حضرت عبداللہ بن عمر رضی اللہ تعالیٰ عنہما نے فرمایا: کہ دینار کو دینار کے عوض اور درہم کو درہم کے عوض فروخت کرو، مگر کسی طرف زائد نہ ہو، اسی کی تعلیم ہمیں ہمارے رسول اللہ ﷺ نے دی، اور اسی کی تعلیم ہم تمہیں دیتے ہیں۔“ ❷

”حضرت عطاء بن یسارؒ کہتے ہیں کہ حضرت معاویہ بن ابی سفیان

❶ عن ابی رافع مولی رسول اللہ ﷺ قال: احتجنا فاخذت خلخال امرأتی فی السنة التی استخلف فیہا ابوبکر فلقینی ابوبکر فقال ما هذا فقلت: احتاج الحی الی نفقة فقال ان معی ورقا ارید بہا فضة فعدا بالمیزان فوضع الخلخالین فی کفة ووضع الورق فی کفة فشف الخلخالین نحو من دائق فقرضہ، فقلت: یا خلیفة رسول اللہ ﷺ ہو لک حلال، فقال: یا ابا رافع انک ان احللتہ فان اللہ لایحلہ سمعت رسول اللہ ﷺ یقول: الذہب بالذہب وزنا بوزن والفضة بالفضة وزنا بوزن الزائد والمستزید فی النار.

❷ عن مجاہد انہ قال: کنت مع عبد اللہ بن عمر فجاءہ صائغ فقال یا ابا عبد الرحمن انی اصوغ الذہب ثم ابیع الشئ من ذلک باکثر من وزنه فاستفضل من ذلک قدر عمل یدی فنهاہ عبد اللہ بن عمر فجعل الصائغ یردد علیہ المسئلة وعبد اللہ بنہا حتی انتہی الی باب المسجد او الی دابته یرید ان یرکبہا ثم قال عبد اللہ: الدینار بالدینار والدراہم بالدراہم لا فضل بینہما هذا عہد نبینا الینا وعہدنا الیکم.

رضی اللہ تعالیٰ عنہما نے سونے یا چاندی کا کٹورا، اس سے زائد وزن کے عوض میں فروخت کیا، تو ان سے حضرت ابو درداء ؓ نے فرمایا کہ میں نے رسول اللہ ﷺ کو اس جیسے سودے سے منع کرتے ہوئے سنا ہے، الا یہ کہ برابر برابر وزن کے ہوں، جواب میں حضرت معاویہ ؓ نے ان سے کہا کہ میں تو اس میں کچھ حرج نہیں پاتا، اس پر حضرت ابو درداء ؓ نے کہا کہ کون مجھے معاویہ ؓ سے معذور رکھتا ہے، میں ان کو رسول اللہ ﷺ کی بات بتاتا ہوں، اور یہ مجھے اپنی رائے بتلاتے ہیں، پھر حضرت معاویہ ؓ سے کہا کہ جس جگہ آپ ہوں گے، تو وہاں آپ کے ساتھ نہیں رہوں گا، پھر حضرت ابو درداء ؓ، حضرت عمر فاروق ؓ کے پاس (مدینہ منورہ) چلے آئے، اور ان سے ساری بات ذکر کی، تو حضرت عمر فاروق ؓ نے حضرت معاویہ ؓ کو لکھا ایسے سودے نہ کرو، مگر ہم وزن اور برابر سراہے۔^①

(الکلی ماخوذ من اعلام السنن: ص ۱۴، ۲۸۹، ۲۸۸)

نتیجہ

ان تمام آثار و روایات سے یہ بات اچھی طرح واضح ہو گئی کہ سونے کے

تیار زیور کو زائد سونے کے عوض میں اور چاندی کے تیار زیور کو زائد چاندی کے

① عن عطاء بن یسار ان معاویہ بن ابی سفیان باع سقایۃ من ذهب او ورق باکثر من وزنها فقال له ابو الدرداء سمعت رسول الله ﷺ یمنی عن مثل هذا الا مثلا بمثل، فقال له معاویۃ: ما اری بمثل هذا باسا فقال ابو الدرداء: من یعذرنی من معاویۃ انا اخبرہ من رسول الله ﷺ ویخبرنی عن رایہ لا اساکنک بارض انت بها ثم قدم ابو الدرداء علی عمر بن الخطاب فذکر له ذلک فکتب عمر الی معاویۃ ان لا یبیع ذلک الا مثلا بمثل وزنا بوزن.

عوض میں فروخت کرنا جائز نہیں، اگرچہ اس اضافے کو مزدوری کا نام دیا جائے یا اس اضافے کو مزدوری کو طور پر لیا جائے۔

آج کل بھی مسئلہ یہی ہے کہ سونے کے تیار زیور کو زیادہ سونے اور چاندی کے تیار زیور کو زائد چاندی کے بدلے میں فروخت کرنا جائز نہیں، اگرچہ اضافہ مزدوری کے طور پر ہو، بلکہ مزدوری کی صورت یہ ہے کہ بجائے سونے یا چاندی میں اضافہ کرنے کے نقد رقم لی جائے، جسے بنوائی کہتے ہیں۔

(ماخذ زر کا تحقیقی مطالعہ ۱۷۴: ۱۷۳ بقرہ)



تیسرا باب

خام سونے اور چاندی
کی
نقد خرید و فروخت

اس باب میں سونے اور چاندی کی نقد خرید و فروخت کے احکامات کی تفصیل مطلوب ہے، بازار میں نقد خرید و فروخت کے چند طریقے رائج ہیں، جو درج ذیل ہیں، ان تمام آنے والے معاملات میں فریقین کو معلوم ہے کہ قیمت کی ادائیگی مال ملنے پر فوراً کی جائیگی۔

موجود سونے کی فروخت

سوال نمبر:- ۱..... سونے کی نقد خرید و فروخت کی ایک صورت یہ ہوتی ہے کہ ٹیلیفون پر سونا بیچنے والے سے مطلوبہ مقدار اور مطلوبہ معیار اور اس کی قیمت طے کر لی جاتی ہے اور سودا ہو جاتا ہے، مال فروخت کرنے والا مال پہنچا دیتا ہے اور خریدار مال ملنے پر فوراً طے شدہ بھاؤ سے قیمت ادا کر دیتا ہے، خریدار سونا ملنے سے پہلے قیمت کی ادائیگی بالکل نہیں کرتا۔

(الف) واضح رہے کہ سودا چونکہ فون پر ہوتا ہے اس لئے سودا کرتے وقت مال اور قیمت پر فریقین میں کسی کا بھی عملاً کوئی قبضہ نہیں ہوتا، لیکن سودا طے سمجھا جاتا ہے اور بعد میں قبضہ بھی ہو جاتا ہے، اس کی شرعاً کیا حیثیت ہے؟

(ب) اس میں یہ بھی قابل دریافت بات ہے کہ سودا ہونے کے بعد سے ادائیگی کے وقت تک اکثر بھاؤ میں تبدیلی آ جاتی ہے مگر فریقین طے شدہ بھاؤ کی پابندی کرتے ہیں۔ اس کی شرعاً کیا حیثیت ہے؟

جواب:- ٹیلیفون پر سونے چاندی کی بیع کی دو صورتیں ہیں۔

ایک یہ کہ سونے کی سونے سے بیع ہو رہی ہو یا سونے کی چاندی سے بیع

ہو، یہ دونوں صورتیں بیع صرف کی ہیں اور ٹیلیفون پر بیع صرف جائز نہیں کیونکہ بیع صرف میں مجلس عقد میں دونوں جانب سے قبضہ ضروری ہوتا ہے اور ٹیلیفون پر دونوں عاقدین پہلے سے جدا ہوتے ہیں اس لئے مجلس میں قبضہ متحقق نہیں ہو سکتا۔ ❶

البتہ فون پر وعدہ بیع ہو سکتا ہے مثلاً فون پر یہ طے کیا جائے کہ میں اتنے سونے یا چاندی کے بدلے میں اتنا ہی سونا یا چاندی دینے کا وعدہ کرتا ہوں۔ اس کے بعد جب دونوں عاقدین ایک مجلس میں جمع ہوں اور جانین کے پاس مطلوبہ مقدار میں سونا یا چاندی موجود ہو اس وقت عقد کیا جائے۔

دوسری صورت یہ ہے کہ سونے و چاندی کی بیع کرنی کے بدلے میں ہو، یہ صورت بیع صرف کی نہیں ہے البتہ اس میں بھی ایک جانب سے قبضہ ہونا شرط ہے۔ کیونکہ اس میں جس سونے کی بیع کی جا رہی ہے وہ ذمہ میں واجب ہے جو فقہی اعتبار سے دین ہے لہذا اگر کسی جانب سے بھی قبضہ نہ ہوا تو یہ ”بیع الدین بالدين“ ہوگی۔ جو ناجائز ہے۔ اور ایک جانب سے قبضہ کی صورت یہ ہوگی کہ ٹیلی فون پر پہلے سے کسی کو وکیل بالقض بنا دیا جائے اور جب ٹیلی فون پر بیع ہو جائے تو فون بند کرنے سے پہلے وہ وکیل مال پر قبضہ کر لے یا کسی کو وکیل بالشراء بنا دیا جائے اور وہ فون کرنے والے کا وکیل بن کر بائع سے سونا خرید کر اس پر قبضہ کر لے۔ اور اگر اس طرح کرنا مشکل ہو تو اس کا متبادل جائز طریقہ وہی ہے جو اوپر مذکور ہوا یعنی وعدہ بیع کیا جائے۔

❶ فی الشامیۃ: فی البحر (۲۵۸/۵) لو نادى احدهما صاحبه من وراء جدار

او من بعيد لم یجز لانهما مفترقان بابدالھما.

غیر موجود سونے کی فروخت

سوال:- واضح رہے کہ فون پر سونے کی خرید و فروخت کی بعض صورتوں میں سونا بیچنے والے کے پاس مطلوبہ معیار کا سونا مطلوبہ مقدار میں موجود ہوتا ہے، اور اکثر صورتوں میں موجود نہیں ہوتا، بلکہ وہ بازار سے حاصل کر کے فراہم کرتا ہے۔ اس طرح سے سودا کرنا شرعاً کیا ہے؟

جواب:- اس صورت میں اگر سونے کی سونے سے بیچ ہو تو یہ بیچ صرف ہے جو ٹیلی فون پر نہیں ہو سکتی، چاہے بیچنے والے کے پاس سونا موجود ہو یا نہ ہو۔^① اور اگر سونے کی بیچ کرنسی سے ہو رہی ہو اور بیچنے والے کی ملکیت میں سونا موجود ہو تو بیچ ہو سکتی ہے البتہ اس میں سونا یا رقم میں سے کسی ایک پر قبضہ ہونا شرط ہے۔ جس کی تفصیل گذشتہ جواب میں ذکر کر دی گئی ہے، اور اگر سونا دکاندار کی ملکیت میں موجود نہ ہو تو بیچ درست نہیں،^② کیونکہ غیر مملوک چیز کی بیچ

① فی الشامیۃ: فی البحر (۲۵۸/۵) لو نادى احدهما صاحبه من وراء جدار أو من بعيد لم یجز لانهما مفترقان بابتدائهما.

② سونا بذات خود شمن خلقی ہے، اور شمن کا مشتری کی ملک میں ہونا صحت بیچ کے لئے ضروری نہیں ہے، لیکن دوسرا پہلو یہ ہے کہ جب کرنسی سے سونے کی بیچ ہو رہی ہو تو عرفاً سونے کو بیچ اور کرنسی کو شمن سمجھا جاتا ہے، اس لحاظ سے غیر مملوک سونے کی بیچ کو ممنوع کہنا احوط ہے۔

(فی مبسوط السرخسی: ۲۵/۲۷۷) ان رجلاً لو اشترى عبداً بذهب تبر بعينه أو بفضة تبر بعينها فهلک التبر قبل التسليم بطل البيع، فقد أشار فی کتاب الصرف الى أن التبر لا يتعين فی الشراء ولا ينتقص العقد بهلاكه، وقد بينا وجه الروایتين أن هذا يختلف باختلاف البلدان فی رواج التبر نقداً أو عرضاً.

جائز نہیں۔

فون پر سونے کا مذکورہ معاملہ جائز ہونے کی ایک صورت یہ ہے دوکاندار طے شدہ نرخ کے مطابق بازار سے سونا فراہم کرنے کا خریدار کے لئے وکیل بن جائے اور اور اس پر اپنی ایک متعین اجرت لینا طے کر لے، جب دکاندار بازار سے سونا لے کر خریدار کے حوالے کر دے تو اس پر وہ اپنی طے شدہ اجرت وصول کر لے۔

صرافہ بازار کے ”پیٹنگی سودے“ کی چار صورتوں کا حکم

سوال نمبر: ۲..... صرافہ بازار میں سونا چاندی کی خرید و فروخت کے مختلف سودے ہوتے ہیں، جو پیٹنگی سودے کہلاتے ہیں، لیکن مال اور قیمت کی ادائیگی نقد ہوتی ہے۔ اس قسم کے مروجہ سودے چار ہیں۔

۱..... کل کا سودا

اس کی صورت یہ ہوتی ہے کہ خریدار فروخت کنندہ سے آنے والے دن کے ریٹ پر ایک معین مقدار اور مطلوبہ معیار کے مطابق سونے کا سودا کر لیتا ہے، واضح رہے کہ آنے والے دن کا ریٹ آج ہی اندازہ سے طے کر لیا جاتا ہے، کل کے دن کا ریٹ کم ہو یا زیادہ ہو، چنانچہ دوسرے دن فروخت کنندہ مال پیش کر دیتا ہے، اور خریدار طے شدہ ریٹ سے مال کی قیمت نقد ادا کر دیتا ہے۔

۲..... ویکیلی سود (Weekly)

اس کی صورت یہ ہوتی ہے کہ فریقین مال کی ادائیگی کے لئے ایک ہفتہ کی مدت طے کرتے ہیں، البتہ مال کا ریٹ، اس کا معیار اور مقدار آج ہی طے

کر لیتے ہیں اور سودا کر لیتے ہیں، اس کا کیا حکم ہے؟

۳..... سیلر سودا (Seller)

اس کی صورت یہ ہوتی ہے کہ فریقین ایک ہفتہ کے لئے مال کی ادائیگی طے کرتے ہیں اور آج ہی مال کا ریٹ، اس کا معیار اور مقدار طے کر کے سودا کر لیتے ہیں۔ البتہ اس صورت میں مال بیچنے والے کو یہ اختیار ہوتا ہے کہ اس ایک ہفتہ کی مدت میں جب اور جس وقت چاہے مال پہنچا دے اور معاملہ کے مطابق قیمت وصول کر لے، اس کا کیا حکم ہے؟

۴..... بائر سودا (Buyer)

اس کی صورت یہ ہوتی ہے کہ فریقین ایک ہفتہ کے لئے مال کی ادائیگی طے کرتے ہیں، اور آج ہی مال کا ریٹ، اس کا معیار اور مقدار طے کر کے سودا کر لیتے ہیں البتہ اس صورت میں خریدار کو یہ اختیار ہوتا ہے کہ ایک ہفتہ کی مدت میں جب اور جس وقت چاہے مال طلب کر کے اور معاملہ کے مطابق اس کی قیمت ادا کر دے، اس کا شرعاً کیا حکم ہے؟

مذکورہ چاروں سودے اکثر فون پر ہوتے ہیں، اور مقررہ دن شام تک سونے اور اس کی قیمت کا تبادلہ کر لیا جاتا ہے لیکن بہر حال سودا کرتے وقت سونے اور قیمت کا کوئی تبادلہ نہیں ہوتا کیونکہ سودا فون پر ہوتا ہے۔

جواب:-۔ صرافہ بازار کے پیشگی سودوں کی مروجہ صورتیں شرعاً جائز نہیں کیونکہ ان تمام صورتوں میں مطلوبہ معیار اور معین مقدار سونا یا چاندی اور اس کی

قیمت دونوں ادھار ہیں، نیز اس میں بیع کی مستقبل کی طرف نسبت بھی پائی جاتی ہے، جو کہ ناجائز ہے، صرف مدت کی کمی بیشی کا فرق ہے اور رسول اللہ ﷺ نے مال اور اس کی قیمت دونوں کو ادھار کرنے سے منع فرمایا ہے۔

چنانچہ ارشاد ہے:

عن ابن عمر رضی اللہ عنہ: ان النبی صلی اللہ علیہ وسلم نہی عن بیع الکائی بالکائی. رواہ الدار قطنی.
(مکلوۃ المصاح: ص ۲۳۸)

ترجمہ

حضرت عبداللہ بن عمر رضی اللہ تعالیٰ عنہ سے روایت ہے کہ آنحضرت ﷺ نے ادھار کو ادھار کے بدلہ بیچنے سے منع فرمایا ہے، یعنی اس طرح بیع کرنے سے منع فرمایا ہے جس میں مال اور قیمت دونوں ادھار ہوں۔

حل

ان چاروں صورتوں کا شرعی حل یہ ہے کہ اگر سونے یا چاندی کی بیع کرنی کے عوض کی جارہی ہو تو کم از کم ایک چیز مثلاً سونے یا کرنی پر اسی مجلس میں قبضہ کروادیا جائے اور اگر یہ ممکن نہ ہو تو پھر وقتی طور پر حتمی سودانہ کیا جائے بلکہ مطلوبہ معیار اور مطلوبہ مقدار، سونے چاندی کا اندازے سے طے کئے ہوئے ریٹ پر پیسوں کے عوض سودا کرنے کا آپس میں وعدہ کر لیا جائے، اور پھر مطلوبہ مدت پر حتمی سودا اس وقت کیا جائے جب مطلوبہ معیار اور مقدار کے مطابق سونا یا چاندی

دکاندار کے پاس فراہم ہو جائے تو خرید و فروخت کا معاملہ کیا جائے اور پھر مجلس عقد میں سونے یا چاندی یا ان کی قیمت پر قبضہ کیا جائے۔

صبح کے وقت امانت رکھے ہوئے سونے کی شام کو خرید و فروخت
سوال :-..... سونا چاندی کے کاروبار کی ایک یہ صورت بھی رائج ہے کہ بعض مرتبہ فروخت کنندہ اپنا مال اپنی مرضی سے کسی دوکاندار کے پاس امانتاً رکھوا دیتا ہے۔ مثلاً صبح رکھوا جاتا ہے اور دونوں فریق کو اختیار ہوتا ہے کہ شام تک اگر چاہیں گے تو باہمی رضامندی سے نرخ طے کر کے سودا کر لیں گے اور نہ خریدنا چاہیں تو واپس کر دیں گے۔ مال رکھتے وقت بہر حال کوئی سودا نہیں ہوتا، لیکن عموماً شام تک یہ سودا فریقین میں ہو ہی جاتا ہے اور جس وقت سودا ہوتا ہے اکثر وہ بعینہ خریدار کے پاس محفوظ ہوتا ہے اور اس کی موجودگی میں فریقین میں سودا مکمل ہو جاتا ہے، اس طرح کرنے کی کیا حیثیت ہے؟

جواب :- امانت رکھے ہوئے سونے کی خرید و فروخت جائز ہے البتہ اس میں یہ تفصیل ہے کہ اگر سونے کی سونے سے بیع ہو رہی ہو تو دونوں طرف کا سونا مجلس عقد میں موجود ہونا اور جانبین سے ان پر قبضہ ہونا شرط ہے۔ اگر سونا مجلس میں موجود نہ ہو یا مجلس میں اس پر قبضہ نہ کیا جائے تو بیع درست نہیں ہوگی، اور اگر روپے کے بدلے میں بیع ہو رہی ہو تو سونا یا روپے میں سے ایک پر قبضہ ضروری ہے، البتہ دکاندار کے پاس یہ سونا چونکہ امانت ہے، امانت کا قبضہ قبض ضمان نہیں ہوتا، اس لئے سودا ہو جانے کے بعد دوبارہ اس پر قبضہ

ضروری ہے، پھر آگے بچ سکتا ہے۔

سودا کرنے سے پہلے مالک کی اجازت سے مال کو استعمال
کرنے یا فروخت کرنے کا حکم

سوال:- اگر کبھی سودا کرنے سے پہلے، بیچنے والے کی رضا مندی سے،
مال کو زیور بنانے کے لئے استعمال کر لیا جائے، یا فروخت کر دیا جائے اور اصل
مالک سے سودا بعد میں کیا جائے تو شرعاً اس کی کیا حیثیت ہوگی؟

جواب:-..... اگر مال مکئیہ کی شکل میں ہے تو سودا کرنے سے پہلے مالک
کی اجازت سے اس سونے کو دکاندار کے لئے خود استعمال کرنا یا بیچنا اس شرط کے
ساتھ جائز ہے کہ اسے قرض سمجھا جائے، اور جائین کو یہ علم ہو کہ اس قرض کی
ادائیگی ایسے اور اتنے سونے ہی کی شکل میں ہوگی، اس میں یہ شرط لگانا جائز نہیں
کہ ادائیگی روپے میں ہوگی، نیز اس میں یہ بھی ضروری ہے کہ سونے کی کوالٹی
معلوم ہو اور استعمال کے بعد اتنا ہی اور ویسا ہی سونا استعمال کنندہ پر دین ہو جائیگا
اس کے ذمہ لازم ہوگا کہ مالک کے طلب کرنے پر اتنا سونا اسی کوالٹی اور مقدار
میں واپس کرے۔ اور اگر پہلے سے شرط لگائے بغیر ادائیگی کے وقت باہمی
رضامندی سے سونے کے بدلے اس کی قیمت رقم کی صورت میں دینا طے
ہو جائے تو اس کی بھی گنجائش ہے، اور اگر وہ مال زیور کی شکل میں ہے تو زیور
ذوات القیم اشیاء میں سے ہے، اس لئے اس کا قرض لینا جائز نہیں، اور اگر غلطی
سے استعمال کر لیا تو بازاری قیمت ضمان غصب کے طور پر واجب ہوگی۔

اور مالک کی اجازت کے بغیر اس کا سونا آگے کسی کو فروخت کرنا جائز نہیں کیونکہ یہ غیر مملوک کی بیع ہے۔ ہاں اگر مالک نے سونا امانت رکھتے وقت دکاندار کو بیچنے کا وکیل بنایا تھا تو بطور وکیل اس کے لئے سونا بیچنے کی گنجائش ہوگی۔ اس صورت میں کل قیمت اصل مالک کی ہوگی اور دکاندار نے اگر مالک سے سونے کی فروختگی پر اجرت طے کی ہو تو اس کو وہ طے شدہ اجرت ملے گی ورنہ اس کو کچھ نہیں ملے گا۔

سونا منگوا کر دینے کی ایک صورت

سوال:..... سونے کی خریداری کی ایک یہ صورت بھی رائج ہے کہ خالد، حامد کے پاس آتا ہے اور اس سے کہتا ہے کہ مجھے دس تولہ سونا منگوا دو، اور حامد بھاؤ بتاتا ہے جو کہ بازار کے بھاؤ سے تقریباً دس روپے تولہ زیادہ ہوتا ہے، اور وہ تاثر یہ دیتا ہے جیسے بازار کا بھاؤ بھی یہی ہے، حالانکہ بازار کا بھاؤ حامد کے بتائے ہوئے ریٹ سے دس روپے کم ہوتا ہے۔ خالد، حامد پر اعتماد کرتے ہوئے اس کے بھاؤ کے مطابق سونا منگوا کر دینے پر اپنی رضامندی ظاہر کر دیتا ہے، پھر حامد بازار سے سونا منگا کر دیتا ہے، اور اپنے بتائے ہوئے بھاؤ کے حساب سے پوری قیمت وصول کر لیتا ہے، اور بازار کے نرخ سے جو زائد پیسے بتائے تھے وہ اپنے پاس رکھ لیتا ہے باقی رقم بازار میں جس سے مال خریدا ہے اس کو دیدیتا ہے، اس طرح نفع کمانے کا کیا حکم ہے؟

جواب:..... سونا چاندی کی خرید و فروخت کا مروجہ طریقہ جائز نہیں، کیونکہ

اس میں دوکاندار خریدار کو بازاری نرخ کا تاثر دیکر دھوکہ دیتا ہے، اور دھوکہ دینا اسلام میں ناجائز ہے۔

حضور ﷺ کا ارشاد ہے:

من غش فليس منا.

ترجمہ

جس شخص نے دھوکہ دیا وہ ہم سے نہیں۔

حل

اس کی ایک صورت یہ ہے کہ حامد، خالد کو بازاری نرخ پر سونا فراہم کرنے کا معاملہ کر لے، اور اس خدمت پر وہ خالد سے اپنے لئے مقررہ کمیشن طے کر لے، اس طرح یہ معاملہ شرعاً جائز ہو جائیگا، اور کمیشن لینا حلال ہوگا۔

دوسری صورت یہ ہے کہ حامد، خالد سے مطلوبہ مقدار میں سونا بازار سے منگوا کر دینا طے نہ کرے بلکہ اگر حامد کے پاس مطلوبہ مقدار میں سونا موجود ہو تو وہی خالد کے ہاتھ طے شدہ ریٹ پر فروخت کر دے اور بازاری ریٹ بھی اس پر واضح کر دے۔

اور اگر حامد کے پاس ابھی مطلوبہ مقدار میں سونا یا چاندی موجود نہیں ہے تو طے شدہ ریٹ پر بوقت فراہمی سودا کرنے کا وعدہ کر لے، اور جب سونا یا چاندی دستیاب ہو جائے تو اس وقت حسب وعدہ دونوں سودا کر لیں۔

لیکن ان تمام صورتوں میں یہ ضروری ہے کہ بازاری نرخ کے بارے میں

صراحتاً یا ضمناً کوئی غلط تاثر نہ دیا جائے۔

سودا چھوڑنے کی صورت میں فرق (Difference) لینا

سوال:- فریقین باہمی رضامندی سے ایک معین مقدار سونا یا چاندی مطلوبہ معیار کے ساتھ، معین ریٹ کے ذریعے سودا کرتے ہیں، مال کی ادائیگی کے لئے ایک معین مدت مقرر کر لیتے ہیں، اس معین مدت میں بعض مرتبہ سونا بیچنے والا سونا فراہم کرنے سے عاجز ہو جاتا ہے اور کبھی خریدنے والا، خریدنے سے انکار کر دیتا ہے، تو اس صورت میں جو شخص لینے سے انکار کرتا ہے یا فراہم کرنے سے معذرت چاہتا ہے اس سے دوسرا فریق بازاری نرخ سے جو فرق ہوتا ہے وہ مانگ لیتا ہے، شرعاً اس کا کیا حکم ہے؟ جس کی چند مثالیں درج ذیل ہیں۔

(الف)..... فریقین کے درمیان ”۱۰ تولہ سونے کا سودا“ = 36,000 روپے فی تولہ کے بھاء سے ہوا، اور پھر وقت مقررہ پر فروخت کرنے والا یہ سونا فراہم نہ کر سکا اس اثناء میں مارکیٹ میں سونے کا بھاء فی تولہ = 37,000 روپے ہو گیا، تو خریدنے والا ایک ہزار روپے فی تولہ کے حساب سے = 10,000 روپے فرق (Difference) کے مانگ لیتا ہے، رواج کی بناء پر بیچنے والا یہ فرق دینے پر مجبور ہوتا ہے، اس کی کیا حیثیت ہے؟

(ب)..... اسی طرح فریقین کے درمیان ۱۰ تولہ سونے کا سودا ہوا = 36,000 روپے فی تولہ کے بھاء سے، اور پھر وقت مقررہ پر خریدنے والا یہ سونا خریدنے سے انکار کر دے، اور اس دوران مارکیٹ میں سونے کا ریٹ گر کر = 35,000 روپے فی تولہ ہو جائے، تو بیچنے والا خریدار سے فی تولہ = 1,000

روپے کے حساب سے $10,000 =$ روپے فرق (Difference) مانگ لیتا ہے، شرعاً اس کا کیا حکم ہے؟

(ج)..... فریقین میں ۱۰ تولہ سونے کا سودا ہوا، اور فی تولہ $36,000 =$ نرخ طے ہوتا ہے، اور خریدار مطلوبہ سونا خریدنے سے انکار کر دیتا ہے جبکہ ابھی بازاری بھاؤ میں اور طے شدہ بھاؤ میں کوئی فرق نہیں آیا ہے، اس پر بیچنے والا خریدار سے کہتا ہے کہ سودا تو ہو چکا اب کینسل نہیں ہو سکتا۔ لہذا اب یہ سونا میں تم سے پچاس روپے فی تولہ کم کے ساتھ خریدتا ہوں، جس پر دوسرا فریق راضی ہو جاتا ہے، اور اس طرح پہلے اور دوسرے سودے میں پچاس روپے فی تولہ کا جو فرق ہے وہ سونا بیچنے والا دوسرے فریق سے وصول کر لیتا ہے، اس کا کیا حکم ہے؟

واضح رہے کہ مذکورہ تین صورتوں ”ا، ب، ج“ میں سونا اور اس کی قیمت پر کسی فریق کا بھی قبضہ نہیں ہوتا۔ یہ سارے سودے محض اور محض زبانی ہوتے ہیں۔

جواب :-..... صورتِ مسئلہ میں دونوں طرف سے معاملہ ادھار ہے، اس لئے یہ بیع جائز نہیں، البتہ وعدہ بیع ہو سکتا ہے، بعد میں فریقین چاہیں تو باقاعدہ بیع کر کے عوضین پر قبضہ کر لیں، لیکن بعد میں بیع نہ ہونے کی صورت میں کسی فریق کے لئے فرق لینا جائز نہیں۔

سونا بطور قرض دینا

سوال :- اگر باپ اپنے بیٹے کو کچھ مقدار سونے کی کاروبار کی غرض سے

دے اور بطور قرض دے تو ایسی صورت اسلام میں جائز ہے یا نہیں؟

جواب :- سونے کے عوض سونے کے قرض کا لین و دین تول کر جائز ہے، گن کر جائز نہیں۔ بشرطیکہ قرض کی ادائیگی اس نوعیت کے سونے سے ہو، جس نوعیت کا سونا قرضے پر لیا گیا تھا، اور جتنا سونا قرضے پر لیا گیا تھا اس سے زیادہ ادا کرنے کی شرط نہ لگائی گئی ہو، اور قرض ہونے کی بناء پر اگر ادائیگی کی کوئی مدت مقرر کی ہو تب بھی قرض دینے والے کو یہ حق ہے کہ وہ جب چاہے واپسی کا مطالبہ کر لے، ادھار بیچنے اور قرض دینے میں یہی فرق ہے کہ ادھار بیچنے میں جو مدت مقرر کی ہو، اس سے پہلے مطالبہ جائز نہیں، اسی لئے سونے کی سونے سے ادھار بیچ جائز نہیں، قرض دینا یا لینا جائز ہے۔


سونے چاندی کی خرید و فرخت میں گھاٹی کا حکم

سوال :..... سنار جب ہم کو زیور بیچتے ہیں تو اس طرح کرتے ہیں کہ سونے کا وزن کرتے ہیں اور پھر 15 فی صد اس میں ویسٹاگ westag گھاٹی لگاتے ہیں اور زیور کی کل رقم بتاتے ہیں۔ کیا دوکاندار کے لئے گاہک سے 15 فی صد یا 20 فی صد گھاٹی کے نام سے اضافی سونے کی قیمت لینا جائز ہے؟

جواب :..... سونے کے زیورات بنانے میں جس قدر وزن میں معتبر معیار کے مطابق کمی واقعی ہوتی ہے، گاہک پر اس کی حقیقت واضح کئے بغیر اس کی قیمت وصول کرنا درست نہیں، البتہ اگر گاہک پر اس کی پوری حقیقت واضح

کردی جائے کہ اس قدر کمی واقع ہوئی ہے پھر اُسے لاگت میں شمار کر کے اور زیور کی قیمت میں اضافہ کر کے قیمت کرنسی میں وصول کی جائے تو اس کی گنجائش ہے۔ لیکن اپنا نفع بڑھانے کے لئے غلط بیانی کر کے چھپت بڑھا کر اس کی قیمت وصول کرنا دوکاندار کے لئے ناجائز ہے۔ اور گاہک کو اس کا لوٹانا واجب ہے۔ (مآخذ الترویج ۲۷/۸۷۳)

واللہ تعالیٰ اعلم بالصواب



دوزخ کی خوشخبری

”حضرت قاسم بن عبدالواحد رَاقؒ فرماتے ہیں کہ میں نے حضرت عبداللہ بن ابی اَوْفٰیؓ کو سناروں کے بازار میں دیکھا، آپ نے فرمایا: اے سنارو! خوشخبری سنو! سناروں نے کہا: اے ابو محمد! اللہ تعالیٰ آپ کو جنت سے سرفراز فرمائے، آپ ہمیں کس چیز کی بشارت دے رہے ہیں حضرت عبداللہ نے فرمایا کہ رسول اللہ ﷺ نے فرمایا ہے: تمہیں دوزخ کی خوشخبری ہو (یعنی تم دوزخ کے لئے تیار ہو جاؤ کیونکہ سونے چاندی کے کاروبار میں ادھار جائز نہیں اور سنار عموماً حساب کھاتہ پر ادھار کے معاملات کرتے رہتے ہیں اور وہ سود ہیں)۔“ (رواہ الطبرانی)



چوتھا باب

خام سونے اور چاندی
کے
ادھار معاملات

سونے اور چاندی کی ادھار خرید و فروخت

سونے اور چاندی کی ادھار خرید و فروخت کا کیا حکم ہے؟ کیونکہ آج کل سونے اور چاندی کی ادھار خرید و فروخت کے کئی طریقے رائج ہیں۔

سوال:..... خالص سونا خریدار، فروخت کرنے والے سے ایک معین مقدار میں خریدتا ہے اور اسی وقت خریدے ہوئے سونے کی قیمت بھی طے ہو جاتی ہے لیکن قیمت کی ادائیگی خریدار کی مرضی پر چھوڑ دی جاتی ہے، وہ جب چاہے اپنی سہولت سے قیمت ادا کر دے، تاہم فروخت کرنے والے کو خریدار پر یہ اعتماد ہوتا ہے کہ وہ عنقریب قیمت ادا کر دے گا، قیمت کی ادائیگی بہت عرصہ تک ادھار نہیں ہوگی، عموماً خریدار بھی قیمت کی ادائیگی میں غیر معمولی تاخیر نہیں کرتا۔

اس صورت میں شرعاً کیا حکم ہے اور اگر یہ صورت جائز نہ ہو تو اس کا شرعی حل کیا ہے؟

جواب:..... اگر سونے کی خریداری سونے سے ہو، تب تو اس میں ادھار جائز ہی نہیں، البتہ اگر کرنسی سے ہو رہی ہو تو اس کی دو صورتیں ہو سکتی ہیں۔ ایک صورت یہ ہے کہ سونے کی خریداری کے عقد میں قیمت کی ادائیگی ادھار طے ہو اور مدت مقرر نہ ہو تو یہ صورت جائز نہیں، کیونکہ مدت مجہول ہے۔ دوسری صورت یہ ہے کہ سودے میں مدت کا ذکر نہ ہو اور سودا ہو جانے کے بعد ادائیگی خریدار کی سہولت پر

چھوڑ دی جائے لیکن بیچنے والے کو بھی یہ حق ہو کہ وہ جب چاہے قیمت کا مطالبہ کر لے تو یہ صورت جائز ہے۔ کیونکہ یہ بیع حال ہے، (یعنی نقد کی بیع ہے) اور بیع حال کے بعد قیمت کی ادائیگی بیچنے والے کی رضامندی سے مؤخر کی جاسکتی ہے۔^۱

دو سودوں کا فرق لینا

سوال:..... سونے، چاندی کا آپس میں ادھار لین و دین کرنا جائز نہیں ہے جس کی متبادل جائز صورت علماء کرام یہ بتلاتے ہیں کہ سونے یا چاندی کی خرید و فروخت الگ الگ کرنسی کے ذریعہ کر لی جائے تو اس میں دریافت طلب بات یہ ہے کہ کیا سونے، چاندی اور کرنسی کی بیع میں دونوں پر قبضہ کرنا بھی ضروری ہے یا

① وفي المبسوط للسرخسي (۲۵/۱۴) وان اشترى خاتم فضة أو خاتم ذهب فيه فص أو ليس فيه فص بكذا فلوساً وليست الفلوس عنده فهو جائز ان تقابضاً قبل التفريق أو لم يتقابضاً لان هذا بيع و ليس بصرف فانما افتراقاً عن عين بدين لان الخاتم يتعين بالتعيين بخلاف ما سبق فان الدراهم والدنانير لا يتعين بالتعيين فلهذا شرط هناك قبض احد البديلين في المجلس و لم يشترط هنا. وفي الهندية (۳/۲۲۴) وان اشترى خاتم فضة أو خاتم ذهب فيه فص أو ليس فيه فص بكذا فلوساً وليست الفلوس عنده فهو جائز تقابضاً قبل التفريق أو لم يتقابضاً لان هذا بيع و ليس بصرف كذا في المبسوط. (و في رد المختار: ص/۴۱۴، ج/۷ مکتبه امداديه ملتان) وفي المبسوط: (۲۴/۱۴) و اذا اشترى الرجل فلوساً بدراهم ونقد الثمن ولم تكن الفلوس عند البائع فالبيع جائز لان الفلوس الرائجة ثمن كالنقود وقد بينا ان حكم العقد في الثمن وجوبها و وجودها معاً ولا يشترط قيامها في ملك بائعها لصحة العقد كما لا يشترط ذلك في الدراهم والدنانير وان استقرض الفلوس..... الخ اما عندنا فالفلوس الرائجة بمنزلة الائتمان لاصطلاح الناس على كونها ثمناً لاشياء فانما يتعلق العقد بالقدر المسمى منها في الذمة ويكون ثمناً عين او لم يعين كما في الدراهم والدنانير الخ.

(بقیہ حاشیہ اگلے صفحہ پر)

صرف زبانی عقد کر لینا اور جو کچھ ایک دوسرے پر واجب ہے اس میں مقاصہ یعنی برابر دوسرا بر کر لینا اور کمی بیشی کا لین و دین کر لینا کافی ہے؟

جواب:..... سونے یا چاندی کی خرید و فروخت جب کرنسی کے ذریعہ ہو تو دونوں پر قبضہ کرنا تو ضروری نہیں البتہ سونے اور کرنسی یا چاندی اور کرنسی میں سے کسی ایک پر قبضہ کرنا ضروری ہے۔ اگر محض زبانی عقد ہوا ہو اور دونوں میں سے کسی پر بھی قبضہ نہیں ہوا تو یہ بیع جائز نہ ہوگی۔

واضح رہے کہ صورت مسئلہ میں مقاصہ کی صورت یہ ہے کہ مثلاً پہلے سونے کو چھ ہزار روپے تولہ کے حساب سے فروخت کیا جائے اور کسی ایک چیز پر مجلس میں قبضہ کر لیا جائے پھر دوسرے فریق سے چاندی سو روپے تولہ کے حساب سے خرید لی جائے اور اس عقد کے ذریعہ ایک دوسرے پر جو رقم واجب ہو اس کا مقاصہ کر لیا جائے یعنی اس قدر رقم ادا سمجھ کر بقیہ ادا کر دی جائے۔

ادھار سودے کی ادائیگی میں تاخیر پر مقررہ قیمت سے زائد رقم لینا سوال:- سونے کی ادھار خریداری کی ایک صورت یہ ہوتی ہے کہ خریدار

(بقیہ حاشیہ گذشتہ صفحہ کا)

نیز جب فلوس میں سلم جائز ہے تو فلوس میں نسبیہ تو بطریق الاولیٰ جائز ہوگا، فلوس میں سلم جائز ہونے کی جزئیات و عبارات مندرجہ ذیل مقامات پر دیکھئے۔ فی العناية علی هامش فتح القدیر: (۸۳۸/۶) مبسوط للسرخسی^۲ (۱۳۶/۱۲) بحر الرائق: (۱۵۶/۶) امداد المفتین: ص/۸۳۸، وقال فی الدر المختار: (۱۷۹/۵) باع فلوساً بمثلها أو بدراهم أو بدنانیر فان نقد أحدهما جاز وان تفرقا بلا قبض أحدهما لم یجز لما مرّ، وقال الشامی تحتہ علی: (۱۸۰/۵) تنبیہ: سئل الحانوتی عن بیع الذهب بالفلوس نسئة فاجاب بأنه یجوز اذا قبض أحد البدلین، وكذا فی فتح القدیر: (۲۷۸/۶)

سونا خریدتا ہے اور اس کی قیمت کی ادائیگی کے لئے ایک ہفتہ یا دو ہفتہ کی مدت طے کرتا ہے، قیمت موجودہ بازار کی بھاؤ سے زیادہ بھاؤ پر طے کی جاتی ہے اور یہ بھی طے ہوتا ہے کہ اگر خریدار نے طے شدہ مدت میں قیمت ادا نہ کی تو تاخیر کی صورت میں، خریدار ایک خاص معین رقم فی ہفتہ مزید ادا کریگا۔ مثلاً خالد نے ذکر سے ”۱۰۰ تولہ سونا“ بازار کے بھاؤ سے ”۷۵ روپے“ تولہ زائد بھاؤ پر ایک ہفتہ کے بعد قیمت کی ادائیگی کا وعدہ کر کے خرید لیا۔ ذکر نے خالد سے یہ بھی کہا کہ اگر آپ نے وقت پر قیمت ادا نہ کی، تو طے شدہ مدت کے بعد جتنے ہفتہ تاخیر سے آپ قیمت ادا کریں گے، ان میں سے ہر ہفتہ کے اعتبار سے مزید ۷۵ روپے فی تولہ اصل قیمت کے علاوہ دینے ہوں گے۔“

یہ صورت جائز ہے یا نہیں؟ اگر جائز نہ ہو تو اس کا شرعی حل کیا ہے؟
جواب:..... سونے کی بیع اگر کرنسی کے ساتھ ادھار ہو تو یہ جائز ہے، البتہ ادھار کی وجہ سے سونے کی قیمت اس دن کے بازاری بھاؤ سے زیادہ مقرر کرنا جائز نہیں، کیونکہ یہ سود خوری کا حیلہ بن سکتا ہے، لہذا درج بالا صورت میں ضروری ہے کہ سود اس دن کے بازاری بھاؤ پر ہو، اور ادائیگی میں تاخیر کی وجہ سے قیمت میں کوئی اضافہ نہ کیا جائے۔

ادھار سودے کی ادائیگی میں تاخیر پر مقررہ وزن میں کمی کرنا
سوال:..... سونے کی ادھار خریداری کی ایک صورت یہ رائج ہے کہ سونے کی قیمت خریدار اور بیچنے والے میں بازاری نرخ پر طے ہو جاتی ہے اور قیمت کی ادائیگی ایک ہفتہ کے بعد طے ہوتی ہے، لیکن تاخیر سے ادائیگی میں اضافی رقم نہیں

لی جاتی، بلکہ سونے کا وزن کم کر کے دیا جاتا ہے، یعنی قیمت پوری لی جاتی ہے اور وزن کم دیا جاتا ہے۔

مثلاً شاکر نے طارق سے ”۱۰ تولہ“ سونا بازاری بھاؤ پر ایک ہفتہ کے ادھار پر خریدا، طارق نے ”۱۰ تولہ“ سونے میں سے ”۳ ماشہ“ سونا کاٹ کر ”پونے دس تولہ“ سونا شاکر کے حوالے کیا، جبکہ شاکر ایک ہفتہ کے بعد قیمت پورے ”دس تولہ“ کی ادا کرے گا، جو آپس میں طے ہوتی ہے۔

واضح رہے مذکورہ معاملہ میں اگر شاکر طے شدہ قیمت کی ادائیگی میں مزید دو، تین ہفتہ تاخیر کرے، تو طارق ہر تاخیری ہفتہ پر ”۳ ماشہ“ سونا، یا اس کی مساوی رقم شاکر سے وصول کرے گا۔ یہ صورت جائز ہے یا نہیں؟

جواب: یہ صورت جائز نہیں ہے، اس صورت میں پورے دس تولہ سونا دینا ہی ضروری ہے، اور ادھار کی وجہ سے سونے کی مقدار میں کمی کرنا جائز نہیں۔

ایک اہم مشورہ

اگر تاجر حضرات یہ چاہتے ہوں کہ خریدار پر کوئی ایسا دباؤ رہے جس سے وہ مجبور ہو کر قیمت وقت مقررہ پر ادا کرے تو اس کے لئے یہ طریقہ مؤثر ہو سکتا ہے کہ سب مل کر آپس میں معاہدہ کر لیں کہ اگر کسی فریق نے ادائیگی میں تاخیر کی تو اتنی رقم خیراتی فنڈ میں دینا ہوگی۔ یہ رقم مال کی قیمت کے تناسب سے بھی طے کی جاسکتی ہے، پھر اس رقم سے ایک خیراتی فنڈ قائم کر لیں، پھر اس سے کسی کی امداد بھی کی جاسکتی ہے اور کسی کو قرض حسن بھی دیا جاسکتا ہے، یہ طریقہ زیادہ مفید ہے کیونکہ اس میں رقم کی شرح زیادہ بھی کی جاسکتی ہے جس سے خریدار پر دباؤ رہے گا۔

کم قیمت پر نقد سونا خرید کر کسی تیسرے شخص کو زیادہ قیمت پر
ادھار فروخت کرنے کا حکم

سوال:..... خالد نے ڈیڑھ لاکھ کا سونا خریدا وہی سونا اس نے دوسرے
شخص کو ایک لاکھ چھیالیس ہزار روپے میں بیچا اس شرط پر کہ جنوری ۲۰۰۰ء سے لیکر
جنوری ۲۰۰۱ء تک = ۳۰۰۰ روپے ماہانہ قسط ادا کرنی ہے اور جب یہ قسط پوری
ہو جائیں تو ۱۵۰۰۰۰ ڈیڑھ لاکھ روپے یکمشت دینا ہوگا، نیز یہ بھی طے ہوا کہ اگر
خریدار مقررہ مدت میں مقررہ رقم ادا نہ کر سکے تو رقم میں اضافہ نہ ہوگا تا کہ سود سے
بچ جائیں۔ واضح ہو کہ ڈیڑھ لاکھ روپے کا سونا ایک لاکھ چھیالیس ہزار میں خرید
نے والا شخص اگر نقد صرافہ بازار سے سونا خریدے تو اسے یہ سونا ڈیڑھ لاکھ کا ہی مل
جائیگا چونکہ اس کے پاس پیسے نہیں ہیں اس لئے وہ قسط وار خرید رہا ہے تا کہ وہ یہ
سونا خرید کر اس کا زیور بنا کر بیچے اور اپنا نفع کمائے اور مذکورہ قرض ماہانہ ادا کرتا
رہے۔ واضح ہو کہ معاہدہ میں یہ بات مقرر نہیں کی گئی کہ اگر نقد مجھ سے خریدو تو
۱۵۰۰۰۰ کا اگر ادھار قسط وار تو ۱۸۶۰۰۰ کا، بلکہ سودا ہی ایک لاکھ چھیالیس ہزار
میں ہوا، کیا اس طرح کرنا درست ہے؟

جواب:..... مذکورہ صورت میں خالد کا ڈیڑھ لاکھ کا سونا خرید کر قسط وار
ادھار پر ایک لاکھ چھیالیس ہزار میں بیچنا درست نہیں، کیونکہ یہ سود خوری کا ذریعہ
ہے، بلکہ اس دن کے بازاری نرخ پر سودا ضروری ہے۔

سونا اُدھار بیچ کر اسی خریدار سے نقد کم قیمت پر خریدنے کا حکم

سوال:..... عرض یہ ہے کہ میری سونے کی دکان ہے جس میں سونے کی اُدھار خرید و فروخت کرتا ہوں جس کی صورت یہ ہوتی ہے کہ عموماً میرے پاس ایسے لوگ آتے ہیں جن کو فی الواقع سونے کی ضرورت نہیں ہوتی اور نہ ہی وہ سونا خریدنا چاہتے ہیں لیکن ان کو چونکہ کچھ رقم کی ضرورت ہوتی ہے اس لئے وہ مجھ سے ماہ یا سال کے ادھار پر سونا خرید لیتے ہیں اور ادھار کی وجہ سے میں ان کو سونا نقد کے مقابلہ میں مہنگے داموں بیچتا ہوں پھر وہ خریدار سونے پر قبضہ کرنے کے بعد وہ سونا مارکیٹ میں کسی شخص کو بیچ دیتا ہے اور اپنی ضرورت پیسے سے پوری کر لیتا ہے اور مجھے ماہانہ اقساط دیتا رہتا ہے تو کیا یہ شخص سونا خریدنے کے بعد مجھے واپس مارکیٹ کے نقد ریٹ پر سونا بیچ سکتا ہے یا کہ نہیں؟

اور یہ نقد ریٹ میرے ادھار ریٹ کے مقابلہ میں ظاہر ہے کم ہوتے ہیں۔ لیکن یہ بات واضح رہے کہ جتنے ریٹ پر میں اس سے خریدتا ہوں اتنے ریٹ پر مارکیٹ میں کوئی دوسرا شخص خریدنے کے لئے تیار نہیں ہوتا کیونکہ وہ میرے مقابلے میں کم ریٹ لگاتے ہیں تو کیا مجھ سے ادھار خرید کر مجھے ہی واپس نقد ریٹ پر بیچ دینا جائز ہے یا کہ نہیں حالانکہ اس میں خریدار کا فائدہ ہے اور مارکیٹ میں بیچنے کی صورت میں اس کا کچھ نقصان ہے؟

جواب:..... ادھار کی وجہ سے سونے کو اس دن کے بھاؤ سے زیادہ پر بیچنا جائز نہیں، کیونکہ یہ سود خوری کا ذریعہ ہے، لہذا اس صورت میں آپ کا سونے کو

ادھار کی وجہ سے زیادہ قیمت لینا درست نہیں۔ ۱

قیمت متعین کئے بغیر سونے چاندی کی مروجہ تجارت کا حکم

سوال:..... اکثر مسلم ممالک میں سونے کی تجارت میں غیر متعین سودا بکثرت ہوتا ہے جس کی تفصیل یہ ہے کہ خریدار سونے کی ایک متعین مقدار سونے کے بیوپاری سے حاصل کر لیتا ہے، اور اس کے عوض اس وقت کے بھاؤ کے حساب سے پوری قیمت بطور زر ضمانت ادا کر دیتا ہے اور قیمت متعین نہیں کی جاتی، قیمت کا تعین خریدار کی صوابدید پر ہوتا ہے کہ وہ جب چاہے قیمت متعین کر کے سودا مکمل کر لے، جس وقت سودا مکمل کیا جاتا ہے اس وقت مال کی قیمت اور زر ضمانت میں جو بھی کمی بیشی ہوتی ہے اس کا لین و دین کر لیا جاتا ہے۔

نیز یہ سلسلہ ایک لمبی مدت تک جاری رکھا جاتا ہے ابتداء میں جب مال لیا جاتا ہے تو زر ضمانت اس وقت کے بھاؤ سے دیا جاتا ہے اس کے بعد سودا مکمل ہونے تک درمیانی مدت میں اگر بھاؤ زیادہ ہو جائے تو مزید زر ضمانت جمع کرایا جاتا ہے اور اگر بھاؤ کم ہو جائے تو اسی حساب سے زر ضمانت کا کچھ حصہ واپس لے لیا جاتا ہے۔ اس طرح کے سودوں میں بھاؤ بڑھ جانے کی صورت میں اگر خریدار مزید زر ضمانت ادا کرنے سے قاصر ہو تو بھاؤ کا تعین بیچنے والے کی صوابدید پر ہو جاتا ہے اور وہ اپنی مرضی سے بھاؤ متعین کر کے سودا مکمل کر لیتا ہے اور خریدار سے باقی ماندہ رقم وصول کر لیتا ہے۔

خلاصہ یہ کہ مال وصول کر لیا جاتا ہے، رقم ادا کر دی جاتی ہے مگر قیمت متعین

نہیں کی جاتی، خریدار بھاؤ کم ہونے کا انتظار کرتا رہتا ہے اور بیچنے والا خریدار کی رقم کی ادائیگی سے قاصر ہونے کا انتظار کرتا ہے اور جیسے ہی موقع ملتا ہے سودا کاٹ دیتا ہے۔ اس کا کیا حکم ہے؟

جواب:..... سونے چاندی وغیرہ کی ادھار قیمت پر معاملہ درست ہے لیکن اس کے لئے ضروری ہے کہ معاملہ کرتے وقت باہمی رضامندی سے اس دن کے بھاؤ پر ایک قیمت متعین ہو جائے، نیز ادائیگی کی مدت و تاریخ بھی معلوم اور متعین ہو جائے۔ اگر ان دونوں باتوں میں سے کسی ایک بات کا خیال نہ رکھا جائے یا دونوں باتوں کو نظر انداز کیا جائے تو ادھار کا یہ معاملہ شرعاً فاسد اور ناجائز ہے اور اس کو ختم کرنا ضروری ہے۔

مسئولہ صورت میں چونکہ قیمت بھی متعین نہیں، اور مدت بھی متعین نہیں اس لئے یہ معاملہ شرعاً فاسد اور ناجائز ہے اور گناہ ہے، ان معاملات کو ختم کر کے اپنے کئے ہوئے پر توبہ کرنی چاہئے اور آئندہ معاملات شرعی اصولوں کے مطابق انجام دینے کا اہتمام کرنا چاہئے اور اس سلسلے میں شرعی اصول یہی ہے کہ:

۱..... معاملہ کرتے وقت کوئی ایسی زائد شرط نہ لگائی جائے جس میں فروخت کنندہ یا خریدار میں سے کسی ایک کا کوئی فائدہ ہو، اور وہ تقاضاء عقد (معاملہ) کے خلاف ہو۔

۲..... مجلس عقد میں قیمت متعین ہو جائے اور بعد میں تاخیر کی وجہ سے اس

میں کوئی اضافہ نہ ہو اور ادائیگی کی تاریخ و مدت متعین ہو۔^①

فرضی خرید و فروخت

سوال:..... سونے چاندی کی خرید و فروخت میں بعض مرتبہ ایسی صورتیں بھی پیش آتی ہیں جس میں سونے کی خرید و فروخت حقیقتہً نہیں ہوتی، نہ کوئی سونا بیچتا ہے، نہ کوئی سونا خریدتا ہے، یہ سب کچھ محض فرضی ہوتا ہے اور زبانی ہوتا ہے، سونے کا لین و دین عملی طور پر قطعی نہیں ہوتا، اس کی مختلف صورتیں ہیں جن کو ذیل میں حکم شرعی معلوم کرنے کے لئے قلمبند کیا جاتا ہے۔

سٹہ کی تفصیل

سوال:..... بعض اوقات کوئی شخص اپنی کچھ محدود رقم کسی سونے کے تاجر کے پاس بطور امانت رکھوا دیتا ہے اور دوکاندار اس رقم کو اپنے پاس اس کی امانت تصور کرتا ہے، البتہ مالک کی طرف سے اس کو عموماً یہ یقین حاصل ہوتا ہے کہ ضرورت پڑنے پر وہ اس کو اپنے ذاتی استعمال میں لانا چاہے تو لاسکتا ہے گویا مالک

① فی الدر المختار: (۵۳۳/۴) وصح بضمن حال وهو الأصل ومؤجل الى معلوم لن لا يفضى الى النزاع ۵۱. وفيه أيضاً: (۵۲۹/۴) و شرط لصحته معرفة قدر مبيع و ثمن و وصف ثمن ۵۱. و في المبسوط للامام السرخسي: (۸، ۷/۱۳) و اذا عقد العقد على أنه الى اجل كذا بكذا و بالنقد بكذا أو (قال) الى شهر بكذا أو الى شهرين بكذا فهو فاسد لأنه لم يقاطعه على ثمن معلوم ولنهي النبي صلى الله عليه وسلم عن شرطين في بيع..... وهذا اذا افترقا على هذا فان كان يتراضيان بينهما ولم يفترقا حتى قاطعه على ثمن معلوم و اتما العقد عليه فهو جائز لانهما ما افترقا الا بعد تمام شرط صحة العقد ۵۱. و في الهندية: (۱۳۶/۳) رجل باع على أنه بالنقد بكذا و بالنسيئة بكذا أو الى شهر بكذا و الى شهرين بكذا لم يجز كذا في الخلاصة. (بقية حاشية اگلے صفحہ پر)

سے صراحۃً وہ اجازت نہیں لیتا بلکہ اس یقین کی وجہ سے اجازت لینے کی ضرورت ہی محسوس نہیں کرتا، اس کے بعد ضرورت پیش آنے پر وہ اس امانتی رقم سے اپنے لئے سونا خرید لیتا ہے یا کسی اور کام میں لگا دیتا ہے اس کے بعد اس رقم کے مالک کا فون آتا ہے کہ تم میری اس امانت والی رقم سے سونا خرید کر رکھ لو، وہ ہاں کرتا ہے اور اسی وقت کے بھاؤ سے اس امانتی رقم کا جس قدر سونا خریدا جاسکتا ہے سونے کی وہ مقدار مالک کی طرف سے بطور خریداری درج کر لیتا ہے، کچھ عرصہ کے بعد رقم کے مالک کا دوبارہ فون آتا ہے اور وہ کہتا ہے کہ اب میرا سونا فروخت کر دیں چنانچہ وہ اسی دن کے نرخ سے اس کے سونے کی قیمت جوڑ لیتا ہے اور پہلی اور دوسری قیمت میں جو فرق ہے وہ اصل رقم میں جمع کر دیتا ہے اور مالک کے طلب کرنے پر کل رقم اس کے حوالے کر دیتا ہے۔

(بقیہ حاشیہ گذشتہ صفحہ کا)

(هكذا في المزانية بهامش الهندية: (۴۳۱/۳) وفي البحوث، ص: ۱۳: الجزم بأحد الثمنين شرط للجواز ۵۱. وفي الهداية: (۷۳/۳) لان للأجل شهبا بالمبيع ألا ترى أنه يزاد في الثمن لأجل الأجل ۵۱. وفي أيضاً: (۱۳۶/۳) يجوز البيع بثمن حال ومؤجل اذا كان الأجل معلوماً ۵۱. وفي الشامية: (۶۲/۳) والحاصل ان المذهب عدم التعزيز بأخذ المال ۵۱. في شرح المجلة للأقسامى: ۵۸/۲، رقم المادة: (۲۳۷) تسمية الثمن حين البيع لازمة فلو باع بدون تسمية ثمن كان البيع فاسداً. وقال في المادة: (۲۳۸) يلزم ان يكون الثمن معلوماً اي بالاشارة اليه أو ببيان مقداره ووصفه..... لان التسلم والتسليم واجب بالعقد وجهالة ما ذكر مقضية للمنازعة، فيمتنع التسليم والتسلم، وكل جهالة هذه صفتها تمنع الجواز ۵۱. وفي الهداية: (۵۹/۳) وقد نهى النبي صلى الله عليه وسلم عن بيع وشرط: ثم جملة المذهب فيه ان يقال كل شرط يقتضيه العقد..... لا يفسد العقد..... وكل شرط لا يقتضيه العقد وفيه منفعة لأحد المتعاقدين أو للمعقود عليه وهو من أهل الاستحقاق يفسده ۵۱.

مثلاً خالد نے ایک لاکھ روپیہ زاہد کے پاس امانت رکھوایا اس کے بعد زاہد نے اس کو اپنے کسی استعمال میں لے لیا، چند دن بعد خالد نے زاہد سے کہا: کہ میرے پیسے کا سونا خرید لو، زاہد نے فرضی طور پر اس دن کے بھاؤ سے ایک لاکھ روپے کا ۳ تولہ سونا درج کر لیا اور خالد پر یہ ظاہر کیا کہ واقعی اس نے ۳ تولہ سونا خرید لیا ہے جبکہ حقیقت وہ رقم اپنے استعمال میں ہے، اس کے چند دن بعد خالد نے زاہد سے کہا کہ میرا ۳ تولہ سونا فروخت کر دو اور رقم مجھے پہنچا دو، زاہد اس دن کے بھاؤ سے ۳ تولہ سونے کی قیمت جوڑ لیتا ہے جو مثلاً ۱۰۵۰۰۰ بنتی ہے تو وہ خالد کو پہنچا دیتا ہے، ہر صورت میں خالد زاہد سے یہ رقم بخوشی قبول کرتا ہے، کیونکہ وہ پوری طرح یہی سمجھتا ہے کہ اس کی ہدایت کے مطابق ۱۰۰۰۰۰ روپے سے ۳ تولہ سونا خریدا گیا ہے اور پھر فروخت کیا گیا ہے، لہذا اس کا نفع نقصان بھی میرا ہی ہے حالانکہ دراصل یہاں ایک لاکھ سے نہ سونا خریدا گیا ہے نہ بیچا گیا ہے، یہ سب کچھ زاہد نے فرضی طور پر ظاہر کیا ہے، حقیقت میں وہ خالد کی رقم اپنے ذاتی استعمال میں لا چکا ہے جس کا خالد کو کوئی علم نہیں۔ شرعاً اس معاملہ کی کیا حیثیت ہے؟

جواب:..... خالد اور زاہد کے درمیان مذکورہ معاملہ محض ایک فرضی اور ہوائی معاملہ ہے، جو سٹہ میں داخل ہے اور حرام ہے اور خالد کی طرف سے دی گئی رقم پر نفع لینا دینا ناجائز ہے نیز زاہد کی اجازت کے بغیر اس کی رقم اپنے استعمال میں لانا بھی صحیح نہیں ہے۔

سوال:..... عام طور پر ایسا بھی ہوتا ہے کہ دوکاندار کے پاس ایک قابل اعتماد خریدار آتا ہے اور اس نے ایک لاکھ روپے دوکاندار کو دیئے اور کہا کہ مجھے

ایک لاکھ روپے کا سونا چاہئے، اور یہ سونا بھی اپنے پاس امانت رکھ لیں، دوکاندار اس وقت کے بھاؤ سے ایک لاکھ روپے سے جتنا سونا آئیگا اس کا وزن لکھ کر گاہک کو دیدیتا ہے جبکہ دوکاندار سونا نہ خریدار کے قبضہ میں دیتا ہے اور نہ اپنی دکان میں الگ کر کے رکھتا ہے اور نہ ہی اس کی ادائیگی کے لئے کوئی معین وقت طے کرتا ہے بلکہ خریدار جس وقت بھی آکر طلب کرے وہ انتظام کر کے اس کو سونا فراہم کر دیتا ہے اور اگر خریدار رقم کا مطالبہ کرے تو مطالبہ کے وقت کے بھاؤ سے اس لکھے ہوئے سونے کی قیمت گاہک کو دیدیتا ہے چاہے گاہک کو نفع ہو یا نقصان۔

اس پوری صورت میں یہ بات واضح رہے کہ ایک لاکھ روپے کا سونا صرف کاغذ میں گاہک کو لکھ کر دیتا ہے، حقیقت میں نہ سونا خریدا گیا اور نہ بیچا گیا بلکہ حقیقتہً تو گاہک کی طرف سے رقم آتی ہے اور دوکاندار کی طرف سے رقم واپس ہوئی ہے صرف سونے کے بھاؤ سے گاہک کا کچھ نفع نقصان وابستہ ہے۔ شرعاً اس کی کیا حیثیت ہے؟

جواب:..... یہ بھی سٹکی ایک صورت ہے اور بلاشبہ ناجائز ہے اس سے بچنا واجب ہے۔

عن عمرو بن شعيب عن أبيه عن جده أن رسول الله
صلى الله عليه وسلم قال " لا يحل سلف وبيع ولا
شرطان في بيع ولا بيع ما ليس عندك " .

(السنن للنسائي: ۲/۲۲۳، والسنن لابن ماجه: ص/۱۵۸)

ترجمہ

حضرت عمر بن شعیب اپنے والد سے اور وہ اپنے دادا سے روایت کرتے ہیں کہ رسول اللہ ﷺ نے فرمایا: کہ بیع اور قرض ایک ساتھ جائز نہیں اور نہ ہی ایک بیع میں دو شرطیں جائز ہیں، اور نہ

ہی ایسی چیز کی بیع درست ہے جو آپ کے پاس نہ ہو۔

عن ابن عمر رضی اللہ عنہ ان النبی صلی اللہ علیہ وسلم قال من ابتاع طعاما فلا یبعہ حتی یتوفیہ زاد اسماعیل من ابتاع طعاما فلا یبعہ حتی یقبضہ۔

صحیح البخاری، باب بیع الطعام قبل أن یقبض

ترجمہ

حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا؛ جس نے غلہ خریدا تو جب تک اس کو اپنے قبضہ میں لے نہ لے آگے فروخت نہ کرے۔

عن عمرو بن دینار یقول سمعت ابن عباس رضی اللہ عنہما یقول أما الذی نہی عنہ النبی صلی اللہ علیہ وسلم فهو الطعام أن یباع حتی یقبض قال ابن عباس ولا أحسب کل شیء إلا مثله۔

(الصحيح البخاری: ۲۸۶/۱)

حضرت عمرو بن دینار سے روایت ہے وہ فرماتے ہیں کہ میں نے حضرت ابن عباس رضی اللہ عنہما سے سنا وہ فرماتے ہیں کہ جس چیز سے رسول اللہ ﷺ نے منع فرمایا ہے وہ غلہ ہے کہ قبضہ سے پہلے اس کی بیع ممنوع ہے، حضرت ابن عباس رضی اللہ عنہ فرماتے ہیں میرے خیال میں ہر چیز غلہ کے حکم میں ہے۔

سونے کا سونے سے تبادلہ

سونے سے سونے کا تبادلہ کی عام طور پر تین صورتیں رائج الوقت ہیں۔

سوال:..... بعض مرتبہ ایک شخص کے پاس تیزابی سونا ہوتا ہے، اور وہ بین الاقوامی معیار کا خالص سونا حاصل کرنا چاہتا ہے، ایسے تبادلہ کی صورت میں تیزابی سونے میں ملاوٹ کا اندازہ کیا جاتا ہے اور اسی تناسب سے بین الاقوامی معیار کے خالص سونے کا وزن کم کر کے دیا جاتا ہے، مثلاً ۱۰ تولہ تیزابی سونے کے عوض پونے دس تولہ خالص سونا کا تبادلہ کر لیا جاتا ہے، اور یہ تبادلہ باہمی رضامندی سے ہوتا ہے اور عام طور پر ہاتھ در ہاتھ ہوتا ہے اور کبھی تبادلہ ہاتھ در ہاتھ نہیں ہوتا، بلکہ درمیان میں کچھ وقفہ بھی ہو جاتا ہے، شرعاً اس کی کیا حیثیت ہے؟

جواب:..... خالص سونے کو اگر ملاوٹ شدہ سونے کے بدلے میں فروخت کیا جائے تو دونوں طرف سے وزن میں برابری ضروری ہے۔ لہذا دس تولہ تیزابی سونے کے بدلے پونے دس تولہ خالص سونا لینا دینا جائز نہیں ہے، چاہے تبادلہ ہاتھ در ہاتھ ہو یا ادھار ہو۔

اس کا آسان حل یہ ہے کہ ہر سونے کو کرنسی کے ذریعہ علیحدہ علیحدہ فروخت کیا جائے، یعنی پہلے ایک قسم کے سونے کو روپوں کے عوض میں بیچ دیا جائے پھر دوسری قسم کے سونے کو روپوں کے عوض خرید لیا جائے تو درست ہے۔

سوال:..... بعض مرتبہ تبادلہ کی یہ صورت ہوتی ہے کہ ایک طرف تیزابی سونا ہے اور دوسری طرف اس سے اعلیٰ معیار کا خالص سونا ہے، دونوں طرف وزن بھی برابر ہے لیکن تیزابی سونے کا مالک اعلیٰ معیار کا خالص سونا حاصل کرنا چاہتا ہے تو اس صورت میں معیار کے اعتبار سے قیمت کا جو فرق ہوتا ہے وہ وصول کر لیا جاتا ہے مثلاً

اعلیٰ معیار کے دس تولہ سونے کی قیمت 3,55,000 ہے اور تیزابی ۱۰ تولہ سونے کی قیمت 3,50,000 روپے بنتی ہے تو سونے کے ساتھ 500 روپے کا فرق بھی لیا جاتا ہے، شرعاً اس کی کیا حیثیت ہے؟

جواب:..... فرق لینا جائز نہیں ہے، اور اس کا حل وہی ہے جو اوپر گزرا کہ ہر سونے کو کرنسی کے ذریعہ علیحدہ علیحدہ فروخت کیا جائے۔

سوال:..... (الف) بعض مرتبہ خالص سونے کے کٹڑے کے عوض میں خالص سونے کے پاسے حاصل کئے جاتے ہیں، ایسی صورت میں وزن دونوں طرف برابر ہوتا ہے لیکن بڑے کٹڑے کے ساتھ عوض میں حاصل ہونے والے پاسوں کی مزدوری بھی الگ سے دی جاتی ہے، اس مزدوری کے دینے کا شرعاً کیا حکم ہے؟

(ب) نیز پاسے حاصل کرنے کی ایک صورت یہ بھی ہوتی ہے کہ پاسے بنانے والے الگ سے مزدوری نہیں لیتے۔ بلکہ پاسوں کے سونے میں ایک مقررہ شرح سے ملاوٹ کر کے اپنی مزدوری حاصل کر لیتے ہیں، وزن دونوں جانب برابر رہتا ہے، لیکن پاسوں کا سونا نسبتاً ملاوٹ شدہ ہوتا ہے اس کا حکم بھی واضح فرمادیں۔

جواب: (الف)..... یہ مزدوری جائز نہیں ہے کیونکہ دونوں جانب سے سونا برابر ہے اور ایک جانب مزدوری کی رقم بھی ہے تو یہاں سونے کے عوض سونا مزدوری کی زیادتی کے ساتھ دیا جا رہا ہے جو سود ہے اور سود حرام ہے۔^①

① فی المبسوط: (۷/۱۴) عن ابی رافع قال سئل عمر بن الخطاب رضی اللہ عنہ عن الصوغ اصوغه فابیعہ قال وزنا بوزن فقلت انی ابیعہ وزنا بوزن ولكن آخذ فیہ اجر عمل فقال انما عملک لنفسک ولا تردد شیئا فان رسول اللہ صلی اللہ علیہ وسلم نہانا ان نبیع الفضة الا وزنا بوزن (الی قولہ) فان عمر رضی اللہ عنہ بین انہ فی الابتداء عمل لنفسہ فلا یستوجب الاجر علی غیرہ۔

(ب) باہمی رضامندی سے پاسوں کے سونے میں ملاوٹ کر کے خالص سونے کے بدلے برابر سرب فروخت کرنا جائز ہے۔

حل

یہ دونوں صورتیں تو تبادلہ کی تھیں لیکن اگر کار گیر کو اپنا سونا دیکر اور مزدوری طے کر کے حسبِ منشاء پاسے بنوائے جائیں تو بھی جائز ہے اور پاسے بنوانے کی یہ آسان اور بے غبار صورت ہے۔

ادھار معاملات کے متفرق مسائل

سوال:..... کیا سونے چاندی کی ادھار ادائیگی پر خرید و فروخت جائز ہے؟
جواب:..... سونے اور چاندی کی ادھار خرید و فروخت اگر کرنسی کے ذریعہ ہو اور ادھار کی مدت بھی طے ہو، اور قیمت اسی روز کی لگائی جائے، ادھار کی وجہ سے بڑھائی نہ جائے، اور سونے، چاندی یا کرنسی میں سے کسی ایک عوض پر مجلس عقد میں قبضہ ہو تو سونے اور چاندی کی ادھار خرید و فروخت جائز ہے، کیونکہ مروجہ کرنسی بحالات موجودہ فلوس کے حکم میں ہو کر ثمن عرفی ہے، اور ”بیع صرف“ ثمن خلقی کے ساتھ خاص ہے، لہذا بیع صرف اس وقت متصور ہوگی، جب دونوں طرف ثمن خلقی موجود ہو، اگر دونوں طرف ثمن عرفی ہو، یا کسی ایک طرف ثمن عرفی ہو، تو وہ بیع صرف نہیں، اور اس میں تقابض (دونوں طرف سے قبضہ) شرط نہیں، بلکہ ایک طرف سے قبضہ کافی ہے۔^①

① (و فی الدر المختار: ۴/۲۰۲) ”و شرعاً بیع الثمن بالثمن ای ما خلق للثمنیة، ومنہ المصوغ جنساً بجنس او بغير جنس.“..... (و فی المبسوط للسرخسی: ۴/۲۳) و بیع الفلوس بالدرہم لیس بصرف الخ.“..... (و فی احکام الاوراق النقدیة: ص ۶۷) ثم ان هذه الاوراق النقدیة وان كان لا يجوز فیها التفاضل (بقیہ حاشیہ گلے صفحہ پر)

سونے چاندی کے علاوہ دوسری دھاتوں کی ادھار خرید و فروخت

سوال:..... کیا Rhodium اور Palladium, Platinum

وغیرہ دھاتوں کی ادھار پر خرید و فروخت جائز ہے۔ واضح رہے کہ یہ مستقل دھاتیں ہیں۔ یہ سونے کی قسم نہیں۔

جواب:..... اگر یہ دھاتیں واقعہً مستقل دھاتیں ہیں، سونے کی قسم سے

نہیں ہیں، تو اس صورت میں ادھار پر ان دھاتوں کی خرید و فروخت جائز ہے جبکہ ادھار کی مدت صاف صاف طے ہو اور ایک طرف یہ دھاتیں ہوں اور دوسری طرف کوئی کرنسی ہو، اس میں یہ قید بھی نہیں کہ بیع ثمن مثل پر ہو۔

بینک سے ادھار سونا خریدنا

سوال:..... (۱) کیا یہ جائز ہے کہ ایک بینک اپنے گاہک کو ادھار پر سونا

فروخت کرے اور وہ گاہک کسی سناں کو نقد ادائیگی کی بنیاد پر وہی سونا فروخت

(بقیہ حاشیہ گذشتہ صفحہ کا)

ولكن بيعها ليس بصرف، لان الاوراق النقدية ليست الامانا خلقية وانما هي امانة عرفية او اصطلاحية ولايجرى الصرف الا في الائتمان الخلقية من الذهب والفضة..... (و فی رد المحتار: ۴/ ۳۱۴) مثل الحانوتي عن بيع الذهب بالفلوس نسيئة فاجاب بانه يجوز اذا قبض احد البديلين لما في البزازية: لو اشترى مائة فلس بدرهم يكفى التقابض من احد الجانبين. قال: ومثله ما لو باع فضة او ذهبا بفلوس كما في البحر عن المحيط..... (و فی تطور النقود: ص/ ۱۴۱، ۱۵۳) ”عرف الحنفية الصرف بانه بيع الائتمان بعضها ببعض و ارادوا من الائتمان ما كان ثمنا خلقية اى من القدم وهو الذهب والفضة سواء كانا مسكوكين دنائير ودرهم وهي المعروفة بالنقدين او كانا مصوغين كالاقراط والاساور او كانا تبرأ وعبّر الشافعية والحنابلة عن الثمن بالنقد، فقالوا: (بقیہ حاشیہ اگلے صفحہ پر)

کردے اور نقدی حاصل کر لے؟

(۲)..... کیا یہ جائز ہے کہ وہ سناں بینک کو اپنا وکیل مقرر کر دے اور بینک خود ہی گا ہک سے وہی سونا (جو ابھی گا ہک کو ادھار پر فروخت کیا گیا تھا) نقد ادائیگی پر (بحیثیت سناں کے وکیل کے) خرید لے؟

(۳)..... کیا یہ جائز ہوگا کہ بینک کی قیمت فروخت، قیمت خرید سے زیادہ ہو۔ مثلاً (اگر سونے کا بھاؤ $= 38000$ روپے فی تولہ ہے) بینک گا ہک سے اولاً دریافت کرے کہ گا ہک کتنی مدت میں ادھار کی ادائیگی کا ارادہ رکھتا ہے۔ اگر گا ہک ۶ ماہ میں ادائیگی کا وعدہ کرے تو ۱۰ فیصد منافع اور اگر ایک سال میں ادائیگی کا وعدہ کرے تو ۲۰ فیصد منافع یعنی $= 45600$ روپے فی تولہ کے حساب سے سونا فروخت کرے (اور پھر، جیسا کہ نمبر ۲ میں بیان کیا گیا ہے، فوراً ہی بحیثیت سناں کے وکیل کے، وہی سونا گا ہک کی رضامندی پر 38000 نقد فی تولہ کے حساب سے خرید لے؟

جواب:..... (۱، ۲، ۳) سونے کو کرنسی کے ساتھ ادھار خرید و فروخت کرنے کو بہت سے علماء کرام اور اہل فتویٰ حضرات منع فرماتے ہیں، اور ہم نے شروع میں جواز (بقیہ حاشیہ گذشتہ صفحے کا)

”الصرف ببيع النقد بالنقد من جنسه او غيره، ارادوا بالنقد كذلك الذهب والفضة مسكوكين او مصوغين او تبرا والحكم في المذاهب الثلاثة هو ان الذهب والفضة اذا بيعا بجنسها كذهب بذهب او فضة بفضة وجب الحلول والتماثل والتقابض (الى قوله:) والتعريف السابق للصرف عند الائمة الثلاثة يفيد انه محصور في الذهب والفضة الذين لا يغلب عليهما الغش، فاذا كانت الدراهم مغشوشة ورائجة او كان النقد من الجانبين فلوسا رائجة لا يجزى فيهما حكم الصرف الخ

کا جو حکم لکھا ہے، وہ بھی اس وقت ہے جب کہ یہ تبادلہ ثمن مثل کے ساتھ ہو، یعنی ادھار کی وجہ سے سونے کی قیمت میں اضافہ نہ کیا جائے، اگر ادھار کی وجہ سے سونے کی قیمت میں اضافہ کیا جائے، تو ہمارے نزدیک بھی یہ تبادلہ جائز نہیں، نیز ان معاملات میں توکیل کے طریقہ میں چونکہ شرعی احکام کی پوری طرح پابندی نہیں ہوتی، اس لئے توکیل کا طریقہ اختیار کرنے سے بھی اجتناب کیا جائے۔

سوال:..... درج بالا صورتوں میں سونے کے بجائے Palladium,

Rhodium یا Platinum استعمال ہو تو کیا شرعی نقطہ نظر سے اس

طریقہ کار کی اجازت میں کچھ تبدیلی واقعی ہو سکتی ہے؟

جواب:..... سونے اور مذکورہ دھاتوں کے حکم میں فرق ہو سکتا ہے، مثلاً جو

دھات بجکم سونا نہیں، کرنسی کے ساتھ اس کی ادھار خرید و فروخت تمام علماء کرام

کے نزدیک جائز ہے، کیونکہ یہ کسی کے نزدیک بھی بیع صرف نہیں، نیز اس میں

ادھار کی وجہ سے قیمت میں بھی اضافہ ہو سکتا ہے، جبکہ ادھار بیع کی دوسری شرائط کا

اس میں خیال رکھا گیا ہو، وغیرہ۔ واللہ تعالیٰ اعلم

قسطوں پر سونے چاندی کی ادھار خرید و فروخت

سوال:..... سنار (دوکاندار) ایک صاحب سے 24 کریٹ کا سونا

خریدتے ہیں۔ اُس وقت مارکیٹ میں جو سونے کا بھاؤ ہوتا ہے اس کے حساب

سے رقم طے کر لی جاتی ہے، یعنی یہ سونا ایک لاکھ روپے کا بن گیا اور اب یہ رقم آپ

کی میری طرف ادھار ہوگی اور میں ہر ہفتہ آپ کو 25 ہزار روپیہ دے کر رقم

Clear کر دوں گا۔ کیا یہ لین دین ٹھیک ہے۔

جواب چونکہ سونے کو روپوں کے بدلے فروخت کرنے کا معاملہ عقد صرف نہیں ہے، لہذا سونے کو روپوں کے بدلہ ادھار فروخت کرنا اور باہمی رضامندی سے قیمت کی ادائیگی کے لئے قسطیں مقرر کرنا جائز ہے، البتہ اس میں درج ذیل چند شرائط ہیں۔


(۱) خرید و فروخت کی مجلس میں سونے پر قبضہ ہو جائے۔

(۲) اور قیمت اس دن کے بھاؤ کے مطابق ہو، ادھار کی وجہ سے قیمت میں اضافہ نہ کیا جائے۔

(۳) قیمت کی ادائیگی کی مدت معلوم ہو، مثلاً ایک ہفتہ، ایک ماہ یا ایک سال۔

(۴) قیمت کی ادائیگی میں تاخیر کی صورت میں قیمت کا اضافہ نہ کیا جائے

اور نہ ہی کوئی جرمانہ لگایا جائے۔^① (ماخذ التبیان ۶۲۷/۵۸)



① فی بحوث فی قضايا فقهية معاصرة ۱/ ۶۷..... ثم إن هذه الأوراق النقدية، وإن كان لا يجوز فيها التفاضل، ولكن بيعها ليس بصرف..... فيصح فيها التأجيل عند اختلاف الجنس، قال شمس الأئمة السرخسي رحمه الله تعالى: "إذا اشترى الرجل فلوساً بدرهم ونقد الثمن ولم تكن الفلوس عند البائع، فالبيع جائز الخ" فصار البيع حينئذ بيعاً بثمن مؤجل، وذلك جائز في الأجناس المختلفة..... وفيه أيضاً ۱/ ۹..... ولكن اختلاف الأثمان هذا إنما يجوز ذكرها عند المساومة، وأما عقد البيع فلا يصح إلا إذا اتفق الفريقان على أجل معلوم ولئن معلوم، فلا بد من الجزم بأحد الشقوق المذكورة في المساومة.

پانچواں باب

سونے میں ملاوٹ

اور

کار یگروں کے ساتھ معاملات کی تفصیل

عام طور پر زیورات بیچنے والے تاجر، زیورات خود تیار نہیں کرتے بلکہ کاریگروں سے اجرت پر بنواتے ہیں، اور فروخت کرتے ہیں، جس میں تاجر اور کاریگر کے درمیان مختلف معاملات طے پاتے ہیں جن کا حکم شرعی معلوم کرنا ضروری ہے تاکہ آئندہ اس کے مطابق یہ معاملات انجام پائیں، ان معاملات کی تفصیلات آئندہ ابواب میں آرہی ہیں۔

سونے میں ملاوٹ

سونے کے زیورات بنانے کے لئے خالص سونے میں ایک خاص معین مقدار کسی دوسری دھات کی ملاوٹ ضروری ہے، اس کے بغیر خالص سونا، یا چاندی کے زیورات بنانا تقریباً ناممکن ہیں کیونکہ خالص سونا نرم ہوتا ہے اور نرم سونے کے زیورات نہیں بن سکتے، اس لئے ملاوٹ کرنی پڑتی ہے اور خالص سونے میں ملاوٹ کی خاص شرحیں مقرر ہیں، دکاندار عام طور پر کاریگر کو خالص سونا دیتے ہیں اور اس میں ملاوٹ کی خاص شرح بھی بتاتے ہیں تاکہ وہ اس خاص شرح سے ملاوٹ کا ذمہ دار رہے، اور ملاوٹ کے عمومی معیار دو ہیں۔ ایک عالمی معیار، دوسرا رائج الوقت معیار، یہاں دونوں کی وضاحت مناسب معلوم ہوتی ہے تاکہ معاملہ بے غبار ہو جائے۔

ملاوٹ کا عالمی معیار

ملاوٹ کے عالمی معیار کی نوعیت یہ ہے کہ مثلاً ۲۲ حصہ خالص سونا اور اس کو

زیورات بنانے کے قابل بنانے کے لئے اس میں ۲ حصہ کوئی دوسری دھات ملائی جائے اس کو ۲۲ کیرٹ سونا کہتے ہیں، عالمی معیار کے مطابق ۲۲ حصہ اصل سونا، اور ۲ حصہ کسی دوسری دھات کی ملاوٹ اس قدر معیاری ہے کہ جب کبھی زیور کو پگھلا کر اصل سونا اور دوسری دھات الگ کی جائے گی تو اس میں ۲۲ حصہ اصل سونا ضرور حاصل ہوگا، یہ عالمی معیار کہلاتا ہے، یہاں یہ بات قابل وضاحت ہے کہ ۲ حصہ دوسری دھات میں ٹانکے بھی شامل ہوتا ہے۔

مثلاً کسی زیور پر 18K، کیرٹ کی مہر لگی ہوئی ہو تو عالمی معیار کے مطابق اس میں ۱۸ حصہ خالص سونا اور بقیہ ۶ حصہ دوسری دھات ہوگی، جس میں ٹانکے بھی شامل ہوگا، جب کبھی بھی زیور پگھلا کر سونا پکایا (ریفائن کیا) جائے گا تو اس میں سے ۱۸ حصہ خالص سونا ضرور حاصل ہوگا، اسی طرح 14K اور 9K میں بالترتیب معیار کے مطابق ۲۲ حصوں میں سے ۱۴ حصہ اور ۹ حصہ سونا حاصل ہوگا۔

ملاوٹ کا مقامی معیار

سونے میں ملاوٹ کا مقامی رواج یہ ہے کہ مثلاً ایک تولہ خالص ^① سونے میں ۹ رتی کوئی دوسری دھات (تانبہ اور چاندی) ملائی جاتی ہے، جس کو عام دستور میں بہت معیاری سونا سمجھا جاتا ہے اور اس سونے کے زیور کا بیچنے والا بڑے اعتماد سے زیورات کو بیچتا ہے ایسے سونے کو گئی کا سونا کہا جاتا ہے۔

بعض لوگ ایک تولہ خالص سونے میں ۱۰ رتی کوئی دوسری دھات ملاتے

① خالص سونا وہ کہلاتا ہے جو جدید سائنسی طریقوں سے صاف کیا جاتا ہے اور اس میں کسی بھی قسم کی دوسری دھات کی آمیزش نہیں ہوتی، اس کو ۲۴ کیرٹ کا سونا کہتے ہیں۔ تیزابی سونا وہ کہلاتا ہے جسے مقامی طور پر قدیم طریقوں سے صاف کیا جاتا ہے جس میں کسی قدر دوسری دھات کی ملاوٹ باقی رہتی ہے۔

ہیں اور اس کو بھی گنی کا سونا قرار دیتے ہیں۔

بعض لوگ ایک تولہ تیزابی سونے میں ۹ یا ۱۰ ارتی کوئی دوسری دھات ملاتے ہیں اور اس کو بھی گنی کا سونا قرار دیتے ہیں۔

سوال نمبر ۱:..... مذکورہ صورتوں میں اکثر دوکاندار کاریگروں سے زیورات پر 22K سونے کی مہر لگواتے ہیں، واضح رہے کہ زیورات بنانے میں جو ٹانکہ لگایا جاتا ہے وہ اس ملاوٹ سے علیحدہ ہوتا ہے، اس طرح ملاوٹ اور ٹانکہ دونوں کی موجودگی میں 22K سونے کی مہر استعمال کی جاتی ہے جبکہ 22K سونے کی عالمی معیار کا ان صورتوں سے دور کا بھی کوئی واسطہ نہیں ہے، شرعاً اس کی کیا حیثیت ہے؟

سوال نمبر ۲:..... نیز مذکورہ صورتوں میں بعض دکاندار یا بعض کاریگر اپنی مرضی سے ملاوٹ کی مروجہ صورتوں سے ہٹ کر بھی کچھ اور زیادہ ملاوٹ کر دیتے ہیں اور وہ اس پر بھی 22K سونے کی مہر استعمال کرتے ہیں۔ شرعاً اس کی کیا حیثیت ہے؟

سوال نمبر ۳:..... اور بعض لوگ ملاوٹ کی مذکورہ صورتوں میں 22K کی مہر نہیں لگواتے لیکن فروخت کے وقت خریدار کو کہتے ہیں کہ یہ 22K کا سونا ہے یا یہ بتاتے ہیں کہ یہ گنی سونا ہے اور گنی سونا بتانے کا یہ مطلب ہوتا ہے کہ اس میں ملاوٹ شامل ہے لیکن ملاوٹ کتنی ہے اس کی کوئی وضاحت نہیں کی جاتی، وہ مذکورہ صورتوں میں سے کوئی بھی صورت ہو سکتی ہے، جس میں بہر حال خریدار کو دھوکہ ہوتا ہے۔ شرعاً اس کا کیا حکم ہے؟

جوابات:..... (۱ تا ۳) مذکورہ تینوں صورتوں میں جب سونے میں مقامی

معیار کے مطابق ملاوٹ کی گئی ہے اور وہ سونا جو عالمی معیار کے مطابق قطعاً 22K سونا نہیں ہے تو اس پر کارِ گیر سے عالمی معیار کے مطابق 22K کی مہر لگوانا، اور کارِ گیر کا لگانا یا 22K کی مہر نہ لگوانا، لیکن فروخت کے وقت خریدار کو بتانا کہ یہ سونا 22K کا ہے سراسر جھوٹ اور دھوکہ ہے جو بلاشبہ حرام اور سخت گناہ ہے جس سے ہر تاجر کو بچنا واجب ہے، اور مقامی معیار کے مطابق جس قدر سونے میں ملاوٹ کی گئی ہے اور جس قدر ٹانکہ اس میں استعمال ہوا ہے خریدار پر سودا کرتے وقت اچھی طرح اس کی وضاحت کر دینا ضروری ہے۔

حدیث شریف میں ارشاد ہے:

عن وائلة قال: سمعت رسول الله صلى الله عليه وسلم يقول: من باع عيباً لم يبينه لم يزل في مقت الله او لم تزل الملائكة تلعنه. رواه احمد وابن ماجه و الطبراني في الكبير والحاكم وقال صحيح على شرطهما. (الزواجر: ص/ ۱۹۳)

ترجمہ

حضرت وائلةؓ سے روایت ہے کہ حضور اکرم ﷺ نے فرمایا کہ جس نے عیب دار چیز کو عیب بتلائے بغیر فروخت کیا وہ ہمیشہ اللہ کی ناراضگی میں رہے گا یا فرشتے اس پر ہمیشہ لعنت کرتے رہیں گے۔ (رواہ احمد)

و اخرج الطبراني في الكبير والصغير باسناد جيد و ابن حبان في صحيحه عن ابن مسعود رضى الله عنه

قال قال رسول الله صلى الله عليه وسلم من غشنا
فليس منا، والمكرو الخداع في النار، ورواه
ابوداؤد عن الحسن مرسلًا مختصرًا قال: المكرو
والخدیعة والخبانة في النار۔ راجع الزواجر: ص/ ۱۹۸
ترجمہ

حضرت ابن مسعودؓ سے روایت ہے کہ رسول اللہ ﷺ نے فرمایا کہ
جس نے ہمیں دھوکہ دیا وہ ہم میں سے نہیں، مکرو فریب، دھوکہ
دینے والا جہنم میں ہے، اور ایک روایت میں ہے مکرو فریب،
دھوکہ، اور خیانت جہنم میں ہیں یعنی ایسا کرنے والے جہنم میں
جائیں گے۔ (ابوداؤد)

ملاوٹ کی مروجہ صورتوں کے علاوہ کسی دوسری صورت کو

اختیار کرنے میں خریدار پر مکمل وضاحت کرنا

سوال نمبر ۴:..... بعض لوگ خالص سونے میں عالمی معیار سے ہٹ کر

ملاوٹ کی مروجہ صورتوں میں سے کوئی ایک صورت اختیار کرتے ہیں اور اس پر
عالمی معیار کی مہر نہیں لگواتے، البتہ فروخت کے وقت خریدار پر واضح کر دیتے ہیں
کہ سونے میں اتنی ملاوٹ کی گئی ہے اور ٹانکہ کی جو مقدار شامل ہے وہ بھی واضح
کر دی جاتی ہے مثلاً یہ بتایا جاتا ہے کہ اس زیور میں 14 1/2 آنے والا سونا ہے،
جس میں 1 1/2 آنے ملاوٹ کی گئی ہے اور 11 1/2 آنے فی تولہ ٹانکہ بھی ہے اس
تفصیل کے ساتھ زیور فروخت کرتے ہیں اور جب خریدار یہ زیور واپس فروخت
کرتا ہے تو واپس بیچنے کی صورت میں اتولہ وزن میں سے ۳ آنے وزن کاٹا جاتا

ہے اور ۱۳ آنے تیزابی سونے کی قیمت بازاری بھاؤ سے دی جاتی ہے یعنی بیچتے وقت جو وضاحت کی گئی تھی خریدتے وقت اس کی مکمل پابندی کی جاتی ہے اس وضاحت کے ساتھ زیورات بیچنے کی شرعاً کیا حیثیت ہے؟

جواب:..... سونے یا چاندی کے زیورات کو فروخت کرتے وقت ان میں شامل کی جانے والی ملاوٹ اور ٹانکے کی مقدار خریدار پر واضح کر کے زیورات فروخت کرنا جائز ہے، کیونکہ اس میں خریدار کو کوئی دھوکہ نہیں ہے اور زیورات کی جو بھی صورتحال ہے وہ اس پر واضح کر دی گئی ہے۔

کارگیروں کا ملاوٹ کرنا

سوال:..... خالص سونے میں ملاوٹ کی جو مروجہ صورتیں اور تفصیلات اوپر ذکر کی گئی ہیں ان کو اختیار کرنا، کارگیروں کے لئے شرعاً کیسا ہے، برائے کرم اس پر بھی قدرے تفصیل سے روشنی ڈالیں۔

نیز یہ کہ کارگیر ایک اور صورت بھی اختیار کر لیتے ہیں کہ دکاندار نے زیور بنانے کے لئے ان کو خالص سونا دیا اور ملاوٹ کا معیار بھی بتلا دیا، لیکن کارگیر اپنی آمدنی بڑھانے کے لئے دکاندار کے بتائے ہوئے معیار سے ہٹ کر اپنی مرضی سے کچھ اور زیادہ ملاوٹ کر دیتا ہے، اور اس کو دکاندار سے پوشیدہ رکھتا ہے، ظاہر یہی کرتا ہے کہ اس نے اس میں اسی قدر ملاوٹ کی ہے جتنی کہ دکاندار نے بتائی، اس صورت کا کیا حکم ہے؟

جواب:..... کارگیر کو خالص سونے میں عالمی معیار کے مطابق یا مقامی معیار کے مطابق ملاوٹ کرنا درست ہے کیونکہ زیورات بنانے کے لئے اس قدر

ملاوٹ ناگزیر ہے لیکن خالص سونے میں جس معیار کے مطابق ملاوٹ اور ٹانکھ استعمال کیا گیا ہے اس میں دکاندار اور خریدار کو کسی قسم کا دھوکہ دینا جائز نہیں ہے کاریگر پر فرض ہے کہ پوری احتیاط اور امانت کے ساتھ جس معیار کے مطابق اس نے ملاوٹ کی ہے اس کی پوری وضاحت دکاندار پر اور دکاندار خریدار پر کر دے۔

اور دکانداروں اور کاریگروں کو حتی الامکان خالص سونے کی ملاوٹ میں عالمی معیار یا مقامی معیار کی پابندی کرنی چاہئے، اس سے ہٹ کر نہیں کرنی چاہئے، اس سے بازار میں ان کی ساکھ بنے گی، اعتماد بحال ہوگا جو ایک کاریگر اور تاجر کے لئے بہت قیمتی چیز ہے اور اس میں خیر و برکت بھی ہے جس کا مشاہدہ تجربہ کر کے کیا جاسکتا ہے۔

اور اگر کوئی کاریگر مذکورہ بالا دونوں معیاروں سے ہٹ کر ملاوٹ کرنا ہی چاہتا ہے تو اس شرط کے ساتھ شرعاً اس کی اجازت ہے کہ خالص سونے یا چاندی میں وہ جس قدر بھی ملاوٹ کرے کاریگر اس کو دکاندار پر اور دکاندار اس کو خریدار پر پوری سچائی سے واضح کر دے۔

اس طرح وضاحت کے ساتھ عالمی معیار کی مہر لگانا، یا عالمی معیار کے مطابق اس کو 22K سونا بتانا، یا مقامی معیار سے بڑھ کر ملاوٹ کر کے مقامی معیار کے مطابق اس کو ملاوٹ بتانا، یا دکاندار نے کاریگر کو ملاوٹ کی جو مقدار بتائی تھی کاریگر کا اپنے نفع کی خاطر اس سے زیادہ ملاوٹ کرنا، اس کو دکاندار سے پوشیدہ رکھنا، یہ سب سراسر دھوکہ اور فریب ہے جو اسلام میں حرام و ناجائز ہے۔ اس سلسلے میں مسلمان کے لئے حضور اکرم ﷺ کے وہ ارشادات کافی ہیں جو ملاوٹ

کی مروجہ صورتوں کے ذیل میں گذرے۔

کارِ گیر ہو یا دکاندار، دراصل مسلمان کی تجارت بھی ایک عبادت ہے اگر اسے اللہ تعالیٰ کی رضا کے لئے اللہ تعالیٰ کے بتائے ہوئے طریقوں اور رسول اللہ ﷺ کی دی ہوئی ہدایات کے مطابق کیا جائے تو اس پر بڑے اجر و ثواب اور بلند درجات کی بشارتیں ہیں۔ مثلاً احادیث طیبہ میں ارشاد ہے۔

(۱) عن انسؓ قال: قال رسول الله صلى الله عليه

وسلم: التاجر الصدوق تحت ظلال العرش يوم

القيامة. (الترغيب: ۵۸۵/۳)

ترجمہ

حضرت انسؓ سے مروی ہے کہ نبی کریم ﷺ نے فرمایا: کہ سچ بولنے

والا تاجر قیامت کے دن عرش کے سایہ میں ہوگا۔

(ترغیب)

(۲) عن ابی سعیدؓ: قال رسول الله صلى الله عليه

وسلم: التاجر الصدوق الأمين مع النبيين

والصديقين والشهداء.

(رواہ الترمذی، مشکوٰۃ: ص/۲۴۳)

ترجمہ

سچا امانت دار تاجر نبیوں، صدیقوں اور شہداء کے ساتھ ہوگا۔

(ترمذی)

(۳) ان اطيب الكسب كسب التجار الذين اذا

حدثوا لم يكذبوا، و اذا ائتمنوا لم يخونوا، و اذا

وعدوا لم یخلفوا، و اذا اشتروا لم یذموا، و اذا
باعوا لم یمدحوا، و اذا کان علیہم لم یمطلوا، و اذا
کان لہم لم یعسروا۔ (الترغیب: ۵۸۶/۳)

ترجمہ

۳..... بہترین کمائی ان تاجروں کی کمائی ہے جو جھوٹ نہیں
بولتے، امانت میں خیانت نہیں کرتے، وعدہ خلافی نہیں کرتے،
اور خریدتے وقت اس چیز کی مذمت نہیں کرتے (تاکہ بیچنے والا
قیمت کم کر کے دیدے) اور جب (خود) بیچتے ہیں تو (بہت
زیادہ) تعریف نہیں کرتے (تاکہ زیادہ ملے) اور اگر ان کے
ذمے کسی کا کچھ نکلتا ہو تو ٹال مٹول نہیں کرتے، اور اگر خود ان
کا کسی کے ذمے سے کچھ نکلتا ہو تو وصول کرنے میں تنگ نہیں
کرتے۔ (الترغیب)

زیورات میں کھوٹ ملانے کی حد کا بیان اور کھوٹ والے

زیورات فروخت کرنے کا حکم

سوال:..... سونے کے زیورات میں کھوٹ کتنی مقدار تک صحیح ہے؟ یہ بات
مسلم ہے کہ بغیر کھوٹ کے زیور نہیں بنتا، لیکن اس کی مقدار کے بارے میں کبھی بھی
خریدنے والوں کو صحیح نہیں بتایا جاتا کیا یہ صحیح ہے؟ نیز یہ ملاوٹ اس قدر کاریگری
اور مہارت سے ہوتی ہے کہ بغیر ان زیورات کو توڑے خریدار تو کیا سنا رہی اس
کھوٹ کو نہیں پہچان سکتا اور اس کاریگری میں نصف سونا ہوتا ہے اور نصف کھوٹ

عام طور پر جتنے زیورات بن کر آتے ہیں ان میں سے ہر ایک زیور کے سونے کو چیک نہیں کیا جاتا، بلکہ معاملہ اعتماد پر چلتا رہتا ہے لیکن جب کبھی دوکاندار کو کارِیگر پر بے اطمینانی ہوتی ہے تو وہ زیور میں سونے کے معیار کو چیک کرتا ہے اگر ملاوٹ زیادہ پائی جاتی ہے تو کارِیگر سے فرق کے اعتبار سے سونا طلب کیا جاتا ہے اور یہ فرق صرف اس زیور کے سونے پر طلب نہیں کیا جاتا، جسے چیک کیا گیا ہو بلکہ اس سے پہلے کے بن کر آئے ہوئے تمام زیور پر بھی اسی حساب سے فرق طلب کیا جاتا ہے چاہے کارِیگر گزشتہ پانچ سال سے متواتر کام کر رہا ہو اور معیار پہلی مرتبہ چیک ہوا ہو۔

کسی ایک زیور میں سونے کے معیار کو چیک کرنے پر اگر معیار میں فرق آئے تو اس فرق کی بنیاد پر یہ بات یقینی سمجھ لی جاتی ہے کہ اس کے بنانے والے کارِیگر نے اس سے پہلے کے بنائے ہوئے تمام زیورات میں بھی اسی تناسب سے زیادہ ملاوٹ کی ہے، چاہے اس کارِیگر نے اس سے پہلے کبھی بھی زیادہ ملاوٹ نہ کی ہو، یا اس سے بھی زیادہ ملاوٹ کی ہو۔ پہلے کے بنائے ہوئے زیورات عام طور پر موجود نہیں ہوتے، اس لئے ان زیورات میں صحیح ملاوٹ میں فرق آنے کو اتفاقی امر نہیں سمجھا جاتا بلکہ اس بات کو یقینی سمجھا جاتا ہے کہ جان بوجھ کر اضافی ملاوٹ کی گئی ہے۔

سوال :-..... اس سلسلہ میں قابلِ دریافت بات یہ ہے کہ از روئے شرع ملاوٹ کے معیار میں فرق آنے کی صورت میں کارِیگر سے سونا وصول کرنے کا کیا حکم ہے؟ نیز یہ کہ ملاوٹ کا یہ فرق اس زیور کے وزن پر لیا جاتا ہے جسے چیک کیا

گیا ہے اور ان زیورات کے وزن پر بھی وصول کیا جاتا ہے جو اس کاریگر کے بنائے ہوئے دکان میں موجود ہوں یا دکان پر فروخت ہو چکے ہوں۔

کیا ان تینوں قسم کے زیورات پر کاریگر سے فرق وصول کرنا شرعاً جائز ہے یا نہیں؟ اور اس صورت میں کیا حکم ہوگا جبکہ اس کاریگر کے ہاتھ کے بنے ہوئے زیورات موجود نہ ہوں اور حساب کی تفصیلات بھی محفوظ نہ ہوں، تو کیا صرف سابقہ زیورات کے وزن کا اندازہ کر کے فرق وصول کیا جاسکتا ہے یا نہیں؟

جواب:..... صورت مسئلہ میں اگر کاریگر کو خالص سونا دیا گیا اور اس کو ملاوٹ کا معیار بتا دیا گیا اور اس کے بعد جب زیور کو چیک کیا گیا تو اس میں اس شرح سے زیادہ ملاوٹ تھی تو اس کا مطلب یہ ہے کہ کاریگر نے زائد سونا اپنے پاس رکھا جبکہ یہ سونا دکاندار کی امانت تھی۔ اس لئے اس صورت میں اس سے زائد سونا لینا جائز ہے لیکن یہ صرف اسی زیور کی حد تک ہے جس کو چیک کیا گیا ہے جس زیور کو چیک نہیں کیا گیا اس کو چیک کئے گئے زیور پر قیاس کر کے اس کا فرق وصول کرنا جائز نہیں ہے لہذا جو زیورات فروخت ہو چکے ہیں یا دکان میں ہیں لیکن ان کو چیک نہیں کیا گیا تو ان کا یہ حکم نہیں ہے۔

ہاں اگر کاریگر خود اقرار کرے کہ میں نے ان زیورات میں بھی اسی شرح سے زیادہ ملاوٹ کی تھی تو اس کا اقرار اس کے خلاف حجت ہوگا اس صورت میں جتنے زیورات کے بارے میں وہ اقرار کرے گا ان زیورات کا فرق اس سے لینا جائز ہے اور یہ فرق دکاندار کو خود رکھنا جائز نہیں بلکہ جن لوگوں کو زیورات فروخت کئے گئے ہیں ان کو زیور کے وزن کے حساب سے دینا لازم ہے۔ جن گاہکوں کا علم

عام طور پر جتنے زیورات بن کر آتے ہیں ان میں سے ہر ایک زیور کے سونے کو چیک نہیں کیا جاتا، بلکہ معاملہ اعتماد پر چلتا رہتا ہے لیکن جب کبھی دوکاندار کو کاریگر پر بے اطمینانی ہوتی ہے تو وہ زیور میں سونے کے معیار کو چیک کرتا ہے اگر ملاوٹ زیادہ پائی جاتی ہے تو کاریگر سے فرق کے اعتبار سے سونا طلب کیا جاتا ہے اور یہ فرق صرف اس زیور کے سونے پر طلب نہیں کیا جاتا، جسے چیک کیا گیا ہو بلکہ اس سے پہلے کے بن کر آئے ہوئے تمام زیور پر بھی اسی حساب سے فرق طلب کیا جاتا ہے چاہے کاریگر گزشتہ پانچ سال سے متواتر کام کر رہا ہو اور معیار پہلی مرتبہ چیک ہوا ہو۔

کسی ایک زیور میں سونے کے معیار کو چیک کرنے پر اگر معیار میں فرق آئے تو اس فرق کی بنیاد پر یہ بات یقینی سمجھ لی جاتی ہے کہ اس کے بنانے والے کاریگر نے اس سے پہلے کے بنائے ہوئے تمام زیورات میں بھی اسی تناسب سے زیادہ ملاوٹ کی ہے، چاہے اس کاریگر نے اس سے پہلے کبھی بھی زیادہ ملاوٹ نہ کی ہو، یا اس سے بھی زیادہ ملاوٹ کی ہو۔ پہلے کے بنائے ہوئے زیورات عام طور پر موجود نہیں ہوتے، اس لئے ان زیورات میں صحیح ملاوٹ میں فرق آنے کو اتفاقی امر نہیں سمجھا جاتا بلکہ اس بات کو یقینی سمجھا جاتا ہے کہ جان بوجھ کر اضافی ملاوٹ کی گئی ہے۔

سوال :-..... اس سلسلہ میں قابل دریافت بات یہ ہے کہ از روئے شرع ملاوٹ کے معیار میں فرق آنے کی صورت میں کاریگر سے سونا وصول کرنے کا کیا حکم ہے؟ نیز یہ کہ ملاوٹ کا یہ فرق اس زیور کے وزن پر لیا جاتا ہے جسے چیک کیا

گیا ہے اور ان زیورات کے وزن پر بھی وصول کیا جاتا ہے جو اس کاریگر کے بنائے ہوئے دکان میں موجود ہوں یا دکان پر فروخت ہو چکے ہوں۔

کیا ان تینوں قسم کے زیورات پر کاریگر سے فرق وصول کرنا شرعاً جائز ہے یا نہیں؟ اور اس صورت میں کیا حکم ہوگا جبکہ اس کاریگر کے ہاتھ کے بنے ہوئے زیورات موجود نہ ہوں اور حساب کی تفصیلات بھی محفوظ نہ ہوں، تو کیا صرف سابقہ زیورات کے وزن کا اندازہ کر کے فرق وصول کیا جاسکتا ہے یا نہیں؟

جواب:..... صورتِ مسئلہ میں اگر کاریگر کو خالص سونا دیا گیا اور اس کو ملاوٹ کا معیار بتا دیا گیا اور اس کے بعد جب زیور کو چیک کیا گیا تو اس میں اس شرح سے زیادہ ملاوٹ تھی تو اس کا مطلب یہ ہے کہ کاریگر نے زائد سونا اپنے پاس رکھا جبکہ یہ سونا دکاندار کی امانت تھی۔ اس لئے اس صورت میں اس سے زائد سونا لینا جائز ہے لیکن یہ صرف اسی زیور کی حد تک ہے جس کو چیک کیا گیا ہے جس زیور کو چیک نہیں کیا گیا اس کو چیک کئے گئے زیور پر قیاس کر کے اس کا فرق وصول کرنا جائز نہیں ہے لہذا جو زیورات فروخت ہو چکے ہیں یا دکان میں ہیں لیکن ان کو چیک نہیں کیا گیا تو ان کا یہ حکم نہیں ہے۔

ہاں اگر کاریگر خود اقرار کرے کہ میں نے ان زیورات میں بھی اسی شرح سے زیادہ ملاوٹ کی تھی تو اس کا اقرار اس کے خلاف حجت ہوگا اس صورت میں جتنے زیورات کے بارے میں وہ اقرار کرے گا ان زیورات کا فرق اس سے لینا جائز ہے اور یہ فرق دکاندار کو خود رکھنا جائز نہیں بلکہ جن لوگوں کو زیورات فروخت کئے گئے ہیں ان کو زیور کے وزن کے حساب سے دینا لازم ہے۔ جن گاہکوں کا علم

نہ ہو سکے ان کا سونا ان کی طرف سے صدقہ کیا جائے۔ اور جن کے بارے میں اقرار نہ کرے تو اس سے قسم لی جاسکتی ہے کہ اس نے طے شدہ شرح سے زیادہ ملاوٹ نہیں کی اگر وہ قسم کھا کر کہہ دے کہ میں نے زیادہ ملاوٹ نہیں کی تو وہ بری الذمہ ہوگا۔

سوال نمبر ۲:..... اوپر کے معاملات میں دوکاندار کی طرف سے کاریگر کو

خالص سونا دینے کے احوال لکھے گئے ہیں، لیکن بعض مرتبہ دوکاندار کی جانب سے کاریگر کو ملاوٹ شدہ سونا بھی دیا جاتا ہے اور ملاوٹ کا معیار بھی اس پر واضح کر دیا جاتا ہے، کاریگر سونا وصول کرتے وقت اس کے معیار پر کوئی اعتراض نہیں کرتا اور زیور تیار کر کے دیدیتا ہے۔ اگر کبھی دوکاندار اس زیور کو پکوا کر یا ریفائن کروا کر چیک کرتا ہے اور بتائے ہوئے معیار سے زیادہ ملاوٹ پاتا ہے تو کاریگر سے اس کا فرق وصول کرنا چاہتا ہے اس موقع پر اکثر کاریگر فرق کی ذمہ داری قبول کرنے سے انکار کر دیتا ہے، اور عذر یہ پیش کرتا ہے کہ دوکاندار نے ملاوٹ شدہ سونا دیا تھا، لہذا میں اس فرق کا ذمہ دار نہیں ہوں۔

واضح ہو کہ سونا لیتے وقت کاریگر نے ملاوٹ شدہ سونے کے معیار پر کوئی اعتراض نہیں کیا تھا، نیز یہ کہ بنانے کے دوران چھلائی اور کٹائی کے مراحل میں بھی سونے کے معیار کا کچھ اندازہ ہو جاتا ہے پھر بھی وہ کوئی اعتراض نہیں کرتا، ایسی صورت میں اس کے انکار کا، اور فرق دینے سے بری الذمہ ہونے کا کیا حکم ہے؟

جواب ۲:..... اس صورت میں دوکاندار دعویٰ کر رہا ہے اور کاریگر انکار کر

رہا ہے لہذا اگر دوکاندار کے پاس ایسے دو گواہ ہوں جو یہ کہہ دیں کہ ہمارے سامنے دوکاندار نے سونے میں اتنی ملاوٹ کی تھی اور پھر اسی حالت میں کاریگر

کے حوالہ کیا تھا تو کاریگر سے وہ فرق درج بالا تفصیل کے مطابق لینا جائز ہے لیکن اگر دکاندار کے پاس اس طرح کے گواہ نہ ہوں جیسا کہ ظاہر یہی ہے تو اس صورت میں کاریگر سے قسم لی جائیگی اگر وہ قسم کھالے تو بری ہوگا اور اگر انکار کر دے تو ذمہ دار ہوگا اور اگر اقرار کر لے تو جتنے زیورات کے بارے میں اقرار کرے تو ان زیورات کے فرق کو اس سے لینا جائز ہے پھر اس فرق میں وہی تفصیل ہے جو اوپر بیان ہوئی۔



چوتھا باب

خام سونے اور چاندی
کے
ادھار معاملات

ٹانکھ کا استعمال

زیورات بنانے کے دوران ایک مرحلہ یہ آتا ہے کہ سونے سے بنائے ہوئے سونے کے مختلف ٹکڑے جنہیں جوڑ کر سنار زیور تیار کرتا ہے انہیں جوڑنے کے لئے ٹانکھ استعمال ہوتا ہے جو کہ ضروری ہے کیونکہ بغیر ٹانکے کے سونے کے زیورات کے یہ مختلف حصے آپس میں نہیں جڑ سکتے، مثلاً زیور میں مختلف پھول، پیتاں الگ الگ بنائی جاتی ہیں، مختلف کنڈے موقع بہ موقع چپکائے جاتے ہیں جیسے مثلاً چوڑی کے ۲ سرے باہم ملا کر جوڑے جاتے ہیں جس کے لئے ٹانکھ استعمال ہوتا ہے۔

ٹانکھ کی حقیقت اور اس کی قسمیں

ٹانکھ اس سونے یا اس دھات کو کہتے ہیں جو زیور کے سونے سے پہلے پکھل جائے اور دو ٹکڑوں کو آپس میں جوڑ دے، اور اس کی دو قسمیں ہیں۔

۱..... ایک ٹانکھ وہ کہلاتا ہے جو سونے سے تیار کیا جاتا ہے جس میں چاندی اور تانبہ کی ایک خاص مقدار سونے میں شامل کی جاتی ہے، مثلاً ایک تولہ سونے میں ۶ ماشہ چاندی اور ۶ ماشہ تانبہ ملایا جاتا ہے اس طرح کل دو تولہ ٹانکھ حاصل ہو جاتا ہے، اس قسم میں عموماً آدھی مقدار سونے کی اور آدھی مقدار دوسری دھاتوں کی ہوتی ہے جیسا کہ مثال سے واضح ہے۔

۲..... دوسری قسم کا ٹانکھ ”کاڈمیم“ کا ٹانکھ کہلاتا ہے، کاڈمیم ایک خاص قسم کی دھات ہے جس کی تھوڑی سی مقدار سونے میں ملانے سے حسب ضرورت ٹانکھ

حاصل ہو جاتا ہے مثلاً ایک تولہ ملاوٹ شدہ سونے میں $1\frac{1}{2}$ ماشہ کا ڈمیٹ ملا یا جاتا ہے اور ٹانکہ بن جاتا ہے، یہ اعلیٰ قسم کا ٹانکہ کہلاتا ہے کیونکہ اس میں کا ڈمیٹ دھات کی ملاوٹ بہت کم ہوتی ہے اور جس قدر ہوتی ہے تیاری کے دوران اس میں سے بھی کچھ مقدار اڑ جاتی ہے اور برائے نام باقی رہتی ہے۔

ٹانکہ کی مرؤجہ صورتحال

عام طور پر ایک تولہ سونے کے زیور میں ایک ماشہ پہلی قسم کا ٹانکہ لگانے کا دستور ہے اس قدر ٹانکہ استعمال کرنے کی ضرورت ہو یا نہ ہو، کاریگر اتنی مقدار میں ٹانکہ ہر زیور میں عموماً لگا دیتے ہیں حالانکہ بعض اوقات ایک تولہ سونے کے زیور میں ۲ یا ۳ رتی ٹانکہ بھی کافی ہوتا ہے، مگر پھر بھی تول کر ایک ماشہ ٹانکہ پورا لگا دیا جاتا ہے اور اس طرح ایک ماشہ ٹانکہ لگانے اور لگوانے کو معیوب نہیں سمجھا جاتا، خواہ وہاں ایک ماشہ ٹانکہ سے کم لگانے سے بھی ضرورت پوری ہو جاتی ہو بلکہ اس قدر ٹانکہ لگانا معیار کے مطابق سمجھا جاتا ہے۔

نیز واضح رہے کہ ایک ماشہ ٹانکہ استعمال کرنے کا بڑا سبب یہ بھی ہے کہ زیور بنائی کی اجرت اور چھپیجت کے معاملات جو دوکاندار اور کاریگر کے مابین طے ہوتے ہیں ان میں ٹانکہ کا پہلو مد نظر ہوتا ہے۔

کیونکہ زیور بنانے میں کاریگر کی ایک اجرت ہوتی ہے دوسرے اس کو ٹانکہ لگانے کی صورت میں سونا بچتا ہے یعنی کاریگر کے ٹانکہ کے وزن کے بدلہ میں دوکاندار کی طرف سے سونا ملتا ہے اب اگر ایک ماشہ سے کم ٹانکہ لگایا، تو اس کو کم

سونا بچے گا جس کے لئے وہ زیادہ اجرت کا مطالبہ کرے گا تاکہ اس کی وہ آمدنی مکمل ہو جائے جو اس کو ایک ماشہ ٹانکہ لگانے پر ملتی۔ اور نیز ایک ماشہ سے کم ٹانکہ استعمال کرنے میں ہر ایک زیور کا الگ انداز سے معاملہ کرنا پڑے گا جس میں بہت سی مشکلات ہوں گی، اس لئے عام طور پر ایک تولہ زیور میں ایک ماشہ ٹانکہ استعمال کرنا رائج ہے۔

بلا ضرورت زائد ٹانکہ لگانے پر دوکاندار اور کارِ گیر

کے رضامند ہونے کی شرعی حیثیت

اس سلسلے میں دریافت یہ کرنا ہے کہ:

سوال:..... جب ایک تولہ سونے کے زیور میں ایک ماشہ ٹانکہ سے کم کی ضرورت ہو اور کارِ گیر پورا ایک ماشہ استعمال کر لے، جبکہ دوکاندار بھی بلا ضرورت ایک ماشہ ٹانکہ لگانے پر اس لئے راضی ہے کہ اس کو زیورات بنوانے کی اجرت زیادہ نہ دینی پڑے، اور کارِ گیر اس لئے ضرورت سے زیادہ ٹانکہ لگا رہا ہے کہ زائد ٹانکہ اس کی آمدنی کا ایک حصہ ہے، اس طرح دوکاندار اور کارِ گیر دونوں دستور کے مطابق بلا ضرورت بھی زائد ٹانکہ لگانے پر رضامند ہیں۔ شرعاً اس کا کیا حکم ہے؟

جواب:..... جب دوکاندار ایک تولہ سونے میں ایک ماشہ ٹانکہ لگوانے پر راضی ہے تو کارِ گیر کو ایک تولہ سونے میں ایک ماشہ ٹانکہ لگانا جائز ہے، البتہ دوکاندار اپنے گاہک کو یہ زیور فروخت کرے تو اسے یہ بتانا چاہئے کہ اس میں ایک ماشہ سونے کے بجائے ایک ماشہ ٹانکہ شامل ہے یہ بتانا چاہے زبانی ہو یا

تحریری، تاہم اس صورت میں کاریگر کے پاس جو سونا بچا ہے، وہ اصولی طور پر دکاندار کا ہے، اس کو واپس کرنا ضروری ہے، البتہ اگر دکاندار اور کاریگر میں یہ بات پہلے سے طے ہو کہ جو سونا بچے گا وہ کاریگر کا ہوگا تو اس صورت میں یہ بچا ہوا سونا کاریگر کی اجرت کا حصہ ہوگا، اور یوں سمجھا جائے گا کہ کاریگر کی اجرت کچھ نقد رقم اور بچے ہوئے سونے کا مجموعہ ہے، البتہ اس صورت میں یہ ضروری ہے کہ ٹانکے کی مقدار پہلے سے مقرر کی جائے، تاکہ اترے ہوئے سونے کی مقدار معلوم ہو سکے، اور اجرت کا ایک حصہ مجہول نہ رہے۔

بلا ضرورت زائد ٹانکے لگا کر خریدار پر ظاہر نہ کرنا

سوال:..... ٹانکے کے استعمال کی ایک صورت یہ بھی ہوتی ہے کہ کاریگر ایک تولہ سونے کے زیور میں ایک ماشہ ٹانکے سے زیادہ مقدار میں بلا ضرورت ٹانکے استعمال کر لیتا ہے محض اپنی آمدنی بڑھانے کے لئے اور پھر وہ اس کو ظاہر بھی نہیں کرتا بلکہ ایک تولہ میں ایک ماشہ ٹانکے ہی کہہ کر زیورات دیتا ہے۔ ایسا کرنے کا کیا حکم ہے؟

نیز یہ کہ اگر دوکاندار کاریگر کو ایسا کرنے کے لئے کہے، یا دونوں باہم مل کر اپنی آمدنی کے خاطر یہ ٹانکے لگوائیں، اور بغیر بتائے فروخت کریں تو کیا حکم ہے؟

جواب:..... یہ سراسر جھوٹ اور دھوکہ ہے جو کاریگر اور دوکاندار دونوں کے لئے حرام ہے البتہ اگر دوکاندار اور کاریگر دونوں اس پر راضی ہوں تو ایک ماشہ سے زیادہ مقدار میں ٹانکے لگانا بھی جائز ہے لیکن گاہک کو فروخت کرتے وقت اس کی وضاحت کرنا ضروری ہے۔

دکاندار کی ہدایت کے خلاف زائد ٹانگہ استعمال کرنے

پر کاریگر سے تاوان لینا

سوال:..... اگر کاریگر دوکاندار کی ہدایت کے خلاف ایک تولہ سونے کے زیور میں ایک ماشہ سے زیادہ ٹانگہ استعمال کرے مثلاً $1\frac{1}{2}$ یا 2 ماشہ اور وہ بعد میں کسی وقت اس زیور کی جانچ پڑتال میں ثابت ہو جائے تو اس کا تاوان کاریگر سے لینا دوکاندار کے لئے جائز ہے یا نہیں؟

جواب:..... اس صورت میں دوکاندار کے لئے کاریگر سے تاوان لینا

جائز ہے۔^①

ٹانگوں کا استعمال

جیسا کہ اوپر ذکر کیا گیا ہے کہ ٹانگہ کی دو قسمیں ہیں، ایک اعلیٰ درجہ کا جس کو کاڈمیم کا ٹانگہ کہتے ہیں، اور دوسرا ادنیٰ درجہ کا ٹانگہ جس میں دیگر دھات کی ملاوٹ زیادہ ہوتی ہے فی الحال بازار میں ادنیٰ قسم کا ٹانگہ زیادہ استعمال ہوتا ہے اور کاڈمیم کا ٹانگہ کم استعمال ہوتا ہے تاہم سست رفتاری سے اس کا استعمال بھی بڑھ رہا ہے، لیکن جس رفتار سے اس ٹانگے کا رواج ہونا چاہئے وہ کم ہے حالانکہ اعلیٰ قسم کے ٹانگے کے استعمال میں زیور میں سونے کا معیار صحیح رہتا ہے اور عالمی معیار کے قریب تر ہو جاتا ہے اور اس قسم کے زیور استعمال کے بعد فروخت کرنے میں خریدار کو بھی معقول قیمت

① فی الدر المختار: (۴۲/۶) و ضمن بصبغہ اصفر و قد امر باحمر قیمة ثوب ابیض

و ان شاء المالك اخذه اعطاه ما زاد الصبغ فيه ولا اجر له.

اس کے عوض میں مل جاتی ہے جبکہ جس زیور میں ادنیٰ قسم کا ٹانکہ لگایا گیا ہو اس زیور کو استعمال کرنے کے بعد فروخت کرنے میں خریدار کو ٹانکہ کٹنے کی وجہ سے کافی کم قیمت ملتی ہے جس میں اس کا خاصا نقصان ہو جاتا ہے۔

اس مذکورہ صورتِ حال کی روشنی میں مندرجہ ذیل سوالات کی وضاحت مطلوب ہے۔

اعلیٰ درجہ کے ٹانکہ کی موجودگی میں ادنیٰ درجے کا ٹانکہ استعمال کرنا سوال:..... اعلیٰ درجہ کے ٹانکہ کی موجودگی میں ادنیٰ درجہ کا ٹانکہ استعمال کرنے کی شرعاً کیا حیثیت ہے؟

جواب:..... جواب سے پہلے ایک اصول سمجھ لیں۔ اس کی مدد سے بہت سے سوالات کا حل خود بخود معلوم ہو جائیگا، وہ اصول یہ ہے کہ فروخت کرنے سے پہلے سونا دوکاندار کی ملکیت ہے وہ اس میں ہر جائز تصرف کر سکتا ہے، چنانچہ وہ اعلیٰ و ادنیٰ ہر قسم کا ٹانکہ اس میں لگوا سکتا ہے، اور اس میں حسبِ خواہش ملاوٹ بھی کر سکتا ہے لیکن جب گاہک کو فروخت کریگا تو اس کی وضاحت ضروری ہے کہ اس میں ٹانکہ اور کھوٹ کس مقدار میں شامل ہے زیادہ ملاوٹ شدہ سونے کو خالص یا اعلیٰ درجہ کا معیاری سونا ظاہر کر کے بیچنا جائز نہیں۔ یہ دھوکہ ہے جو حرام ہے۔

اس اصول کے پیش نظر دوکاندار کو اعلیٰ درجہ کے ٹانکہ ہونے کے باوجود ادنیٰ درجہ کا ٹانکہ استعمال کرنا اور کروانا جائز ہے لیکن فروخت کرتے وقت خریدار پر یہ وضاحت ضروری ہوگی کہ اس میں ادنیٰ درجہ کا ٹانکہ استعمال ہوا ہے یا اعلیٰ

درجہ کا، لہذا ادنیٰ درجہ کو اعلیٰ کا تائید کر دیکر پہننا جائز نہیں البتہ اگر گاہک ادنیٰ درجہ کے ٹانکے کا علم ہونے کے باوجود سونا خرید لے تو جائز ہے۔

اعلیٰ درجہ کا ٹانکے استعمال کرنے کی صورت میں کاریگر کے مطلوبہ نفع کے حصول کے لئے دو حل

سوال:..... اعلیٰ قسم کا ٹانکے استعمال کرنے میں کاریگر کا وہ نفع جو ادنیٰ قسم کے ٹانکے میں ہوا کرتا تھا بند ہو گیا تو اس کا حل بعض دوکانداروں نے یہ اختیار کیا کہ کاریگر کی مزدوری اور چھہجٹ بڑھادی، اس طرح سے سونے کا معیار بھی باقی رہا اور کاریگر کو مطلوبہ آمدنی بھی حاصل ہو گئی، اس حل کی شرعاً کیا حیثیت ہے؟

بعض لوگوں نے اس میں دوسرا طریقہ اختیار کیا ہے انہوں نے ٹانکے اعلیٰ قسم کا استعمال کیا ہے لیکن ادنیٰ قسم کے ٹانکے سے جو آمدنی ہوتی تھی اس کے بقدر سونے میں ملاوٹ بڑھادی، اس طرح انہیں اپنی مطلوبہ آمدنی حاصل ہو گئی، اور ٹانکے بھی اعلیٰ قسم کا استعمال ہو گیا لیکن سونے کا معیار باقی نہ رہا، ایسا کرنا شرعاً کیسا ہے؟

جواب:..... کاریگر کے مطلوبہ نفع کے لئے مزدوری اور چھہجٹ بڑھانا درست ہے، اس صورت میں چھہجٹ بھی مزدوری کا حصہ ہے، اور چھہجٹ میں اگرچہ کچھ جہالت ہے لیکن باعث نزاع نہ ہونے کی وجہ سے اجرت بن سکتی ہے۔^① لیکن اس مقصد کو حاصل کرنے کے لئے سونے میں زیادہ ملاوٹ کرنا مالک کی اجازت کے بغیر ناجائز ہے اور اگر مالک کی اجازت سے کی

① فی الشامیہ: (۵۳/۶) أن العادة لما جرت بالتوسعة على الظئر شفقة على الولد لم تكن الجهالة مفضية الى النزاع والجهالة ليست بممانعة لذاتها بل لكونها مفضية الى النزاع.

گئی ہے تو جائز ہے لیکن فروخت کرتے وقت گاہک کو بتانا ضروری ہے کہ اس میں اتنی ملاوٹ ہے۔

آمدنی پورا کرنے کے لئے سونے میں ملاوٹ کرنا

سوال:..... ٹانکہ کی جو ضرورت اوپر لکھی گئی ہے اب یہ ضرورت مشینوں کے ذریعہ زیورات کی ڈھلائی سے تقریباً ختم ہو چکی ہے اس میں سونے کے مختلف ٹکڑے بغیر کسی ٹانکہ کے خود بخود جڑ جاتے ہیں اور ٹانکہ کا استعمال نہ ہونے یا برائے نام ہونے کی وجہ سے کاریگروں کی جو آمدنی کم ہوئی اس کو پورا کرنے کے لئے سونے میں کسی قدر ملاوٹ بڑھادی جاتی ہے، اس ملاوٹ سے بھی سونے کا معیار باقی نہیں رہتا، شرعاً اس کی کیا حیثیت ہے؟

جواب:..... اگر مالک کی اجازت سے ملاوٹ کی گئی ہے تو گو جائز ہے مگر فروخت کرتے وقت اس کی وضاحت ضروری ہے کہ اس میں اتنی ملاوٹ ہے تاکہ خریدار کو کوئی دھوکہ نہ ہو، کیونکہ دھوکہ دینا حرام ہے۔ اور بہتر ہے کہ اس صورت میں کاریگر کی اجرت بڑھادی جائے، سونے میں ملاوٹ نہ کی جائے تاکہ دھوکے کا احتمال ہی نہ رہے، اور سونے کا معیار بھی باقی رہے۔



چہرہ چمکنا

حضرت ابو ہریرہ رضی اللہ عنہ سے مروی ہے کہ نبی کریم ﷺ نے ارشاد فرمایا:
جو شخص تین جذبوں سے رزق حلال کا طلبگار ہو۔

(۱)..... سوال سے بچنے کے لئے۔

(۲)..... اپنے اہل و عیال کی ضروریات زندگی پوری کرنے کے لئے۔

(۳)..... اپنے پڑوسیوں سے (حسن سلوک) اور نرمی کے لئے۔

تو اللہ تعالیٰ قیامت کے روز اسے اس طرح اٹھائیں گے کہ اس کا چہرہ
چودھویں رات کے چاند کی طرح ہوگا۔ اور جو شخص دنیا میں سے حلال
کی طلب (درج ذیل تین جذبوں سے) کرے:

(۱)..... محض مال بڑھانے کا شوق ہو

(۲)..... ریاکاری مقصود ہو

(۳)..... دوسروں پر فخر کرنا مقصود ہو

تو وہ اللہ پاک کے سامنے ہوگا تو اللہ پاک اس پر ناراض ہوں گے۔

(شعب الایمان، مشکوٰۃ)



ساتواں باب

کارِ یگر اور دوکاندار کے درمیان
سونے کے لین و دین کے مسائل کی تفصیل

زیورات کی تیاری

زیورات بنوانے کے لئے دوکاندار کارِ گیر کو خالص سونا دیتا ہے اور کارِ گیر اس سے دوکاندار کی ہدایت کے مطابق زیور تیار کر کے دیتا ہے اور زیورات کی تیاری کے لئے دوکاندار چند باتوں کا اہتمام کرتا ہے۔

(الف) خالص سونا دیتا ہے۔

(ب) ملاوٹ کی شرح بتا دیتا ہے۔

(ج) جتنے وزن کے زیورات مطلوب ہیں اس سے زیادہ وزن کا خالص سونا دیتا ہے تاکہ مطلوبہ وزن کے زیورات اس سونے سے تیار ہو سکیں، زیورات کے وزن کے برابر خالص سونا دینے سے مطلوبہ وزن کے زیورات نہیں بن سکتے، کیونکہ مطلوبہ وزن کے زیورات بنانے کے لئے زائد سونے کا استعمال ناگزیر ہے اس کے بغیر زیور نہیں بن سکتا، اگر دوکاندار زائد وزن کا سونا کارِ گیر کو نہ دے سکے تو مجبوراً کارِ گیر اسی سونے میں زائد سونا اپنے پاس سے شامل کرتا ہے اور مطلوبہ وزن کے زیورات دوکاندار کو فراہم کرتا ہے۔

واضح رہے کہ کارِ گیر دوکاندار کی ہدایت کے مطابق جو زیورات تیار کرتا ہے وہ عام طور پر اندازے سے تیار کرتا ہے جس کی وجہ سے زیورات کا وزن ٹھیک ٹھیک وہ نہیں آتا، جو دوکاندار نے بتلایا تھا، کچھ کم اور کبھی کچھ زیادہ ہو جاتا ہے اور کبھی کبھار کارِ گیر نے بہت توجہ دی تو مطلوبہ وزن بھی ٹھیک ٹھیک حاصل ہو جاتا ہے سونے اور زیور کے لین و دین کی ایک مثال درج ہے۔

مثال

دوکاندار کا سونا دینا کارِیگر سے تیار زیورات لینا

خالص سونا دیا = 100-000 گرام ملاوٹ شدہ سونے کے

ملاوٹ بتلائی = 9-000 گرام زیور کا وزن آیا 72-000

کل وزن نام میں لکھا = 109-000 گرام کام کی نوعیت کے

اعتبار سے چھہجٹ بنی = 5-000

77.000=

باقی سونا کارِیگر کے پاس بچا = 32.000

109-000=

(نوٹ) مثال مذکور میں کارِیگر کے پاس جو زائد سونا ۳۲ گرام ملاوٹ شدہ

بچا ہے، دوکاندار اس کے بدلے میں کارِیگر سے ملاوٹ کا ۳ گرام وزن کم کر کے،

۲۹ گرام خالص سونا وصول کرتا ہے۔ واضح ہو کہ تمام معاملات دوکاندار اور کارِیگر

کے درمیان باقاعدہ اجرت کی بنیاد پر طے پاتے ہیں اور معاملہ کے اختتام پر

اجرت کا لین و دین ہوتا ہے۔

مذکورہ بالا صورتحال کے متعلق چند سوالات درج ذیل ہیں:

خالص سونا دیکر ملاوٹ والا سونا لینا

سوال:..... دوکاندار خالص سونا کارِیگر کے سپرد کرتا ہے اور وہ دوکاندار کی ہدایت

کے مطابق ملاوٹ کر کے زیورات تیار کرتا ہے، اور دوکاندار کے حوالے کرتا ہے، اور

دوکاندار اسی وقت حساب کر کے جو سونا کارِیگر کے پاس زائد بچا ہے، چھہجٹ کاٹ کر

باقی کے بدلے میں خالص سونا وصول کر لیتا ہے۔ شرعاً اس کی کیا حیثیت ہے؟

اس میں یہ پہلو خاص طور پر قابل غور ہے کہ دوکاندار نے خالص سونا کاریگر کو دیا تھا، اور اس میں کچھ ملاوٹ شامل کروائی تھی، اب آخر میں زائد ملاوٹ شدہ سونا جو کاریگر کے پاس بچا ہے اس کے بدلے میں خالص سونا وصول کرتا ہے اس میں کوئی قباحت تو نہیں جبکہ یہ معاملہ باہمی رضامندی سے ہوتا ہے۔

جواب:..... مطلوبہ زیور تیار کرنے کے بعد جو سونا کاریگر کے پاس بچ گیا ہے دوکاندار کو اختیار ہے کہ وہ اپنی امانت بعینہ واپس لے لے یا باہمی رضامندی سے اس کے بدلے خالص سونا لے لے، لیکن خالص سونا لینے کی صورت میں یہ سونے کی سونے سے بیچ صرف ہوگی، جس میں یہ شرط ہے کہ دونوں طرف وزن برابر ہو اور ایک ہی مجلس میں دوکاندار اور کاریگر اپنے اپنے سونے پر قبضہ کر لیں (جس کی صورت یہ ہے کہ کاریگر بچا ہوا سونا مجلس عقد میں لیکر آجائے اور سودا طے ہوتے ہی اس پر دوبارہ قبضہ کر لے، اور دوکاندار خالص سونے پر قبضہ کر لے) اگر اس طرح کرنا دشوار ہو تو اس کی متبادل آسان اور جائز صورت یہ ہے کہ بچے ہوئے سونے کے بدلے بجائے سونا لینے کے پیسے لینا طے کر لیں، اس صورت میں جو بھی قیمت باہمی رضامندی سے طے ہو جائے، جائز ہے اور اس میں ایک ہی مجلس میں سونے اور پیسوں پر قبضہ بھی ضروری نہیں بلکہ ان میں سے کسی ایک پر قبضہ کافی ہے۔ ❶

❶ فی الشامیہ: (۵/۲۵۹) ولواشتری المودع الودیعة الدراهم بدنانیر وافترقا قبل ان یجدد المودع قبضاً فی الودیعة بطل الصرف بخلاف المغصوبة لأن قبض الغصب ینوب عن قبض الشراء بخلاف الودیعة.

خالص سونے کا ملاوٹ والے سونے سے متبادلہ نقد نہ ہونا
 سوال:..... دوسری صورت یہ ہوتی ہے کہ کاریگر زائد بچا ہوا سونا، اسی
 وقت نہیں دیتا، جس وقت اس نے زیورات بنا کر دوکاندار کو دیئے ہوں بلکہ وہ
 چھیجت چھوڑ کر باقی سونے کے بدلے میں خالص سونا ایک دو روز کے
 بعد دینے کا وعدہ کرتا ہے، اس میں دونوں طرف سونا ہے ایک دوکاندار کا
 زائد سونا ہے جو کاریگر کے پاس ہے اور کاریگر اس کے بدلے میں اپنے پاس
 سے دوسرا خالص سونا دیتا ہے اس طریقہ سے سونے کا متبادلہ ہاتھ در ہاتھ نہیں
 ہوتا۔ اس میں شرعاً کیا حکم ہے؟

جواب:..... اس صورت میں کاریگر جو بچے ہوئے سونے کے بدلے
 میں خالص سونا دینے کا وعدہ کر رہا ہے، تو اس وقت بیع نہیں ہے بلکہ وہ وعدہ بیع
 ہے جس میں دونوں طرف سے قبضہ ضروری نہیں، ہاں جس وقت کاریگر سونا ادا
 کریگا، اس وقت بیع ہوگی، اس وقت دونوں جانب سونے کا برابر ہونا اور ایک
 ہی مجلس میں دونوں طرف سے قبضہ کرنا ضروری ہوگا، البتہ بیع سے پہلے بچا ہوا
 سونا اس کے پاس امانت ہے، اور بیع سے پہلے اس میں تصرف جائز نہیں، الا یہ
 کہ اسے باہمی رضامندی سے قرض بنا لیا جائے، پھر بیع کے بجائے قرض کے
 احکام جاری ہوں گے، جس میں وزن میں برابر ہونا تو ضروری ہے، لیکن
 تقابض ضروری نہیں ہوگا۔

یاد رہے کہ جس صورت میں کاریگر کو اپنی طرف سے زائد سونا ملانا پڑتا ہے تو
 یہ زائد سونا دکاندار کے سونے کے ساتھ ملائے ہی دکاندار پر قرض ہو گیا۔ بشرطیکہ

دکاندار کی اجازت سے ہو جس کا لوٹانا دکاندار پر واجب ہے۔^①

کار گیر کا دوکاندار سے زائد سونے کے بدلہ سونا لینے کا حکم

سوال:..... مذکورہ معاملہ میں کبھی ایسا بھی ہوتا ہے کہ دوکاندار نے جس مطالبہ وزن کے زیورات بنوائے اور ان کے لئے جو خالص سونا دیا وہ زیورات کے وزن سے زائد نہ تھا یا زائد تھا لیکن کافی نہ تھا جس کے نتیجے میں کار گیر نے اپنے پاس سے سونا ملایا، اور مطلوبہ زیور بنا کر دوکاندار کے حوالے کیا، جس میں زائد سونا کار گیر کا دوکاندار کی طرف نکل آیا، اس زائد کے عوض میں دوکاندار کے خالص سونا دینے کے بارے میں اکثر وہی صورتیں پیش آتی ہیں۔ جو ”الف“ اور ”ب“ میں بیان ہوئیں، اس کا کیا حکم ہے؟

جواب:..... دکاندار کے کہنے پر کار گیر نے جو سونا اپنی طرف سے ملا یا وہ دکاندار پر قرض ہو گیا، دکاندار اتنا سونا بعد میں بھی دے سکتا ہے۔ اور باہمی رضامندی سے قیمت بھی دی جاسکتی ہے۔^②

سونے کے بتادلہ میں وزن کا برابر نہ ہونا

سوال:..... واضح رہے کہ مذکورہ تینوں صورتوں میں سونے کے بتادلے

① فی المبسوط للسرخسی: ولو استاجر صائغا یصوغ له طوق ذهب بقدر معلوم وقال زد فی هذا الذهب عشرة مثاقیل فهو جائز لانه استقرض منه تلك الزیادة وامره ان یخلطه بمملکة فیصیر قابضا کذلک ثم استاجر فی إقامة عمل معلوم فی ذهب له، ولان هذا معتاد فقد یقول الصائغ لمن یتستغلّه ان ذهبک لا یتکفی لما تطلبه فی امره ان یرید من عنده، فإذا کان اصل الاستصناع یجوز فیما فیہ التعامل، فکذلک الزیادة الخ..... (ج/۱۴، ص/۴۹)

② فی المبسوط للسرخسی: ولو استاجر صائغا یصوغ له طوق ذهب بقدر معلوم وقال زد فی هذا الذهب عشرة مثاقیل فهو جائز لانه استقرض منه تلك الزیادة وامره ان یخلطه بمملکة فیصیر قابضا کذلک ثم استاجر فی إقامة عمل معلوم فی ذهب له، ولان هذا معتاد فقد یقول الصائغ لمن یتستغلّه ان ذهبک لا یتکفی لما تطلبه فی امره ان یرید من عنده، فإذا کان اصل الاستصناع یجوز فیما فیہ التعامل، فکذلک الزیادة الخ..... (ج/۱۴، ص/۴۹)

میں وزن برابر سرائبر نہیں ہوتا، جس کی وجہ یہ ہے کہ خالص سونا دیکر زیور بنوانے میں ایک تو ملاوٹ ناگزیر ہے اس کے بغیر زیور نہیں بن سکتا، اس ملاوٹ کی وجہ سے سونے کے وزن میں اضافہ ہو جاتا ہے، دوسرا: زیور بنانے کے دوران مختلف مراحل سے گزرنے کی وجہ سے سونے کے وزن میں کمی آتی ہے۔

ان دو وجہ سے اس کا وزن ایک نہیں رہتا۔

تیار زیور کا وزن اور باقی بچا ہوا سونا جو کارِ گیر سے وصول ہو یا دوکاندار کی طرف سے نکلا ان دونوں کا مجموعی وزن خالص دیئے ہوئے سونے کے وزن سے کم یا زیادہ ہوتا ہے گو کہ تحریری حساب و کتاب میں وزن برابر کر لیا جاتا ہے لیکن اصل وزن کے اعتبار سے عملاً برابر نہیں ہوتا اور عملی طور پر وزن برابر ہونا ممکن بھی نہیں۔ شرعاً وزن کی اس کمی بیشی کا کیا حکم ہے؟

جواب:..... کارِ گیر جو زیور دے رہا ہے یہ دراصل امانت لوٹا رہا ہے بیع نہیں کر رہا ہے، کیونکہ کارِ گیر نے دوکاندار کے زیور سے سونا بنایا ہے، اس لئے اس میں برابری ضروری نہیں اور اس نے اپنی طرف سے جو زائد سونا ملایا وہ قرض ہے لہذا جتنا خالص سونا کارِ گیر نے ملایا دوکاندار پر اتنا خالص سونا واپس کرنا ضروری ہے۔

مسلسل زیورات بنوانے کی صورتیں

سوال:..... زیورات بنوانے میں ایک طریقہ یہ بھی رائج ہے کہ جس میں دوکاندار خالص سونا کارِ گیر کے حوالے کرتا ہے اور ملاوٹ کی شرح بھی بتا دیا ہے اور مطلوبہ زیورات بنانے کی ہدایت بھی کر دیتا ہے اور کارِ گیر ہدایت کے مطابق زیورات تیار کر کے دوکاندار کو پہنچا دیتا ہے کارِ گیر کے پاس جو زائد سونا بچا وہ

واپس نہیں لیا جاتا، بلکہ کارِ گیر کے پاس ہی رہتا ہے، اور دوکاندار کارِ گیر کو مزید زیور بنانے کے لئے دوسرا خالص سونا دیدیتا ہے دوکاندار اور کارِ گیر کا یہ لین دین مسلسل جاری رہتا ہے دوکاندار کی طرف سے سونا آتا رہتا ہے اور کارِ گیر کی طرف زیورات تیار ہو کر آتے رہتے ہیں دوکاندار اور کارِ گیر دونوں سونے اور زیورات کے لین و دین کا باقاعدہ حساب تحریر کرتے رہتے ہیں اور ساتھ ہی کارِ گیر کی مزدوری کا حساب بھی ہوتا رہتا ہے جس میں سے کچھ مزدوری پہلے اور کچھ بعد میں ادا کر دی جاتی ہے اور حسبِ منشاء دو چار ہفتوں میں حساب و کتاب ملا لیتے ہیں، لیکن بچا ہوا زائد سونا واپس نہیں لیتے اس طرح یہ معاملہ بغیر کسی حد پر ختم ہوئے سالہا سال چلتا رہتا ہے جس میں اکثر دوکاندار کا سونا کارِ گیر کے پاس رہتا ہی ہے۔

لیکن کبھی کبھار کارِ گیر کا سونا دوکاندار کی طرف نکلتا ہے اور وہ دوکاندار سے فوری طور پر طلب کرتا ہے دوکاندار عام طور پر کچھ تاخیر سے وہ سونا لوٹا دیتا ہے اسی طرح جب دوکاندار کا سونا کارِ گیر کی طرف نکلتا ہے اور دوکاندار اس سے طلب کرتا ہے تو وہ بھی تاخیر سے ادا کرتا ہے، اس طرح اس پورے معاملہ میں جانبداری کی طرف سے زائد نکلنے والے سونے کو تاخیر سے لوٹانے کی شرعاً کیا حیثیت ہے جبکہ صورتحال بظاہر سونے کے بدلے سونے کی ہے؟

یہ بات بھی واضح رہے کہ یہاں بھی جس سونے کا دوکاندار اور کارِ گیر کے درمیان تبادلہ ہوتا ہے وہ تحریری حساب میں چھہجست جوڑ کر اور ملاوٹ کے تناسب سے وزن جوڑ کر حساب میں برابر کر لیا جاتا ہے لیکن عملاً وزن برابر نہیں ہوتا، جیسا کہ اس سے پہلے سوال میں لکھا گیا ہے۔

اوپر جو تفصیل لکھی گئی ہے وہ جانبین سے خالص سونا دینے کی ہے اور اگر خالص سونے کی بجائے ملاوٹ شدہ سونا ہی جانبین سے دیا جائے (جبکہ غالب سونا ہو اور ملاوٹ مغلوب) اور باقی صورت حال وہی ہو جو اوپر لکھی گئی ہے تو پھر شرعی حکم کیا ہوگا؟

جواب:..... جو سونا کاریگر کے پاس بچا ہے وہ امانت ہے اس کی ادائیگی فی الحال ضروری نہیں، لہذا اگر سالہا سال تک وہ سونا کاریگر کے پاس بیعینہ رہے اور کاریگر اس میں تصرف نہ کرے، تو یہ جائز ہے لیکن کاریگر کا اس میں تصرف کرنا جائز نہیں الا یہ کہ باہمی رضامندی سے اسے قرض قرار دے لیا جائے۔ کما مر اور کاریگر کا جو سونا دکاندار کی طرف آیا ہے یہ دکاندار پر قرض ہے اس کا بھی فی الحال واپس کرنا ضروری نہیں۔ اور کاریگر نے جس طرح کا سونا لگایا ہے، اسی طرح کا سونا واپس کرنا ضروری ہے۔ اور مذکورہ ملاوٹ شدہ سونے کا وہی حکم ہے جو خالص سونے کا اوپر لکھا گیا ہے۔^①

زیورات بنانے کے لئے زائد سونا ملانا

دوکاندار زیورات بنوانے کے لئے سونا کاریگر کے حوالہ کرتا ہے تو مطلوبہ وزن کا زیور تیار کرنے کے لئے کاریگر کو اس سونے میں کچھ اضافی سونا ملانا

① فی المبسوط للسرخسی ج/۱۲، ص/۴۹ لو استاجر صائفا يصوغ له طوق ذهب بقدر معلوم وقال زد في هذا الذهب عشرة مثاقيل فهو جائز لانه استقرض منه تلك الزيادة وامره ان يخلطه بملكه فيصير قابضا كذلك ثم استاجره في اقامة عمل معلوم في ذهب له، ولان هذا معتاد فقد يقول الصانع لمن يستغله ان ذهبك لا يكفي لما تطلبه فيامره ان يزيد من عنده واذا كان اصل الاستصناع يجوز فيما فيه التعامل فكذلك الزيادة.

ضروری ہوتا ہے، اس کے بغیر مطلوبہ وزن کا زیور تیار ہونا ممکن نہیں ہے کیونکہ سونا زیور کی شکل اختیار کرنے کی مختلف مراحل سے گزرتا ہے کہیں ڈھلائی ہوتی کہیں تار کھینچتے ہیں، کہیں ٹکڑے ہوتے ہیں کہیں چھلائی ہوتی ہے، کہیں گھسائی ہوتی ہے اور کہیں پالش ہوتی ہے۔

ان سب مراحل میں مسلسل سونے کا وزن کم ہوتا رہتا ہے، مثلاً ۵ تولہ سونا کارِ گیر کے حوالہ کیا جائے اور ۵ تولہ وزن کا زیور بنوایا جائے تو ۵ تولہ سونے سے ۵ تولہ وزن کا زیور حاصل نہیں ہو سکتا، جس کے لئے زائد سونا ملانا ناگزیر ہے اس زائد سونے کے ملانے کے سلسلے میں بازار میں مختلف صورتیں رائج ہیں جنہیں بالترتیب ذیل میں لکھا جاتا ہے تاکہ ان کا حکم شرعی معلوم کیا جاسکے۔

۱..... مثلاً دوکاندار ۵ تولہ سونا کارِ گیر کے حوالہ کرتا ہے اور دو تولہ زائد سونا بھی اپنے پاس سے دیتا ہے کارِ گیر اس ۷ تولہ سونے سے ۵ تولہ کے وزن کا زیور بنا کر دوکاندار کے حوالہ کر دیتا ہے اور زائد وزن کا باقی سونا بھی چھپیجت کاٹ کر دوکاندار کو واپس کرتا ہے۔ اس کی کیا حیثیت ہے؟

جواب:..... اس میں شرعاً کوئی حرج نہیں، جائز ہے۔

زیور بنانے میں کارِ گیر کا سونا ملانا

سوال:..... مثلاً دوکاندار ۵ تولہ سونا کارِ گیر کے حوالے کرتا ہے لیکن دو تولہ زائد سونا کارِ گیر کو نہیں دیتا، بلکہ کارِ گیر دوکاندار کی رضامندی سے ۲ تولہ زائد سونا (دوکاندار کے سونے کے معیار کا) اپنے پاس سے ملا کر زیور بناتا ہے اور زیور تیار کر کے دوکاندار کے حوالہ کرتا ہے اور اپنا بچا ہوا زائد سونا اپنے پاس رکھ

لیتا ہے اس کی شرعاً کیا حیثیت ہے؟

جواب:..... باہمی رضامندی سے یہ صورت بھی جائز ہے اور کاریگر نے جتنا سونا اپنے پاس سے ملایا، وہ دکاندار پر قرض ہے، بشرطیکہ باہمی رضامندی سے ایسا ہوا ہو۔

کاریگر کا غیر معیاری سونا ملانا

سوال:..... دوکاندار ۵ تولہ سونا کاریگر کے حوالہ کرتا ہے اور کاریگر زائد سونا اپنے پاس سے شامل کرتا ہے اور دوکاندار اس زائد سونے کا معیار بھی کاریگر کو بتاتا ہے اور تاکید بھی کرتا ہے، لیکن کاریگر اس کی خلاف ورزی کر دیتا ہے اور پھر دوکاندار بادل خواستہ قبول کر لیتا ہے اور کبھی معیار میں زیادہ فرق ہونے کی بناء پر واپس بھی کر دیا جاتا ہے۔ شرعاً اس کی کیا حیثیت ہے؟

جواب:..... اس صورت میں اگر کاریگر نے دوکاندار کے بتلائے ہوئے معیار سے گھٹیا سونا لگایا ہے تو وہ دکاندار کے سونے کا ضامن ہے، لہذا دکاندار اس صورت میں زیور واپس کر سکتا ہے، حاصل یہ ہے کہ دکاندار کو وہ زیور واپس کر کے اپنا سونا واپس لے یا اس کی قیمت واپس لے۔^①

اور یہ بھی جائز ہے کہ اس کے گھٹیا سونے کے بدلے میں اس کو گھٹیا سونا دیا

① (فی الہندیۃ: ۵/۱۳۳) ولو خلط دراهم جیاداً بدرہم زیوف فہو ضامن اذا علم

ان فی الجیاد زیوفا وفی الزیوف جیاداً لان التمییز متعذر حقیقۃ و قسمۃ.

(وفی البدائع: ۵/۱۰) فان سلم الی حداد حدیداً لیعمل لہ اناء معلوماً باجر معلوم أو جلد الی خفاف لیعمل لہ خفا معلوماً باجر معلوم فذلک جائز... فان عمل کما امر

استحق الأجر وان أفسد فله أن یضمنہ حدیداً مثلاً

جائے اور اگر اس کی قیمت روپے میں دینا طے ہو تو یہ بھی جائز ہے گھٹیا ہونے کی وجہ سے کم قیمت مقرر کرنا بھی جائز ہے۔

کارِ یگر کا کسی دوسرے شخص کا سونا ملانا

سوال:..... دوکاندار کارِ یگر اس میں زائد سونا اپنے پاس سے نہیں ملاتا، بلکہ کسی تیسرے آدمی کا سونا ملا لیتا ہے جو کارِ یگر کے پاس زیور بنانے کے لئے آیا ہوا ہوتا ہے، جو کبھی تو دوکاندار کے دیئے ہوئے سونے کے معیار کے مطابق ہوتا ہے اور کبھی اس سے کم و بیش ہوتا ہے اور کبھی اس تیسرے آدمی کی رضامندی سے شامل کرتا ہے اور کبھی اس کی رضامندی کے بغیر شامل کر لیتا ہے، شرعاً اس کی کیا حیثیت ہے؟

جواب:..... تیسرے آدمی کا سونا کارِ یگر کے پاس امانت ہے اس کا سونا اس کی اجازت کے بغیر دوکاندار کے زیور میں لگانا جائز نہیں ہے، اور اگر اس کی طرف سے اجازت ہو تو لگانا جائز ہے، اس صورت میں اتنا سونا اسی معیار کا دوکاندار پر قرض ہو جائیگا۔

مختلف لوگوں کا سونا ملانے کی ناگزیر صورت حال

سونے کے زیورات میں بعض حصے ڈھلائی کے ذریعے تیار کئے جاتے ہیں اور آج کل ڈھلائی مشینوں کے ذریعے ہوتی ہے مشینوں کے ذریعے زیور ڈھالنے کے لئے سونے کی کم سے کم مقدار مقرر ہوتی ہے اس سے کم مقدار سونے کا زیور ڈھالنا ممکن نہیں جس کے لئے سونے کی وہ مقدار پوری کرنا ضروری ہوتا ہے، مثلاً کسی مشین میں زیور ڈھالنے کے لئے کم از کم ۱۵۰ گرام سونا ناگزیر ہے اور زیور ڈھلوانے والے کی طلب مثلاً ۱۰ گرام یا ۲۰ گرام یا ۵۰ گرام ہے تو اس

مقدار سونے کی ڈھلائی اس وقت تک نہیں ہو سکتی جب تک ۵۰ گرام سونا جمع نہ ہو جائے، جس کے لئے ڈھلائی کرنے والا دوسرے لوگوں کی طلب کا انتظار کرتا ہے اس طرح جب مختلف لوگ اپنی اپنی طلب کے مطابق اس کے پاس سونا جمع کر دیتے ہیں اور ان سب کی مجموعی مقدار ۵۰ گرام یا اس سے زیادہ ہو جاتی ہے تو زیور ڈھال دیا جاتا ہے۔

اس تمہید کے روشنی میں درج ذیل صورتوں کا حکم دریافت کرنا مطلوب ہے۔

مختلف لوگوں کا ایک معیار کا سونا ملانا

سوال:..... زیور ڈھالنے والے کے پاس ڈھلائی کے لئے مختلف لوگوں کا جو سونا جمع ہوا ہے وہ تقریباً ایک ہی معیار کا ہے اور وہ سب کی رضا مندی سے ایک دوسرے کا سونا ملا کر ہر ایک کی طلب کے مطابق زیور ڈھال کر دیدیتا ہے، شرعاً اس کا کیا حکم ہے؟

جواب:..... اگر سب کی طرف سے صراحتہً اس کی اجازت ہو تو ان کی اجازت سے ان کے سونے کو ملا کر ڈھالنا جائز ہے۔

اس صورت میں ایک فقہی اشکال ہوتا ہے کہ جب گاہکوں کی اجازت سے سونے کو آپس میں ملا دیا تو مجموعہ مشترک ہوا، پھر جب ہر ایک کے لئے زیور بنا کر دیا جا رہا ہے تو یہ مشترک کی تقسیم ہے اور تقسیم میں تبادلہ ہوتا ہے جو حکم بیع ہے اور یہ بیع چونکہ صرف ہے اس لئے تمام شرکاء کا مجلس تقسیم میں قبضہ ضروری ہے ورنہ بیع صرف درست نہ ہوگی۔

اس کا جواب یہ ہے کہ ڈھلا ہوا سونا ذوات الامثال میں سے ہے، اور

ذوات الامثال کی تقسیم میں افراز غالب ہے، لہذا تقسیم کے وقت ہر شخص اپنا سونا لے رہا ہے، لہذا یہاں بیچ نہیں ہوتی۔^①

مختلف لوگوں کا مختلف معیار کا سونا اکٹھا ڈھالنا

سوال:..... زیور ڈھالنے والے کے پاس ڈھلائی کے لئے مختلف لوگوں کا جو سونا جمع ہوتا ہے وہ اگر مختلف معیار کا تیزابی سونا ہو اور سب کی رضامندی سے اس کو ملا کر ڈھال دیا جائے تو اس صورت میں ہر ایک کے پاس زیور اس معیار کے مطابق نہ آئے گا، جس معیار کا اس نے سونا دیا تھا۔ تو اس کی شرعاً کیا حیثیت ہے؟

جواب:..... اگر گاہوں کی صریح رضامندی سے ایسا کیا جاتا ہے تو اس کی گنجائش ہے مگر گاہوں کی صریح رضامندی کے بغیر ایسا کرنا جائز نہیں کیونکہ سوال میں درج تفصیل کے مطابق گاہوں کے سونے مختلف معیار کے ہوتے ہیں جس کی وجہ سے بعض گاہوں کا حق دوسرے کے پاس چلے جانے کا قوی احتمال ہے نیز اس میں درج بالا شرط کا ہونا بھی ضروری ہے کہ جس گاہک نے جتنا سونا دیا ہے اس کو اتنا سونا واپس کیا جائے۔ اس میں کمی بیشی نہ کی جائے۔

چھلن کا مسئلہ

زیور آخری مراحل میں خوبصورتی کو دو بالا کرنے کے لئے کاریگر کے پاس

① (فی الشامية: ۲/۲۵۶) قوله (الافراز هو الغالب علی المثلی) لأن ماخذہ احدهما نصفه ملکہ حقیقة ونصفه الآخر بدل النصف الذی بید الآخر لبعابار الأول افراز، وباعبار الشانی مبادلة، الا أن المثلی اذا أخذ بعضه بدل بعض کان المأخوذ عن المأخوذ عنه حکماً لوجود المماثلة بخلاف قیمی.

بھیجا جاتا ہے کاریگر اس میں جگہ جگہ چھلائی کرتا ہے، اور چھلائی میں سونے کے ذرات اور باریک ٹکڑے کاریگر کے پاس جمع ہوتے ہیں اس عمل کے بعد وہ حسب موقع زیور میں ٹکینے جڑتا ہے ٹکینے جڑنے کے لئے بھی چھلائی کا عمل ناگزیر ہوتا ہے، اس چھلن کے جمع ہونے کی کئی صورتیں ہوتی ہیں۔

سوال :- (الف)..... بعض دوکاندار وسیع پیمانے پر زیورات چھلائی اور جڑائی کے لئے کاریگر کو دیتے ہیں، اور تاکید بھی کر دیتے ہیں کہ ہماری چھلن الگ رکھی جائے کاریگر اس ہدایت کی پابندی کرتا ہے، اور کاریگر اپنا عمل مکمل کر کے طے شدہ اصول کے مطابق چھبھجت کاٹ کر باقی چھلن دکاندار کو واپس کر دیتا ہے، اس کی کیا حیثیت ہے؟

ایک معیار کے سونے کی چھلن کو یکجا کرنے کے بعد دوکانداروں

کو وزن کے اعتبار سے چھلن واپس کرنا

سوال :- (ب)..... مختلف دوکاندار اپنا اپنا زیور چھلائی اور جڑائی کے لئے کاریگر کے حوالہ کرتے ہیں، ان سب کے زیورات کا سونا ایک معیار کا ہوتا ہے کاریگر ان سب کے زیورات تیار کرتا ہے لیکن ان کی چھلن الگ الگ نہیں رکھتا، بلکہ ملا دیتا ہے اور وزن کے حساب سے سب کی چھلن واپس کر دیتا ہے، شرعاً اس کا کیا حکم ہے؟

جواب :-..... اس صورت میں اگر دوکانداروں کی طرف سے چھلن ملانے کی صراحت اجازت ہو تو جائز ہے کیونکہ ہر دوکاندار کو اس کی چھلن کے بقدر سونا وزن کے حساب سے مل جاتا ہے اور اور معیار بھی سب کا ایک ہے۔ لیکن

اگر صراحتہ اجازت نہ ہو تو مچھلن ملانے سے کاریگر اس تمام مچھلن کا مالک بن جائیگا۔ اور اس پر تمام دوکانداروں کی مچھلن کا ضمان واجب ہوگا۔^①

مختلف معیار کے سونے کی مچھلن کو یکجا کرنے کے بعد
دوکانداروں کو وزن کے اعتبار سے مچھلن واپس کرنا

سوال:.....مختلف دوکاندار مختلف معیار کے سونے کا زیور چھلائی وغیرہ کے لئے کاریگر کے حوالے کرتے ہیں، کاریگران سب کے زیورات تیار کرتا جاتا ہے لیکن ان کی مچھلن الگ الگ نہیں رکھتا بلکہ یکجا کرتا جاتا ہے اور آخر میں بلا امتیاز وزن کے اعتبار سے ہر ایک کو مچھلن واپس کر دیتا ہے اس میں یہ بات قرین قیاس ہے کہ جس کے زیور کا سونا اچھے معیار کا تھا مچھلن اس کے پاس اعلیٰ معیار کی جاتی ہے لیکن دوکاندار کوئی اعتراض نہیں کرتے بلکہ چشم پوشی سے کام لیتے ہیں جس کی عمومی وجہ ذہن میں یہ ہوتی ہے کہ مختلف معیار کا جو سونا ان زیورات میں استعمال کیا گیا ہے ان میں معمولی فرق ہے مثلاً کوئی 8 1/2 ملاوٹ کا ہے کوئی ۹ رتی یا ۱۰ رتی ملاوٹ کا ہے۔

اگر ان زیورات کے سونے کے معیار میں بہت زیادہ فرق ہو مثلاً کوئی سونا ۹ رتی ملاوٹ کا اور کوئی ۱۲ رتی ملاوٹ کا ہو تو اس مچھلن کے ملانے پر ۹ رتی ملاوٹ کے سونے کا زیور بنوانے والا اعتراض کرتا ہے۔

ان دونوں صورتوں کا کیا حکم ہے؟

① ان خلط الجنس بالجنس تعدیاً سبب لزوال الملك عن المخلوط ماله ای الخاط.
(فتح القدیر)

جواب:..... اگر دکانداروں کی طرف سے مچھلن باہم ملانے کی صراحت اجازت ہو تو یہ صورت جائز ہے، چاہے سونے میں ملاوٹ کا تفاوت کم ہو یا زیادہ۔ لیکن اگر صراحت اجازت نہ ہو تو کاریگر ہر دکاندار کی چھیلن کا ضامن ہے جیسا کہ اس سے پہلے جواب میں لکھا گیا ہے۔

دوکاندار کی طرف سے مچھلن کو گلا کر دینے کی پابندی

سوال:..... واضح ہو کہ دوکاندار کی طرف سے کاریگر کو جو زیورات چھلائی وغیرہ کے لئے دیئے جاتے ہیں اس میں دوکاندار کاریگر کو اس بات کا پابند بناتا ہے کہ وہ اس زیور کی چھیلن پکھلا کر ڈلی کی شکل میں واپس کرے، کاریگر عام طور پر دوکاندار کی اس پابندی کو ناپسند کرتے ہیں اور نہ ہی قبول کرتے ہیں کہیں کسی بڑے پیمانے پر کام کرنے میں بادل ناخواستہ مچھلن کو گلا کر کر دیدیں تو اور بات ہے۔

اور کاریگر کے دوکاندار کی اس پابندی کو قبول نہ کرنے کی وجہ یہ ہے کہ مچھلن کو گلانے سے عموماً مچھلن کا وزن گھٹ جاتا ہے کیونکہ اس میں کچھ مٹی اور ٹوٹے ہوئے گینے الگ ہو جاتے ہیں اور چھیلن کے بعض ذرات اتنے باریک بھی ہوتے ہیں کہ وہ گلانے کے دوران اڑ بھی جاتے ہیں۔

اور دوکاندار مچھلن کو گلا کر دینے کی پابندی اس لئے لگاتا ہے کہ وہ کاریگر کو اس کام میں مروجہ شرح کے مطابق پوری چھہیجت دیتا ہے اور یہ چاہتا ہے کہ مچھلن کے وزن میں کمی چاہے ذرات کے اڑنے کی وجہ سے ہو یا گینوں کے ٹکڑے اور مٹی کے علیحدہ ہونے کی وجہ سے ہو کاریگر کے ذمہ ہونی چاہئے کیونکہ چھہیجت طے شدہ

شرح کے مطابق پوری دی جاتی ہے۔ اس پابندی کا کیا حکم ہے؟

جواب:..... اس صورت میں کاریگر کو اس بات پر مجبور کرنا جائز نہیں کہ وہ مچھلن گلا کر دے ہاں اس سے درخواست کی جاسکتی ہے اگر وہ راضی ہو جائے اور گلا دے تو یہ اس کا تبرع ہوگا، لیکن اس صورت میں اگر سونا کم ہو تو کاریگر کو اس کا ذمہ دار ٹھہرانا جائز نہیں ہے بلکہ یہ نقصان دکاندار کا ہوگا، بشرطیکہ کاریگر نے بددیانتی یا لاپرواہی کے ساتھ سونا ضائع نہ کیا ہو۔

زیورات کی پالش

زیورات کی تیاری میں ایک مرحلہ پالش کا ہوتا ہے، کاریگر زیور کو تیار کرنے کے بعد پالش کے لئے دوسرے کاریگر کو بھیجتا ہے، پالش کرنے کے لئے موٹر سے بھ لگایا جاتا ہے، بھ لگانے سے زیور کی اوپر والی سطح اتر جاتی ہے اور اندر سے چمکدار اور شفاف سطح برآمد ہوتی ہے، اس عمل سے زیور کا وزن کم ہو جاتا ہے پالش کے عمل میں وزن کم ہونے کی بھی کام کی نوعیت کے اعتبار سے مختلف شرحیں مقرر ہیں جو بار بار کے تجربات سے طے کی گئی ہیں، کچھ زیورات میں ۲ رتی فی تولہ، کچھ میں ۳ رتی فی تولہ اور کچھ میں ۴ رتی فی تولہ تک مقرر ہیں، پالش میں جو سونا کم ہوتا ہے اس کا واپس کرنا پالش کرنے والے کے لئے ممکن نہیں کیونکہ ذرات نہایت باریک ہوتے ہیں لہذا پالش والے سے مختلف طریقوں سے حساب کیا جاتا ہے جس کی تفصیل حسب ذیل ہے۔

اعلیٰ پالش سے اتر اہوا سونا اجرت میں طے کرنے کا حکم

سوال:..... ایسے زیورات جن میں نہایت اعلیٰ درجہ کی پالش درکار ہوتی ہے ان کے اترے ہوئے سونے کو ایک مقررہ شرح سے پالش کرنے والے کی اجرت میں شمار کیا جاتا ہے، الگ سے کوئی معین اجرت نہیں دی جاتی۔ ان کا کیا حکم ہے؟

جواب:..... اس اترے ہوئے سونے کو بطور اجرت مقرر کرنا جائز نہیں، یہ قفیزن الطحان کی صورت ہے، اس کا حل یہ ہے کہ اجرت میں نقد رقم مقرر کی جائے، پھر اگر فریقین راضی ہوں تو کارگیر اس رقم کے بدلے اترے ہوئے سونے کی خاص مقدار خرید لے۔^①

کم معیار کی پالش سے اترے ہوئے سونے کا کچھ

حصہ اجرت میں دینا

سوال:..... دیگر کاموں میں جن میں پالش ذرا کم معیار کی ہوتی ہے ان کے اترے ہوئے سونے کو مکمل طور پر اجرت میں شمار نہیں کیا جاتا بلکہ اس کے عوض کارگیر سے سونے کی تقریباً ایک تہائی قیمت وصول کی جاتی ہے اور بقیہ قیمت اس کی اجرت میں شمار ہوتی ہے مثلاً ۲ تولہ وزن کا سیٹ پالش کے لئے وزن کر کے دیا گیا اور اس پر پالش کے دوران ۴ رتی سونا کم ہوتا ہے، یہ ۴ رتی سونا جو پالش کرنے والے کے پاس رہ گیا ہے اس میں سے ایک تہائی حصہ کی قیمت پالش کرنے والا ادا کرتا ہے اور دو تہائی اس کے پاس بطور اجرت کے رہ جاتا ہے اور

① (فی الہدیۃ: ۳/۳۵) أو یذبح شاتہ بدرہم و رطل من لحمہا فہو فاسد.

وہ اس پر راضی رہتا ہے اور فریقین میں اس بناء پر کسی قسم کا کوئی جھگڑا نہیں ہوتا۔

البتہ اگر ۴ رتی کے بجائے ۵ رتی سونا کم ہو جائے تو ۴ رتی تک تو مذکورہ بالا طریقہ اختیار کیا جاتا ہے اور زائد ایک رتی سونے کی قیمت بازار کے ریٹ کے مطابق حساب کے وقت پالش کرنے والے کو ادا کرنی پڑتی ہے یہ بھی بازار میں معروف ہے۔

اس طرح سے پالش میں اترنے والے سونے کو کاملاً اجرت میں دینا یا اس کا کچھ حصہ اجرت میں شمار کرنا اور کچھ حصہ کی قیمت لینا از روئے شرع کیسا ہے؟
نیز یہ کہ اترنے والے سونے کی قیمت تو پہلے سے متعین کر لی جاتی ہے مثلاً ۱۰۰ روپے فی رتی ۲۰ روپے فی رتی اور بازار کے بھاؤ میں اتار چڑھاؤ کا اس قیمت پر فوری اثر نہیں ہوتا البتہ طے شدہ شرح سے زائد گھٹنے والے سونے کی قیمت حساب کے وقت کا بازاری بھاؤ لگا کر وصول کی جاتی ہے۔

جواب:..... اس کا حکم بھی وہی ہے جو پچھلے سوال کے جواب میں ذکر کیا گیا ہے کہ اترے ہوئے سونے کو یا اس کے جزء کو بطور اجرت مقرر کرنا جائز نہیں ہے۔
اس کا حل وہی ہے جو سابقہ جواب میں ذکر کیا گیا۔

بلا ضرورت پالش میں سونا اتارنا

سوال:..... چند زیورات ایسے بنتے ہیں جن کو اگر صحیح طریقہ سے پالش کیا جائے تو مطلوبہ چمک ایک رتی فی تولہ سونا گھٹنے سے بھی حاصل ہو جاتی ہے لیکن

ضابطہ چونکہ ۲ رتی فی تولہ سونا گھٹانے کا ہے اس لئے پالش کرنے والا ۲ رتی فی تولہ ہی گھٹاتا ہے تاکہ اپنی آمدنی پوری کر سکے۔ ایسا کرنا شرعاً کیسا ہے؟

جواب:..... مطلوبہ چمک حاصل ہو جانے کے بعد دکاندار کی صریح اجازت کے بغیر کاریگر کو مزید سونا گھٹانا جائز نہیں۔ اور سونا کم گھٹنے کی صورت میں بھی کاریگر طے شدہ اجرت کا مستحق ہے، جس کی تفصیل پیچھے صفحہ نمبر ۱۴۵ میں گزر چکی ہے۔

اجرت طے کرنے کے مسائل

سونے کے زیورات تیار کرانے میں اجرت طے کرنے کا مسئلہ بھی خاصا اہم ہے عام طور پر اجرت کے سلسلہ میں کئی طرح کے معاملات ہوتے ہیں۔

مشہور و معروف اجرت کا حکم

سوال:..... بعض زیورات ایسے ہوتے ہیں کہ ان کی اجرت بازار میں اور کاریگروں میں نہایت مشہور و معروف ہوتی ہے اسی دستور کے مطابق سونا کاریگر کو دیدیا جاتا ہے، اور صراحۃً کوئی اجرت طے نہیں کی جاتی، بلکہ رواجی اجرت کو ذہن میں رکھتے ہوئے اسی کو طے سمجھا جاتا ہے اور جب کاریگر زیور بنا کر لاتا ہے تو اس کو وہی معروف اجرت دیدی جاتی ہے اور کاریگر بھی اس کو بخوشی قبول کر لیتا ہے اور باہم کوئی جھگڑا نہیں ہوتا۔

مثلاً سونے کی ایک چوڑی کی اجرت ۳۰ روپے معروف ہے جب کاریگر چوڑی بنا کر لاتا ہے تو اس کو ۳۰ روپے دیدیے جاتے ہیں اور وہ بخوشی قبول کر لیتا

ہے، شرعاً اس کی کیا حیثیت ہے؟

جواب:..... چونکہ تاجروں کے عرف میں اجرت متعین ہے، اس لئے اس میں شرعاً کوئی حرج نہیں۔ جائز ہے۔

غیر معروف اجرت کا حکم

سوال:..... بعض زیورات اس نوعیت کے ہوتے ہیں کہ ان کی اجرت بازار میں معروف نہیں ہے ایسے زیورات کے بارے میں عام دستور یہ ہے کہ سونا دیتے وقت اجرت طے نہیں کی جاتی بلکہ جب کاریگر زیور تیار کر کے لاتا ہے تو اس وقت کاریگر کی محنت کا اندازہ کر کے اجرت دی جاتی ہے جس میں بسا اوقات فریقین میں جھگڑا ہوتا ہے کاریگر زیادہ محنت ہونے کی بناء پر زیادہ اجرت مانگتا ہے اور دوکاندار محنت میں کمی محسوس کرتے ہوئے کم اجرت دینا چاہتا ہے، اس طرح بغیر اجرت طے کئے زیورات بنوانا، اور کاریگر کا بنا کر دینا شرعاً جائز ہے یا نہیں؟

جواب:..... اس صورت میں بغیر اجرت طے کئے زیور بنوانے کے لئے کاریگر کو دینا جائز نہیں، سونا دیتے وقت صاف صاف اجرت طے کرنا ضروری ہے اگر اجرت طے کئے بغیر کام دیا تو یہ اجارہ فاسدہ ہوگا یعنی ناجائز ہوگا، جس میں دوکاندار اور کاریگر دونوں گناہگار ہوں گے۔ اور اگر کاریگر نے زیور بنا دیا تو اس کی اس کو اجرت مثل ملے گی۔ یعنی اس کام کے بنانے کی بازار میں جو اجرت عام طور پر دی جاتی ہے کاریگر کو وہ اجرت ملے گی۔

طے شدہ اجرت سے کم دینا

سوال:..... بعض معاملات میں سونا دیتے وقت مزدوری طے کر لی جاتی ہے لیکن تیاری کے بعد جب زیور سامنے آتا ہے تو اس وقت دوکاندار بعض مرتبہ یہ محسوس کرتا ہے کہ زیورات کی تیاری میں محنت کم ہوئی ہے اور اجرت زیادہ طے ہوئی تھی، اس لئے وہ اجرت کم کرنے کی ترکیبیں کرتا ہے اور بعض مرتبہ کاریگر کہتا ہے کہ میری محنت زیادہ ہوئی ہے لہذا وہ طے شدہ اجرت سے زیادہ لینے کی کوشش کرتا ہے جس کی وجہ سے باہم جھگڑا ہوتا ہے اور اس طرح بعض اوقات دوکاندار کم اجرت دینے میں کامیاب ہو جاتا ہے اور بعض مرتبہ کاریگر زیادہ اجرت حاصل کر لیتا ہے، شرعاً اس کی کیا حیثیت ہے؟

جواب:..... اس صورت میں اگر کاریگر نے آرڈر کے مطابق کام کیا ہے تو وہ پوری اجرت کا مستحق ہے دوکاندار کے لئے اس کی اجرت کم کرنا جائز نہیں اگرچہ اس کی محنت کم ہوئی ہو اور دوکاندار کا اندازہ غلط نکلے۔

اسی طرح کاریگر کے لئے متعین اجرت سے زیادہ کا مطالبہ کرنا جائز نہیں ہے بلکہ وہ صرف طے شدہ اجرت کا حقدار ہے اگرچہ اس کا اندازہ کم محنت کا تھا اور بعد میں کام زیادہ کرنا پڑا۔

ہاں ان دونوں صورتوں میں اجرت میں کمی یا زیادتی کی ایک دوسرے

سے درخواست کی جاسکتی ہے اگر دوسرا فریق بخوشی اس کو قبول کر لے تو اس کا احسان ہوگا لیکن ایسا کرنے پر اس کو مجبور نہیں کیا جاسکتا، اور نہ اس کے لئے جھگڑا کرنا جائز ہے۔

کارِ گیر کو زیور بنانے کے لئے دیا ہوا سونا ضائع

ہو جائے تو اس کا ضمان کس پر ہوگا؟

سوال:..... جیسا کہ پہلے تفصیلات میں گزرا کہ زیور بنانے کے لئے کارِ گیر کو سونا دینا پڑتا ہے اور وہ اس سے زیور بنا کر اپنی اجرت حاصل کرتا ہے، اگر زیور بنانے کے لئے کارِ گیر کو دیا جانے والا سونا کسی وجہ سے ضائع ہو جائے یا کارِ گیر کے پاس سے چوری ہو جائے تو اس کا ضمان کس کے ذمہ آئے گا۔ جبکہ اس میں کارِ گیر کی غفلت یا لاپرواہی کا علم ہو جائے تو اس کا ضمان کارِ گیر پر ڈالا جاسکتا ہے یا نہیں؟

جواب:..... اگر کارِ گیر کی غفلت اور لاپرواہی سے مال ضائع ہو گیا تو بالاتفاق وہ ضامن ہوگا لیکن اگر کسی ایسی آسانی آفت سے مال ضائع ہو جس سے بچنا ممکن نہیں تھا جیسے آگ لگ جانا، یا فسادات پھوٹ پڑنا وغیرہ، تو اس صورت میں وہ ضامن نہ ہوگا۔ اور اگر کارِ گیر یہ دعویٰ کرے کہ اس کے حفاظت کرنے کے باوجود سونا چوری ہو گیا، یا ضائع ہو گیا اور کارِ گیر کی غفلت کا کوئی ثبوت بھی نہ ہو تو ایسی صورت میں اختلاف ہے حضرت امام ابوحنیفہ رحمہ اللہ کے نزدیک وہ ضامن نہیں ہے اور صاحبینؒ کے نزدیک ضامن ہے

اور بعض متاخرین نے یہ فرمایا ہے کہ نصف قیمت پر صلح کر لی جائے اور بعض نے یہ فرمایا ہے کہ اگر وہ اجیر نیک اور صالح ہے، جھوٹ بولنے کی عادت نہیں ہے تو ضامن نہیں ہے اور اگر وہ فاسق اور جھوٹا ہے تو ضامن ہے۔

آج کل کے حالات کے پیش نظر صاحبینؒ کے قول کو اختیار کرنا زیادہ بہتر

معلوم ہوتا ہے۔^①



① فی الدر: (ولا یضمن ماہلک فی یدہ وان شرط علیہ الضمان) لان شرط الضمان فی الامانة باطل کالمودع (وبہ یفتی) کما فی عامة المعترات، وبہ جزم اصحاب المتون فکان ہو المذهب خلافاً للاشباه، والفتی المتأخرون بالصلح علی نصف القيمة، وقیل ان الاجیر مصلحاً لا یضمن، وان بخلافه یضمن، وان مستور الحال یومر بالصلح، فی الشامیة: وفي البدائع: لا یضمن عنده ماہلک بغير صنعہ قبل العمل او بعده لانه امانة فی یدہ وهو القیاس، وقالوا یضمن الامن حرق غالب او لصوص مکابرین وهو استحسان اه. قال فی الخیریة: فهذه اربعة اقوال کلها مصححة مفتی بها، والا حسن التفصیل الا خیر والاول قول ابی حنفیة رحمة الله تعالیٰ..... اه وفي التبیین وبقولهما مفتی لتغیر احوال الناس، وبہ یحصل صيانة اموالهم اه لانه اذا علم لا یضمن ربما یدعی انه سرق او ضاع من یدہ. وفي الخانیة والمحیط والتتمة: الفتوی علی قوله فقد اختلف الافتاء، وقد سمعت مافی الخیریة. (ج: ۶، ص/ ۲۵)

اچھے طریقے سے روزی کا حصول

حضرت عبداللہ بن مسعود ؓ سے مروی ہے کہ نبی کریم ﷺ نے ارشاد فرمایا: ہر وہ چیز جو تمہیں جنت کے قریب کر سکتی تھی اور جہنم سے دور لے جاسکتی تھی میں نے تمہیں اس کا حکم کیا ہے، اور ہر وہ چیز جو تمہیں جہنم کے قریب اور جنت سے دور لے جاسکتی تھی میں نے تمہیں اس سے روکا ہے، اور جبریل امین نے بذریعہ وحی مجھے بتایا ہے کہ کوئی جاندار (چاہے انسان ہو یا جانور یا درندہ) اس وقت تک ہرگز نہیں مر سکتا جب تک اپنا رزق مکمل حاصل نہ کر لے، اور رزق کی تاخیر سے تم پر ہرگز یہ اثر نہ ہو کہ تم اسے اللہ کی نافرمانی کے طریقوں سے حاصل کرنے لگو (کیونکہ رزق کے خزانے تو اللہ کے پاس ہیں) اور جو کچھ اللہ کے پاس ہے وہ اللہ کی اطاعت اور فرمانبرداری کے ذریعہ ہی حاصل کیا جاسکتا ہے، (نافرمانی سے نہیں)۔ (الطبرانی)



آٹھواں باب

تیار زیورات کی تجارت
دوکاندار اور کاریگر کے درمیان

تیار زیورات کا کاریگروں سے لین و دین

کاریگروں کے ساتھ لین و دین کی ایک صورت یہ ہے، کہ دوکاندار اپنا سونا دیتے ہیں، اور اجرت دیکر اپنی ضرورت کے مطابق زیورات بنواتے ہیں، دوسری صورت یہ ہے کہ کچھ کاریگر اور تاجر حضرات اپنے سونے سے زیورات تیار کرا کر دوکانداروں کو فروخت کرتے ہیں، اور تیار زیورات عموماً دو قسم کے ہوتے ہیں۔ ایک قسم نگینہ والے یعنی جڑاؤ زیورات کی ہوتی ہے، اور دوسری قسم کے زیورات بغیر نگینہ کے یعنی سادہ ہوتے ہیں۔

جڑاؤ زیورات

سوال:..... جڑاؤ زیورات کے لین و دین کا مروجہ طریقہ یہ ہے کہ کاریگر اور تاجر حضرات اپنے تیار کردہ زیورات دوکاندار کو فروخت کرتے ہیں اور اس زیور کے کل وزن کے عوض میں خالص سونا طلب کرتے ہیں، اور ان زیورات کی مزدوری فی تولہ کے حساب سے الگ لیتے ہیں، کچھ زیورات میں اصلی نگینہ جڑے ہوئے ہوتے ہیں، اور کچھ میں نقلی نگینہ بھی جڑے ہوتے ہیں، زیور چونکہ خالص سونے کا نہیں بن سکتا، اس لئے تمام زیورات ملاوٹ شدہ سونے کے ہوتے ہیں، اس سلسلے میں مندرجہ ذیل نکات کی وضاحت مطلوب ہے۔

۱..... جڑاؤ زیور میں جو نگینہ جڑے ہوتے ہیں ان کا وزن نہیں کاٹا جاتا بلکہ

نگینوں کے وزن کے عوض میں بھی خالص سونا لیا جاتا ہے، اور زیورات میں جو ملاوٹ شدہ سونا استعمال ہوتا ہے، اس کے عوض میں بھی خالص سونا لیا جاتا ہے، اس طرح

ملاوٹ شدہ سونے کے جڑاؤ زیور کے پورے وزن کے برابر خالص سونا لیا جاتا ہے۔ واضح ہو کہ نگینوں کے عوض میں حاصل ہونے والے سونے کو نگینوں کی قیمت کا ایک حصہ سمجھا جاتا ہے، اور ملاوٹ شدہ سونے کے عوض میں خالص سونے کا جو فرق ہے وہ فرق زیور بنانے کی چھبجٹ شمار کیا جاتا ہے اس پوری صورت معاملہ میں یہ بات مد نظر رہے کہ جڑاؤ زیورات کے بدلے میں جو خالص سونا لیا جاتا ہے وہ مقدار اور وزن دونوں کے لحاظ سے برابر نہیں ہوتا۔

وزن میں برابر نہ ہونا اس طرح ہے کہ جڑاؤ زیور میں نگینہ جڑے ہوئے ہیں اور ان کے بدلے میں بھی سونا مل رہا ہے، لہذا دونوں طرف سونے کا وزن برابر نہیں ہے، اور مقدار میں فرق اس طرح ہے کہ زیور کا سونا ملاوٹ شدہ ہے اور اس میں خالص سونے کی مقدار کم ہے، اور اس کے عوض میں خالص سونا دیا جا رہا ہے جو مقدار میں زیادہ ہے، مثلاً ایک زیور کا وزن 5 تولہ ہے جس میں 4 ماشہ نگینہ ہیں اور 5 ماشہ ملاوٹ ہے، اس طرح اس زیور میں خالص سونے کی مقدار 4 تولہ اور 3 ماشہ ہے، جبکہ اس کے عوض میں خالص سونا 5 تولہ دیا جاتا ہے، شرعاً اس کی کیا حیثیت ہے؟

جواب:..... صورت مسئلہ میں جبکہ سونے کے زیور کی خالص سونے سے بیع ہو رہی ہے تو مزدوری کے نام سے رقم لینا جائز نہیں،^① البتہ اس رقم کو نگینوں کی قیمت کا جزو قرار دیا جاسکتا ہے، یعنی جو کچھ مزدوری کے نام سے لیتے ہیں، اسے

① فی المبسوط: (۷/۱۳) عن ابی رافع مثلت عمر بن الخطاب رضی اللہ عنہ عن الصوغ اصوغہ فابیعه قال وزنا بوزن فقلت انی ابیعه وزنا بوزن ولكن آخذ فیہ اجر عمل فقال انما عملک لنفسک ولا ترد شیتا فان رسول اللہ صلی اللہ علیہ وسلم نہانا ان نبیع الفضة الا وزنا بوزن (الی قولہ) فان عمر رضی اللہ عنہ بین انہ فی الابتداء عمل لنفسہ فلا یستوجب الاجر علی غیرہ۔

نگینوں کی قیمت میں شامل کر لیں، پھر فریقین (کارِیگر اور دکاندار) جدا ہونے سے پہلے پہلے زیور اور اس کی قیمت پر قبضہ کر لیں تو یہ سودا جائز ہو جائے گا، کیونکہ زیور میں سونے کی جو مقدار موجود ہے (اگرچہ اس میں کچھ کھوٹ بھی شامل ہے) یہ خالص سونے کی اس مقدار کے مقابلے میں ہوگا جو قیمت میں دیا جا رہا ہے اور قیمت میں جو زائد سونا یا رقم دی جا رہی ہے وہ نگینوں کے مقابلے میں شمار ہوگی اس طرح جنس کو خلاف جنس کی طرف پھیر کر سودا درست قرار پائے گا، لہذا سوال میں جو مثال لکھی ہے، اس میں زیور کا ۴ تولہ ۸ ماشہ (ملاوٹ سمیت) قیمت میں دئے جانے والے سونے کے ۴ تولہ ۸ ماشہ کے مقابل میں ہوگا اور باقی ۴ ماشہ اور مزدوری کی رقم نگینوں کی قیمت ہوگی، اگر یہ سودا مذکورہ طریقے پر نہ ہو بلکہ کارِیگر نے زیورات دکاندار کو فروخت کر دیئے اور پھر بعد میں کسی وقت یا کسی اور دن دکاندار نے سونا ادا کیا تو یہ معاملہ ناجائز ہوگا۔^①

سوال:..... کچھ معاملات اس طرح بھی ہوتے ہیں کہ جزاؤ زیور کے کل وزن کے بدلے خالص سونا نہیں دیا جاتا ہے، مثلاً 22 کیرٹ سونے کے زیور کا وزن اگر ایک تولہ ہے تو اس کے بدلے میں 11 ماشہ خالص سونا دیا جاتا ہے اور

① فی البدائع: واما الشرائط فممنها قبض البدلين قبل الافتراق الخ (۲۱۵/۵) وفي الهداية: ومن باع درهمين ودينارا بدرهم ودينارين جاز البيع وجعل كل جنس منهما بخلافه. (۱۰۷/۳) وفيها ايضاً: وكذلك لو باع سيفاً محلي بمائة درهم وحليته خمسون ودفع من الثمن خمسين جاز البيع فكان المقبوض حصّة الفضة وان لم يبين ذلك لما بينا وكذلك ان قال خذ هذه الخمسين من ثمنها لان الاثنين قد يراد بكلاهما الواحد (۱۰۶/۳) وفتح القدير: بخلاف ما مالو صرح فقال خذ هذه الالف من ثمن الجارية فان الظاهر حينئذ عارضه التصريح بخلافه فاذا قبضه لم افترق بطل في الطوق كما اذا لم يقبضه. والله اعلم

مزدوری علیحدہ دی جاتی ہے، ملاوٹ کے اعتبار سے وزن کم کر کے خالص سونا دینے کا کیا حکم ہے؟

واضح ہو کہ مذکورہ قسم کے معاملات میں زیور بنانے کے دوران ہونے والی جھہجھت کے بدلے سونا نہیں لیا جاتا، بلکہ مزدوری بڑھا کر لی جاتی ہے۔

مذکورہ صورتوں میں زیورات کے کل وزن کے بدلے سونا دیا جاتا ہے اور بناوٹ کے عوض میں الگ سے اجرت دی جاتی ہے، یہ اجرت زیور کے بناوٹ کے معیار اور نگینوں کی عمدہ یا ناقص، یا اصلی اور نقلی اقسام کی بنیاد پر طے کی جاتی ہے۔

اس طرح تیار زیورات کی بناوٹ کے عوض میں معینہ اجرت دینے کا کیا حکم ہے؟ بعض لوگوں کو اس مزدوری کے دینے میں سود کا شبہ ہوتا ہے کہ اس کا لین و دین سود کے دائرے میں آتا ہے، چونکہ جڑاؤ زیور کے کل وزن کے بدلے میں خالص سونا دیدیا گیا ہے اور بناوٹ کی مزدوری وزن سے ایک زائد چیز ہے۔

براہ کرم اس شبہ پر بھی غور کر لیا جائے۔ اور اس کی بھی شرعی حیثیت واضح کر دی جائے۔

جواب:..... جواب سے قبل ایک تمہید کا ذکر کرنا ضروری ہے وہ یہ کہ سونے میں اگر کھوٹ (ملاوٹ) سونے کی مقدار سے کم ہو تو وہ خالص سونے کے حکم میں ہے یعنی جب خالص سونے سے اس کی بیچ ہوگی تو وزن میں برابری ضروری ہے، اب صورت مسئلہ کا جواب یہ ہے کہ اس سودے میں مزدوری لینا جائز نہیں، البتہ اس کی جائز صورت یہ ہو سکتی ہے کہ مزدوری کی جتنی رقم بنتی ہے اس کو سونے کے ساتھ ملا کر مجموعہ کو زیور کی قیمت قرار دیا جائے اور سود اکمل ہو جانے کے بعد

فریقین جدا ہونے سے پہلے زیور اور اس کی قیمت میں دیئے جانے والے سونے پر قبضہ کر لیں تو سودا درست ہو جائے گا کیونکہ قیمت میں دیئے جانے والے سونے کی مقدار اس مقدار زر کے مقابلے میں ہوگی جو زیور کی جانب میں ہے اور زیور کی جانب میں جو سونا زائد ہے وہ اور نگینہ (قیمت میں دی جانے والی) رقم کے مقابلے میں ہونگے لہذا یہاں بھی جنس کو خلاف جنس کی طرف پھیرا جائے گا اور سودا درست ہوگا۔^①

سادے زیورات

سوال:..... سادے یعنی بغیر نگینہ والے زیورات جو کاریگریا تا جرحضرات اپنے سونے سے بنا کر دوکانداروں کو فروخت کرتے ہیں، ان کے لین و دین میں کل وزن کے بدلے خالص سونا نہیں دیا جاتا، بلکہ ملاوٹ کے اعتبار سے وزن کم کر کے دیا جاتا ہے، مثلاً 12 گرام وزن کے زیور کے بدلے 11 گرام خالص سونا دیا جاتا ہے۔

جواب:..... زیور میں اگر ملاوٹ کم ہے، اور سونا زیادہ ہے، تو مجموعی طور پر وہ شرعاً خالص سونے کے حکم میں ہے اور خالص سونے کے ساتھ اس کا سودا کرنے میں دونوں طرف برابری ضروری ہے، لہذا صورتِ مسئلہ میں کھوٹ کے برابر سونا کم دینا جائز نہیں۔ اس کے دحل ہیں۔

پہلا حل

اگر کھوٹ کی مقدار کم کرنا مقصود ہو تو قیمت میں صرف سونا نہ دیا جائے

① فی الہدایۃ: و اذا كان الغالب على الدراهم الفضة فهي فضة و اذا كان الغالب على الدنانير الذهب فهي ذهب و يعتبر فیہما من تحریم التفاضل ما یعتبر فی الجیاد حتی لا یجوز بیع الخالصۃ بها ولا بیع بعضها ببعض الا متساویا فی الوزن. (۱۰۸/۳) واللہ اعلم

بلکہ سونے کے ساتھ کچھ رقم ملا کر دونوں کا مجموعہ قیمت میں طے کیا جائے، مثلاً 12 گرام زیور کی قیمت میں ساڑھے دس گرام سونا اور 200 روپے ملا کر دیئے جائیں تو ساڑھے دس گرام سونا جو قیمت میں دیا جا رہا ہے وہ زیور میں موجود ساڑھے دس گرام سونے کے بدلے میں ہو جائے گا اور 200 روپے ڈیڑھ گرام سونے کے بدلے میں ہو جائیں گے، اس طرح یہ سودا درست ہو جائے گا۔

دوسرا حل

دوسرا حل یہ ہے کہ 12 گرام وزن کے زیور کے بدلے سونا دینا طے نہ کیا جائے بلکہ رقم دینا طے کیا جائے اور یہ رقم باہمی رضامندی سے کم و بیش بھی مقرر کی جاسکتی ہے، رقم طے ہونے کے بعد اگر کارِیگر سونا لینا چاہے تو اس رقم کے بدلے میں باہمی رضامندی سے اس دن کی قیمت کے لحاظ سے گیارہ گرام سونا بھی خرید سکتا ہے، مگر پہلے سے یہ طے نہ کریں کہ آخر میں سونا لیا جائے گا۔

تیار شدہ زیور لیتے وقت ٹانکہ اور ”مینہ“ کے بدلے میں سونا دینے کا حکم

سوال:..... بغیر ٹگینہ والے زیورات میں عموماً ٹانکہ بھی ہوتا ہے، جو وزن میں شامل ہوتا ہے مگر ٹانکہ کا وزن نہیں کاٹا جاتا، صرف ملاوٹ کے حساب سے وزن کم کر کے خالص سونا دیا جاتا ہے، اس کے علاوہ کچھ زیورات میں ”مینہ“ لگا ہوا ہوتا ہے، مینہ ایک قسم کا شیشہ ہے جسے باریک پٹیں کر زیور میں لگایا جاتا ہے اور نیل بوٹے بنائے جاتے ہیں، مینے والے زیورات کارِیگر سے لیتے وقت مینہ کا

وزن بھی نہیں کاٹا جاتا، بلکہ اس کے بدلے بھی سونا دیا جاتا ہے۔

معلوم یہ کرنا ہے کہ زیور لیتے وقت ٹانگہ اور مینہ کے عوض میں سونا دینے کا کیا حکم ہے؟ نیز یہ کہ صرف ملاوٹ کے تناسب سے وزن کم کر کے خالص سونا دینے کا شرعاً کیا حکم ہے؟

جواب:..... ٹانگہ اور کھوٹ چونکہ کم ہے اس لئے سونے کے تابع ہونگے اور ان کا وزن کا ٹاندرست نہیں، اس لئے اس کے مقابلے میں اگر سونا دیا جائے تو برابری ضروری ہے البتہ مینہ ایک مستقل جنس ہے، جو سونے کے تابع نہیں اس لئے اس کا وزن کا ٹاندرست ہے، لیکن اس کا وزن کاٹنے کی صورت میں اس کی قیمت میں کچھ رقم دینا ضروری ہے، تاکہ سونا سونے کے مقابلے میں ہو جائے، اور رقم مینہ کے مقابلے میں ہو اور اگر وزن نہ کاٹا جائے اور اس کے مقابلے میں بھی خالص سونا دیا جائے تو یہ بھی درست ہے اس صورت میں جو زائد سونا ہوگا وہ مینہ کے مقابلے میں شمار ہوگا اور سودا درست ہوگا۔

زیورات ادھار میں بیچنا سود میں داخل ہے یا نہیں؟

سوال:..... سونے کے زیورات کی خرید و فروخت ادھار میں جائز ہے یا نہیں، جبکہ ادھار میں ہر چیز مہنگی بکتی ہے بہ نسبت نقد کے، یہاں کے شافعی علماء کہتے ہیں کہ جائز ہے کیونکہ جب زیور بن جاتا ہے تو اصل زر یعنی سونے کا نام ہی نہیں رہتا، کیونکہ اس پر مزدوری وغیرہ پڑے گی، اور قیمت خواہ مخواہ بڑھ جائے گی۔

جواب:..... سونے کے زیور کی بیع اگر سونے یا چاندی یا ان کے سکوں سے

کی جائے، تو ان میں ادھار بالکل حرام ہے، بناوٹ کی وجہ سے اس حکم پر کوئی فرق نہیں آتا، اور جب سونے کے زیور کو سونے سے خریدا جا رہا ہو، تو دونوں کا وزن بھی یکساں ہونا ضروری ہے، اور اگر سونے یا چاندی کے زیور کو دوسری دھات کے سکوں سے خریدا جائے تو اس میں ادھار جائز ہے، اور اگر کاغذی نوٹوں سے خریدا جائے تو بھی جائز ہے، لیکن دھات کے سکے ہوں یا نوٹ یہ ضروری ہے کہ کسی ایک پر مجلس عقد میں قبضہ کیا جائے اور اگر کسی پر بھی قبضہ نہ ہوا تو یہ جائز نہیں، کیونکہ یہ بیع الکالی بالکالی ہے، جو ناجائز ہے۔^①

تیار زیورات کے لین و دین میں ادھار کے معاملات

سوال:..... سونے کے زیورات کے ادھار لین و دین میں ایک صورت یہ رائج ہے کہ زیورات کا تاجر یا کاریگر تیار شدہ سادہ اور جڑاؤ زیورات دوکاندار کے ہاتھ فروخت کر دیتا ہے، اور عوض میں سونا لینا طے ہوتا ہے، لیکن عوض کا سونا نقد اور ہاتھ در ہاتھ ادا نہیں کیا جاتا، بلکہ ایک خاص مدت تک کے لئے اس کی ادائیگی کو طے کر لیا جاتا ہے، مثلاً 5 تو لے سونے کے وزن کا زیور دوکاندار کو فروخت کیا اور اس کے عوض میں 5 تو لے سونا ایک ہفتہ کے بعد دینا طے ہوا، شرعاً اس کا کیا حکم ہے؟

① وفي الدر المختار: وصح بثمان حال وهو الاصل او مؤجل الى معلوم لتلايفضى الى النزاع (الى قوله) بخلاف جنسه ويجمعها قدر. لما فيه من ربا النساء (الدر المختار: ج/ ۵، ص/ ۵۳۱، ۵۳۵ مطلب في التاجيل الى أجل مجهول بداية كتاب البيوع) وفي الهداية: قال الربوا محرم في كل مكيل او موزون.

جواب:..... سونے کے زیورات کو سونے کے بدلے ادھار فروخت کرنا جائز نہیں، اس میں ضروری ہے کہ خریدار اور فروخت کنندہ ایک ہی مجلس میں زیورات اور سونے کا تبادلہ کریں۔ اگر ایسا نہیں کریں گے تو اس طرح بیچنا جائز نہیں اس کا آسان حل یہ ہے کہ سونے کے زیورات کو سونے کے بدلے میں فروخت نہ کریں، بلکہ پیسوں کے بدلے فروخت کریں، کیونکہ سونے کے زیورات کی پیسوں کے بدلے ادھار خرید و فروخت جائز ہے، جبکہ ادھار کی مدت طے ہو۔ پھر جب رقم کی ادائیگی کا وقت آجائے تو مقررہ پیسے لے لیں یا اس کے بجائے اس دن کے نرخ کے مطابق سونا لے لیں، پہلے سے سونا لینا طے نہ کریں۔

سوال:..... بعض مرتبہ بدلے کا سونا طے شدہ مدت پر پورا ادا نہیں کیا جاتا، بلکہ آدھا یا اس سے کم و بیش ادا کیا جاتا ہے، اس طرح مختلف قسطوں میں عوض کے سونے کی ادائیگی ہوتی ہے، 5 تولہ سونے کے زیورات کے عوض میں 5 تولہ سونا ایک ہفتہ کے بعد دینا طے پایا، جب کارگیر ایک ہفتہ کے بعد سونا لینے کے لئے آتا ہے تو دوکاندار اس کو 2 یا 3 تولہ اس وقت دے دیتا ہے، باقی مزید ایک ہفتہ کے بعد دیتا ہے۔

اور بعض مرتبہ عوض کا سونا مقررہ مدت پر دوکاندار کارگیر کو نہیں دیتا، بلکہ ٹال دیتا ہے، اس طرح ہفتوں اسے ٹالتا رہتا ہے، اس کی کیا حیثیت ہے؟

جواب:..... سونے کے زیورات کی خرید و فروخت کا یہ طریقہ ناجائز ہے، اس کا حل وہی ہے جو اوپر لکھا گیا ہے کہ زیورات پیسوں کے بدلے میں فروخت کئے جائیں۔ اور قیمت ادھار طے کر لیں اور ادھار کی مدت مقرر کر لیں۔ پھر جب

وہ مدت آجائے تو چاہے مقررہ رقم لے لیں یا باہمی رضامندی سے اس دن کے نرخ سے اس قیمت کا سونا لے لیں، پہلے سے سونا لینا طے نہ کریں۔

سوال:..... بعض اوقات تیار زیورات کے عوض سونا ایک خاص مدت کے بعد دینا طے ہوتا ہے، اور جب کارگیر دوکاندار سے طے شدہ مدت پر سونا لینے آتا ہے تو دوکاندار سونا دینے سے معذوری ظاہر کرتا ہے اور عوض کے سونے کی جگہ اس دن کے بازار کے بھاؤ سے سونے کی قیمت ادا کر دیتا ہے اس معاملہ کا کیا حکم ہے؟

جواب:..... یہ صورت ناجائز ہے کیونکہ سونے کے زیور کی سونے کے ساتھ ادھار خرید و فروخت جائز نہیں ہے، سودا کرنے کے بعد ہی نشست میں جدا ہونے سے پہلے زیور اور اس کے عوض والے سونے پر ایک دوسرے کا قبضہ ہو جانا ضروری ہے۔

اس کا حل یہ ہے کہ زیور کو سونے کے بدلے میں نہ بیچا جائے بلکہ ابتدا ہی سے روپے کے بدلے میں بیچا جائے اور جب رقم کی ادائیگی کا وقت آجائے تو باہمی رضامندی سے روپے لے لیں یا اس کی بجائے اس کے بدلے میں اس دن کے نرخ سے سونا لے لیں جیسا کہ پیچھے گزرا ہے۔^①

امانت برائے فروخت مال رکھوانا

سوال:..... بعض مرتبہ مال بیچنے والے تاجر اپنا مال دوسرے دوکاندار کے پاس امانت یہ کہہ کر رکھوا دیتے ہیں کہ آپ اس کو فروخت کیجئے۔ اگر یہ مال فروخت

① فی الشامیة: ویصح التصرف فی القرض قبل قبضہ علی الصحیح والمراد بالتصرف نحو

ہو گیا تو ہم آپ سے اس زیور کے وزن کے عوض سونا لے لیں گے، اور مزدوری لے لیں گے اور اگر فروخت نہ ہوا تو کُل مال واپس لے لیں گے۔ اور اگر کچھ فروخت ہوا تو فروخت شدہ مال کے عوض سونا اور مزدوری اور باقی بچا ہوا مال واپس لے لیں گے، شرعاً اس کا کیا حکم ہے؟

واضح ہو کہ مذکورہ بالا معاملہ میں مزدوری اور سونے کے لین و دین میں وہی طریقہ اختیار کیا جاتا ہے جس کی تفصیلات اوپر گزر گئیں۔

جواب:..... صورتِ مسئلہ میں دوکاندار کے ساتھ یہ شرط لگانا کہ جب یہ سونا فروخت ہو جائے گا تو ہم آپ سے اس زیور کے وزن کے عوض سونا اور مزدوری لیں گے، درست نہیں کیونکہ اس صورت میں دوکاندار آپ کا وکیل ہے وہ جب سونا فروخت کرے گا تو قیمت اس کے پاس امانت رہے گی اور آپ کو اسی قیمت کے مطالبے کا حق ہے اس کے علاوہ آپ کسی اور چیز کا اس سے مطالبہ نہیں کر سکتے البتہ باہمی رضامندی سے کمیشن طے کر کے وصول کیا جاسکتا ہے جو گویا وکالتِ بیچنے کی اجرت ہوگی، اس کے بعد اگر دونوں چاہیں تو اس قیمت کے بدلے سونا خریدا جاسکتا ہے، بشرطیکہ خرید و فروخت کی مجلس میں سونے اور اس کی قیمت (روپے) میں سے کسی ایک پر قبضہ ہو جائے تاکہ رقم اور سونا دونوں ادھار نہ رہیں، نیز پہلے سے یہ بات طے نہ کی جائے کہ نقد رقم کے بدلے سونا لیا جائے گا۔ ❶

❶ فی الشامية: سنل الحانوتی عن بیع الذهب بالفلس نسيئة فاجاب بانه يجوز اذا قبض احد البديلين لما في البزاية لو اشترى مائة فلس بدرهم يكفى التقابض من الجانبين قال ومثله لو باع فضة او ذهبا بفلس كما في البحر عن المحيط (۵/۱۸۰) وفيها: ولو اشترى المودع الوديعة الدراهم بدنانير والفرق قبل ان يجدد المودع قبضا في الوديعة بطل الصرف بخلاف المفصولة لان قبض الغصب ينوب عن قبض الشراء بخلاف الوديعة. (۵/۲۵۹)

سونے کے بدلے سونے کے ادھار معاملہ میں ادائیگی کے دن،

بھاء میں کمی بیشی کس کے ذمہ ہے؟

سوال:..... ایک دکاندار نے ہم سے 10 تولہ..... زیور خریدا اور کہا کہ آپ 5 دن کے بعد اپنا سونا لے لینا ہم نے اس سے ادھار کے مسئلے کی وجہ سے کہا کہ آپ اس سونے کی رقم بنالیں جو کہ 35000 ہزار روپے تولہ کے حساب سے 3,50,000 روپے بنتے ہیں اس نے ہم کو دس دن کے بعد 3,50,000 روپے دیئے۔ مگر 10 دن کے بعد سونے کا بھاء 37,000 روپے فی تولہ ہو جاتا ہے تو ہمیں 2000 روپے کا نقصان ہوا ہے اس طرح اگر سونے کا بھاء 33,000 روپے تولہ ہو جاتا ہے تو ہمیں دو ہزار روپے کا فائدہ ہوتا ہے۔

دریافت طلب امر یہ ہے کہ اگر 2000 روپے نقصان ہوتا ہے تو کیا ہمیں

اس کو برداشت کرنا پڑے گا اور اگر دو ہزار روپے فائدہ ہوتا ہے تو یہ ناجائز تو نہیں ہے۔ براہ کرم اگر یہ طریقہ صحیح نہیں تو صحیح طریقہ بیان فرمادیں۔

جواب:..... یہ طریقہ جائز ہے اور قیمت گرنے کی وجہ سے جو نفع آپ کو ہوا

وہ آپ کے لئے حلال ہے اور قیمت بڑھنے سے جو نقصان ہوا وہ آپ کو برداشت

کرنا پڑے گا۔ ①

① فی الفتاویٰ الانقروية: ۳۰۹/۱: رجل اقرض من الناصري مبلغاً قيمته سبعة مثاقيل نصف دينار نيسابوري ومضت سنون وتغير سعر الناصري حتى صارت قيمته ثمانية عشر بدینار نيسابوري فله ان يطالبه بالنقد الذي دفعه اليه، وفي البحوث للشيخ العثماني: ص ۱۸۷: فلو افترض احد مائة فلس في وقت يعتبر فيه الفلس الواحد عشرة دراهم واحد فافترض فلو تساوى عشرة دراهم في القيمة ثم تغير الاصطلاح حتى صار الفلس الواحد يعتبر نصف عشر درهم واحد فذهب جمهور الفقهاء الى ان المقرض لا يودی الا مائة فلس وان كانت هذه المائة لا تساوى اليوم الا خمسة دراهم. (بقیہ حاشیہ اگلے صفحہ پر)

سونے کے بدلے زیور کی خرید و فروخت اور اس میں ناجائز حیلہ کرنا سوال:..... ہمارا تعلق سنا ر طبقہ سے ہے، زیورات کو بنانا پھر انہیں بازار میں بیچنا ہمارا پیشہ ہے گذشتہ چند دن پہلے ہم نے قرآن پاک کے ترجمہ میں سنا کہ سونے کے کام میں ادھار لین و دین سخت منع ہے حرام اور سود ہے جب سے ہم نے یہ بات سنی ہے، بہت پریشان ہیں اسی سلسلے میں چند سوالات کے جوابات قرآن و سنت کی روشنی میں چاہئیں۔

۱..... ایک دکاندار نے دس تولہ سونا دیا اور میں تولہ زیور بنانے کا کام بتایا ہم نے اس 10 تولہ میں مزید 20 تولہ سونا اپنے پاس سے ملا کر اس کا کام تیار کیا، جب ہم اس زیور کو دینے گئے تو اس نے ہمیں 20 تولہ زیور کے بدلے میں 15 تولہ سونا دیا اور کہا کہ بقایا 5 تولہ سونا میں آپ کو دس دن کے بعد دوں گا۔

دریافت طلب امر یہ ہے کہ اگر ہم اس سے دس دن کے بعد اپنا بقایا 5 تولہ سونا لیں گے کیا یہ طریقہ جائز ہے دس دن کے ادھار پر یہ سود تو نہیں ہو گیا۔

۲..... جب ہم نے ایک دکاندار کو ادھار لین و دین کے متعلق بتایا تو اس نے کہا میں تم سے حیلہ کرتا ہوں یعنی میں نے اس کو دس تولہ سونا دیا تو اس نے مجھے ایک رومال

(بقیہ حاشیہ گذشتہ صفحہ کا)

وفیہا ایضا ص/ ۱۷۸: اذا وقع البيع علی دينار مثلاً وقيمة وقت البيع عشرة دراهم لم لما اراد المشتري الاداء لم یکن عنده الا دراهم وقيمة الدينار الواحد يوم الاداء احد عشر درهما فانه يؤدی الیه احد عشر درهما. ایضا فی البدائع: ۲۳۲/۵: وفي الدر المختار: ۱۶۱/۵: القرض هو عقد مخصوص یرد علی دفع مال مثلی لاخر لیرد مثله. وفي الشامیة: ۱۶۲/۵: وكذلك لو قال اقرضنی عشرة دراهم غلة بدینار فاعطاه عشرة دراهم فعلیه مثلهما ولا یبظر الی غلاء الدراهم ولا الی رخصها.

یا کوئی بھی چیز دیدی اور کہا کہ یہ لین و دین ہو گیا اب جب کچھ دن کے بعد اس سے اپنا سونا لینے جاتا ہوں تو وہ مجھے میرا سونا دیتا ہے اور کہتا ہے آپ اس کے بدلے میں مجھے کوئی چیز دیدیں تو یہ لین و دین ہو گیا اور ادھار کا نہیں رہا۔

۳..... ہم نے ایک دکاندار کو ادھار لین و دین کے متعلق بتایا تو اس نے کہا کہ میں نے معلوم کیا ہے کہ میں اس دکاندار کو 10 تولہ کا زیور دیتا ہوں اور اس سے کہو کہ یہ میری امانت ہے آپ اس کو استعمال کر سکتے ہیں اسی طرح وہ مجھے پانچ تولہ سونا یہ کہہ کر دیتا ہے کہ یہ میری امانت ہے اور آپ اسے استعمال کر سکتے ہیں، یہ لین و دین اسی طریقہ پر چھ ماہ یا ایک سال چلتا رہا جب سال کے آخر میں ہم حساب ملانے بیٹھے تو وہ اپنا دیا ہوا سونا (جو کہ وہ مجھے امانت بتا کر دیتا رہا اور کہتا رہا کہ آپ اسے استعمال کر لو) جمع کرتا ہے اور مجھ سے لئے ہوئے زیورات (جو کہ اس نے مجھ سے امانت کی شکل میں لئے ہیں اور مجھ سے اسے استعمال کرنے کی اجازت مانگ کر استعمال بھی کیا ہے) کو جمع کرتا ہے اور پھر جمع تفریق کر کے جتنا میرا سونا نکلتا ہے وہ مجھے مکمل حساب دیدیتا ہے۔ کیا اس دکاندار کا اس طرح کہنا صحیح ہے؟

جواب:..... (۱) اس صورت میں آپ دکاندار سے کہہ دیں کہ اس پر آپ نے اپنی طرف سے جو سونا ملایا ہے وہ قرض کے طور پر لگایا ہے،^① جس میں سے ۵ تولہ تو ابھی وصول کر لیا ہے، باقی ۵ تولہ دس دن کے بعد واپس لینا جائز ہے۔

(۲) یہ حیلہ درست نہیں ہے کیونکہ یہاں حقیقت سودا کرنا مقصود ہی نہیں کیونکہ بعد

① فی المبسوط للسرخسی: (ج ۱۳، ص: ۳۹) وَلَوْ اسْتَأْجَرَ صَائِغًا يَصُوغُ لَهُ طَوْقَ ذَهَبٍ يَقْدِرُ مَعْلُومٌ، وَقَالَ: زِدْ فِي هَذَا الذَّهَبِ عَشْرَةَ مَنَاقِيلَ؛ فَهُوَ جَائِزٌ، لِأَنَّهُ اسْتَفْرَضَ مِنْهُ بِلَكَ الزَّيَادَةَ، وَأَمْرًا أَنْ يَخْلُطَهُ بِمِلْكِهِ فَيَصِيرُ قَابِضًا كَذَلِكَ، ثُمَّ اسْتَأْجَرَ فِي إِقَامَةِ عَمَلٍ مَعْلُومٍ فِي ذَهَبٍ لَهُ..

میں جب آپ اپنا سونا لینے جاتے ہیں اور وہ کہہ دے کہ اس کے بدلے میں میں آپ کو رومال دے چکا ہوں، لہذا اب وہ سونا میرا ہے تو آپ اس پر راضی نہیں ہوں گے۔ معلوم ہوا کہ یہاں محض حیلہ کرنا مقصود ہے جو معتبر نہیں۔

(۳) یہ حیلہ بھی درست نہیں ہے کیونکہ یہاں امانت رکھنا حقیقۃً مقصود نہیں ہے بلکہ یہاں مقصود سودا ہی ہے صرف نام امانت کا رکھ دیا ہے اور نام بدلنے سے حقیقت نہیں بدلتی لان العبرة للمعانی۔^①

سونے کو سونے کے بدلے میں ادھار بیچنے کا حکم اور اس کی چند متبادل جائز صورتیں

سوال:..... ہم سونے کے زیورات تیار کر کے بازار میں دکانداروں کو دیتے ہیں اس میں جس طریقے سے کاریگر لین و دین کرتے ہیں وہ تفصیل تحریر کی جاتی ہے۔

۱..... ہم اپنا سونا لگا کر مال تیار کر کے دکاندار کے پاس لے جاتے ہیں دکاندار کو جو مال پسند ہوتا ہے وہ رکھ لیتا ہے اور ہمیں ایک کاغذ پر لکھ دیتا ہے مال کا وزن اور اس کی مزدوری پھر وہ ہمیں ایک ماہ یا اس سے پہلے پرانا سونا اور ہماری مزدوری دیتا ہے جس کی وصولی کے لئے ہمیں کئی چکر لگانے پڑتے ہیں کیوں کہ تقریباً تمام دکاندار ادھار ہی لیتے ہیں اور آہستہ آہستہ کر کے سونا اور مزدوری دیتے ہیں۔ اکثر دکاندار سونے کے بدلے میں پرانا سونا دیتے ہیں اور ہماری

① فی الہدایۃ: (۱۰۳/۳) فان باع فضۃ بفضۃ او ذہبا بذہب لایجوز الا مثلاً بمثل..... ولا بد من قبض العوضین قبل الافتراق..... فان افتراقاً فی الصرف قبل العوضین او احدهما بطل العقد لفوات الشرط. وهكذا ایضاً فی البدائع: ۲۱۵/۵، وفی الدرالمختار: ۲۵۷/۵: ویشرط التماثل والتقابض قبل الافتراق ان احدا جنسا.

مزدوری الگ دیتے ہیں۔ کیا یہ طریقہ ٹھیک ہے؟

۲..... ہم کچھ زیورات نگینے والے بناتے ہیں اور مال زیادہ تر سعودی عرب کے تاجر لیتے ہیں وہ ہمیں اس مال کی اجرت نہیں دیتے کیونکہ وہ نگینے کے ساتھ وزن کر کے لیتے ہیں اور اس کے بدلے میں سونا دیتے ہیں وہ خود سنار ہوتے ہیں ان کو معلوم ہوتا ہے کہ نگینے کی قیمت بہت کم ہے اور یہ سونے کے برابر دیتے ہیں اس لئے ہماری مزدوری سونے کے بدلے میں مل جاتی ہے اور یہ تمام کاروبار بھی ادھار ہی ہوتا ہے، ایک ماہ یا دو ماہ بعد سونا وصول ہوتا ہے، کچھ لوگ زیورات میں زیادہ وزن کے نگینے لگاتے ہیں اور زیادہ فائدہ حاصل کرتے ہیں کیا یہ طریقہ کار ٹھیک ہے یا نہیں؟

۳..... سونے کے زیورات کا تمام کاروبار ادھار ہی ہوتا ہے کوئی دکاندار یا تاجر سونے کی قیمت ہمیں نہیں دیتا وہ سونے کے بدلے میں سونا ہی دیتا ہے، کچھ دکاندار 21 قیراط سونے کے بدلے میں حساب کر کے جتنا خالص سونا بنتا ہے اتنا ہی ہمیں دیتے ہیں یعنی خالص سونا۔ اکثر ہمیں پرانا سونا ہی دیتے ہیں۔ بہت کوشش کی کہ وہ ہمیں سونے کی قیمت ادا کریں لیکن کوئی بھی دکاندار راضی نہیں ہوا۔ کئی سالوں سے اسی طرح تجارت ہوتی ہے کیا یہ طریقہ ٹھیک ہے؟ اور سعودی عرب کے تاجر کو نگینے کا وزن نہیں بتاتے اور نہ اس کو معلوم ہوتا ہے کہ کتنے وزن کے نگینے ہیں؟

جواب:..... سوال میں سونے کے زیورات کی خرید و فروخت کا جو طریقہ کار بیان کیا گیا ہے اس میں چونکہ سونے کی بیع سونے کے ساتھ ہوتی

ہے اور سارا معاملہ ادھار ہوتا ہے اس لئے اس طریقہ سے خرید و فروخت کرنا شرعاً ناجائز ہے کیونکہ سونے کی بیع سونے کے ساتھ ہونے کی صورت میں دونوں طرف سے سونے پر مجلس عقد میں قبضہ کرنا ضروری ہے اور دونوں طرف سے سونے کا وزن میں بھی برابر ہونا ضروری ہے، اس میں کسی طرف کی زیادتی اور ادھار حرام ہے۔ نیز یہ پہلے بھی کہا جا چکا ہے کہ جب زیور کاریگر نے اپنے سونے سے تیار کیا ہو تو اس کی مزدوری الگ سے لینا درست نہیں ہے، البتہ اس کا حل یہ ہو سکتا ہے کہ:

حل

آپ سونے کے زیورات پہلے ان تاجروں کو پیسوں کے بدلے میں فروخت کریں اور پیسوں سے جو قیمت متعین کی جائے، اس کے تعین میں سونے کے بازاری نرخ پر ہونا ضروری نہیں، بلکہ سونے کا نرخ پیسوں میں اتنا مقرر کر سکتے ہیں جس میں مزدوری بھی شامل ہو جائے پھر زیورات پر مجلس عقد میں قبضہ کرادیں اور پیسوں کی ادائیگی کی مدت متعین کر لیں پھر مدت آنے پر ان سے زیورات کے ان پیسوں کے بدلہ میں جو ان کے ذمہ واجب الاداء ہیں، باہمی رضامندی سے بیع کا معاملہ کر کے سونا اس روز کے نرخ پر یا ادائیگی کے وقت باہمی رضامندی سے جو نرخ طے ہو جائے اس نرخ پر خرید لیں اور وہ آپ کو پیسے ادا کرنے کی بجائے ان کے عوض میں سونا ادا کر دیں، لیکن جب زیورات دے رہے ہوں، اس وقت معاملہ میں یہ شرط نہ لگائیں کہ آخر میں پیسوں کے بجائے ہم سونا ہی لیں گے، ہاں یہ کہہ سکتے ہیں کہ رقم کی ادائیگی کے وقت اگر دونوں فریق

چاہیں تو باہمی رضامندی سے اس دن کے ریٹ کے حساب سے یا اس وقت جس ریٹ پر معاملہ ہو جائے رقم کے بدلے سونا لیا جاسکتا ہے۔

نوٹ:..... اس صورت میں ان تاجروں کا زیورات کے بدلہ میں سونا دینے والا مقصد بھی پورا ہو جائے گا اور یہ معاملہ بھی سودی کاروبار سے نکل کر شرعاً درست ہو جائے گا۔ اور اس میں کوئی دشواری بھی نہیں ہے اور اگر بالفرض اس طریقہ سے کاروبار کرنے میں کچھ مشکل پیش بھی آئے تو ایک مسلمان کو اپنا کاروبار حلال کرنے اور اس کو سود اور حرام سے بچانے کے لئے اسے مشکل نہیں سمجھنا چاہئے کیونکہ ایک مسلمان کے لئے سود کے وبال عظیم سے بچنا بہت ضروری ہے۔^①

مدت اور قیمت کا تعین کئے بغیر زیورات کی ادھار خرید و فروخت کا حکم

سوال:..... تیار زیورات کی تھوک تجارت میں عموماً ادھار مال فروخت کیا

جاتا ہے جس میں مال کی مقدار متعین ہوتی ہے اور قیمت کا تعین خریدار پر چھوڑ دیا جاتا ہے خریدار مال لینے کے بعد وقفہ وقفہ سے علی الحساب رقم جمع کراتا رہتا ہے

① فی الہدایۃ: (۱۰۳/۳): فإن باع فضة بفضة أو ذهباً بذهب لا يجوز إلا مثلاً بمثل وإن اختلفت في الجودة والصياغة..... قال ولا بد من قبض العوضين قبل الإفتراق الخ وفي الہندیۃ: (۲۲۳/۳): وإن اشترى خاتم فضة أو خاتم ذهب فيه فص أو ليس فيه فص بكذا فلما وليست الفلوس عنده فهو جائز لتقابض قبل التفرق أو لم يتقابض لأن هذا بيع وليس بصرف كذا في المبسوط وفيه أيضاً: (۲۱۷/۳): ثم فرق بين بيع الدراهم بالدراهم والدنانير بالدنانير وبين بيع الفلوس بالدراهم أو بالدنانير حيث لم يشترط في بيع الفلوس بالدراهم أو بالدنانير قبض البدلين قبل الإفتراق ويكفي بقبض أحد البدلين كذا في المحيط (وفي البحر: ۶/ ۱۹۳): وفي فتح القدیر: (ص/ ۱۳۱، ج/ ۶):

لیکن قیمت متعین نہیں کی جاتی اور مدت بھی متعین نہیں ہوتی، واضح رہے کہ زیورات کی قیمت میں دو چیزیں ہوتی ہیں، ایک سونے کی قیمت اور دوسری مزدوری، مذکورہ معاملہ میں مزدوری تو متعین ہوتی ہے، لیکن سونے کی قیمت متعین نہیں ہوتی۔ خریدار جب چاہے اور جتنے سونے کی چاہے قیمت متعین کر کے ادائیگی کر دیتا ہے، جب مال خریدار کے حوالہ کیا جاتا ہے تو اس کے نام میں مزدوری کی رقم اور سونے کی قیمت اور مزدوری جملہ قیمت کر کے اس کے نام میں قرض لکھ دی جاتی ہے بعض اوقات کچھ لوگ سونے کی نصف مقدار کی قیمت متعین کر لیتے ہیں اور نصف مجہول رکھتے ہیں اور وقفہ وقفہ سے ادائیگی کرتے ہیں۔

(حاشیہ گذشتہ صفحہ کا)

(والتصرف فی الثمن قبل القبض جائز) بالبيع والهبة والإجارة والوصية سواء كان مما يتعين أو لا يتعين عندنا سوى بدل الصرف والسلم في الدر المختار: (۵/ ۱۵۲): (وجاز التصرف في الثمن بهبة أو بيع أو غيرهما لو عينا أي مشارا اليه ولو دينًا فالتصرف فيه تملك ممن عليه الدين ولو بعوض ولا يجوز من غيره ابن ملك (قبل قبضه) سواء (تعين بالتعيين) كمكيل (أولا) كنقد فلو باع إبلا بدرهم أو بكر بر جاز أخذ بدلتهما شيئا آخر الخ في الشامية (قوله ولو بعوض) كان اشترى البائع من المشتري شيئا بالثمن الذي له عليه أو استاجر به عبدا أو دارا للمشتري الخ. وفي الدر المختار: (۵/ ۲۵۷): (ويشترط التماثل والتقابض قبل الافتراق ان اتحدا جنسا وان اختلفا جودة وصياغة) في المبسوط للإمام السرخسي: ۱۳/ ۲۳: وإذا اشترى الرجل فلوسا بدرهم ونقد الثمن ولم تكن الفلوس عند البائع فالبيع جائز لان الفلوس الرائجة لمن كالنقد وقد بينا ان حكم العقد في الثمن وجوبها ووجودها معا ولا يشترط قيامها في ملك بائعها لصحة العقد في الثمن وجوبها ووجودها معا ولا يشترط قيامها في ملك بائعها لصحة العقد كما لا يشترط ذلك في الدرهم والدنانير. وفيه أيضا: ۱۳/ ۲۵: وان اشترى خاتم فضة أو خاتم ذهب فيه فص أو ليس فيه فص بكذا فلوسا وليست الفلوس عنده فهو جائز ان تقابضا قبل التفرق أو لم يقابضا لان هذا بيع وليس بصرف فانما افترقا عن عين بدين لأن الخاتم يتعين بالتعين.

زیورات کی تھوک تجارت میں مذکورہ طریقوں سے لین و دین کا حکم شرعی کیا ہوگا؟

جواب:..... زیورات کا مذکورہ معاملہ قیمت و مدت متعین نہ ہونے کی وجہ سے فاسد اور ناجائز ہے اور گناہ ہے جس کی تفصیل مسئلہ نمبر 1 میں ذکر ہوئی ہے، شرعی حل اس کا بھی یہی ہے کہ عقد کرتے وقت پیسوں میں زیورات کی قیمت متعین کر دی جائے، جس میں مزدوری بھی شامل ہو، نیز ادھار کی مدت متعین ہو جائے، اور ادائیگی کی تاریخ بھی طے ہو، اس طرح کرنے سے زیورات کا مذکورہ معاملہ شریعت کے مطابق ہو جائے گا۔ اور اگر سونے کی نصف مقدار کی قیمت متعین اور نصف مجہول ہو تو جتنے سونے کی قیمت متعین ہے اگر ادائیگی قیمت کا وقت بھی متعین ہے تو اس مقدار میں یہ معاملہ درست ہو جائے گا اور اگر قیمت تو متعین ہو لیکن مدت متعین نہ ہو تو پھر اس مقدار میں بھی معاملہ فاسد ہو جائے گا البتہ اگر معاملہ ادھار نہ ہو بلکہ نقد ہو تو مدت متعین کرنا ضروری نہیں، مگر زیورات یا رقم میں سے کسی ایک چیز پر فوری قبضہ ضروری ہے۔





نواں باب

زیورات کی تجارت
گاہک اور دوکاندار کے درمیان

زیورات کی خرید و فروخت گاہک اور دوکاندار کے درمیان

ہمارے یہاں عام طور پر دو طرح کے زیورات ہوتے ہیں۔ ایک قسم کے زیورات میں نگینہ اور موتی ہوتے ہیں۔ اور دوسرے قسم میں نہیں ہوتے، اس لئے پہلے قسم اول کی فروخت کا طریقہ بیان کیا جاتا ہے، اس کے بعد دوسری قسم کا طریقہ لکھا جائے گا۔

پہلی قسم کے زیورات کے فروخت کرنے کا طریقہ یہ ہے کہ جب کوئی خریدار دوکاندار کے پاس آتا ہے اور زیورات کا کوئی سیٹ پسند کر لیتا ہے تو اس کا مجموعی وزن پہلے ہی سے اس کے ساتھ لکھا ہوا ہوتا ہے، اس وزن میں سے موتی اور نگینوں کا وزن کاٹ دیا جاتا ہے اور باقی ملاوٹ شدہ سونے کا وزن رہ جاتا ہے، اس میں مقررہ شرح سے چھبجٹ جوڑ دی جاتی ہے، پھر سونے کی قیمت مروجہ بھاؤ سے لگائی جاتی ہے، اس کے بعد اس میں بنوائی کی اجرت اور نگینوں کی قیمت شامل کر کے کل قیمت گاہک کو بتا دی جاتی ہے اور پھر باہمی رضامندی سے مجموعی قیمت سے کچھ کم و بیش پر سود نقد ہو جاتا ہے، اس عمل کی مزید وضاحت کے لئے مثال درج ذیل ہیں۔

مثال

گرام	50-000	زیورات کا کل وزن
گرام	6-000	اندازاً نگینوں کا وزن
گرام	44-000	ملاوٹ شدہ سونے کا وزن
گرام	4-000	چھہبخت مروجہ شرح سے
گرام	48-400	

48-400 گرام سونے کی قیمت

1,45,200/= 3000 فی گرام

6,000/= مزدوری

4,500/= نگینہ

1,55,700/= کل قیمت

مذکورہ طریقہ فروخت میں درج ذیل باتیں دریافت طلب ہیں۔

نگینوں کا وزن کم کرنا

جزاؤ زیورات کے کل وزن میں سے نگینوں کا وزن کم کیا جاتا ہے، جیسا کہ مثال میں واضح ہے، اور نگینوں کا وزن کم کرنے کے لئے بہت سے لوگ نگینوں کے وزن کا صحیح صحیح حساب رکھتے ہیں، اور حساب کے مطابق وزن کم کرتے ہیں، اور اکثر لوگ اندازے سے وزن کم کرتے ہیں، اور اندازہ بھی تقریباً صحیح ہوتا ہے، یہ محتاط لوگوں کا طریقہ ہے، اور بعض لوگ اس میں بڑی بے

احتیاطی کرتے ہیں اور گینوں کے حقیقی وزن سے کم وزن کاٹتے ہیں تاکہ زیادہ سے زیادہ سونے کی قیمت مل سکے، شرعاً ان طریقوں کے مطابق گینوں کا وزن کم کرنے کی کیا حیثیت ہے؟

جواب:..... ذکر کردہ صورت کے مطابق بھی زیورات فروخت کرنا جائز ہے البتہ اس میں گینوں کا وزن کم کرنے میں صحیح وزن یا بہت ہی محتاط اندازہ ٹھیک ٹھیک لگانا ضروری ہے اس میں بے احتیاطی کرنا جائز نہیں اور زیورات کے بیچنے کا بے غبار جائز طریقہ یہ ہے کہ گاہک کو یہ تفصیل نہ بتائی جائے کہ اس زیور میں اتنا سونا ہے، اتنا وزن گینوں کا ہے اور اتنی مزدوری ہے بلکہ اپنے طور پر حساب کرنے کے بعد جتنی قیمت پر وہ زیور فروخت کرنا مقصود ہے وہ گاہک کو بتا دیا جائے کہ اس زیور کی کتنی قیمت ہے پھر باہمی رضامندی سے جو بھی قیمت طے ہو جائے اس پر فروخت کر دیا جائے۔

خریدار سے چھہجت لینا

سوال:..... دوسری چیز چھہجت ہے جو زیورات کی فروخت کے وقت سونے کے وزن کے اوپر ایک خاص شرح سے حساب میں جمع کی جاتی ہے، پھر مقررہ بھاؤ سے سونے کی قیمت لگائی جاتی ہے اس طرح سونے کی قیمت میں جمع کی ہوئی چھہجت کی قیمت بھی شامل ہو جاتی ہے، جیسا کہ مثال میں واضح ہے کہ سونے کا وزن 44 گرام دیا جا رہا ہے اور قیمت 400-48 گرام کی وصول کی جا رہی ہے، اور چھہجت اس وجہ سے لی جاتی ہے کہ دوکاندار اس زیور کی

بنوائی میں کارگیر کو کم و بیش ادا کر چکا ہے، شرعاً اس کا کیا حکم ہے؟

جواب:..... اگر سونے کے زیور کی بیع سونے کے علاوہ کسی اور چیز مثلاً کرنسی سے ہو تو چھ بیعت اور مزدوری کا خرچہ جمع کرنا جائز ہے کیونکہ یہ دکاندار کی لاگت ہے، اور لاگت کو سونے کی قیمت کے ساتھ جمع کرنا جائز ہے، تاہم یہ ضروری ہے کہ جتنی چھ بیعت دکاندار نے دی ہے، اتنی ہی جمع کی جائے، اس سے زائد چھ بیعت جمع کرنا جائز نہیں، یہ اس وقت ہے جب چھ بیعت الگ سے بتائی جا رہی ہو لیکن اگر زیور کی بیع کرنسی سے ہو رہی ہو اور زیور کی مجموعی قیمت باہمی رضامندی سے طے کی جا رہی ہو جیسا کہ اوپر تجویز کیا گیا تو باہمی رضامندی سے کوئی بھی قیمت مقرر کی جاسکتی ہے۔ اور اگر سونے سے تبادلہ ہو تو یہ اخراجات جمع نہیں کئے جاسکتے۔^①

ملاوٹ شدہ سونے کے بھاؤ کو خالص سونے کے

بھاؤ کے تناسب سے زیادہ مقرر کرنا

سوال:..... مذکورہ بالا مثال میں سونے کا جو بھاؤ لکھا گیا ہے وہ ملاوٹ شدہ سونے کا بھاؤ ہے، اور یہ بھاؤ خالص سونے کی قیمت کے ساتھ منسلک ہوتا ہے، اور خالص کے بھاؤ میں اتار چڑھاؤ کے ساتھ ملاوٹ شدہ سونے کے بھاؤ میں بھی کمی بیشی ہوتی رہتی ہے، لیکن خالص اور ملاوٹ شدہ سونے کے مابین قیمت

① فی المبسوط: لاقیمة للصنعة فی الذهب و الفضة عند المقابلة بجنسها. (۳/ ج ۱۴) فی الهدایة: ان الجوده متقومة فی ذاتها حتی تعتبر عند المقابلة بخلاف جنسها و فی تصرف المريض وان كانت لاتعتبر عند المقابلة بجنسها سمعنا (۳/ ۵۳۴ کتاب الرهن) و فی الکفایة: فالجوده والصناعة کمن مال قائم.

کا جو فرق ہے، وہ عام طور پر ملاوٹ کے تناسب کے عین مطابق نہیں ہوتا، بلکہ بھاؤ تھوڑا سا زیادہ ہوتا ہے، مثلاً خالص سونے کی قیمت = $36,000$ فی تولہ ہے تو ملاوٹ شدہ کی قیمت = $33,000$ روپے فی تولہ ہوتی ہے، لیکن عام طور پر = $33,500$ مقرر کی جاتی ہے، اس انداز سے سونے کی قیمت مقرر کرنے اور اس کے مطابق بھاؤ لگانے کا کیا حکم ہے؟

جواب:..... قیمت طے کرنا گاہک اور دکاندار کی باہمی رضامندی پر مبنی ہے وہ دونوں جس قیمت پر راضی ہو جائیں اس پر خرید و فروخت درست ہے، البتہ دھوکہ دینا جائز نہیں کہ زیادہ کھوٹ کو کم کھوٹ ظاہر کریں اس لئے گاہک پر واضح کر دیا جائے کہ اس سونے میں اتنی ملاوٹ ہے اور میں آپ کو مثلاً = 33500 روپے میں دوں گا، اگر گاہک اس پر راضی ہو جائے تو اس قیمت پر فروخت کرنا درست ہے۔^①

گاہک سے زیورات بنانے کی مزدوری وصول کرنا

سوال:..... چوتھی چیز مزدوری ہے جو کہ زیورات پر دکاندار کاریگر کو ادا کرتا ہے، اور پھر مزدوری کم و بیش گاہک سے وصول کی جاتی ہے اس طرح سے مزدوری لینے کا کیا حکم ہے؟

جواب:..... اگر زیور بنانے کے لئے اپنا سونا دکاندار کاریگر کو دیتا ہے تو اس کو مزدوری دینا جائز ہے اس طرح اگر زیور دکاندار گاہک کو روپوں کے بدلے فروخت کرتا ہے تو مزدوری کی رقم قیمت کے ساتھ شامل کرنا جائز ہے لیکن اگر

① فی الدر: لا بأس ببيع المغشوش اذا بن غشاً او كان ظاهراً يرى (۵/۲۳۸) واللہ اعلم

دکاندار گاہک کو سونے کا زیور سونے کے بدلے میں دیتا ہے تو اس میں مزدوری لینا جائز نہیں، لہذا گاہک کو سونے کا زیور پیسوں سے ہی بیچنا چاہئے، اور پیسوں میں وہ قیمت بھی شامل کی جاسکتی ہے جو دکاندار نے کاریگر کو دی ہے۔

نگینوں کی قیمت گاہک سے لینے کا حکم

سوال:..... ان زیورات میں خریدار سے نگینوں کی قیمت بھی الگ سے وصول کی جاتی ہے، کیونکہ نگینوں کا وزن کم کر دیا جاتا ہے، شرعاً اس کا کیا حکم ہے؟ بعض لوگ ایسا بھی کرتے ہیں کہ کل وزن میں سے نگینوں کا وزن نہیں نکالتے اور الگ سے ان کی قیمت بھی نہیں لیتے۔ بلکہ نگینوں کا وزن سونے کے وزن میں شامل کر کے نگینوں کو سونا قرار دیا جاتا ہے، یعنی نگینوں کو سونے کے بھاؤ بیچ دیا جاتا ہے اور پھر جھہجھت سونے کے اصل وزن اور نگینوں کے وزن کے مجموعہ پر لی جاتی ہے، اس طرح نگینوں کو سونا شمار کرنا اور اس پر جھجھت بھی لینا شرعاً کیسا ہے؟

جواب:..... نگینوں کی قیمت الگ لینا درست ہے۔ لیکن نگینوں کو سونا شمار کر کے سونے کی قیمت لینا درست نہیں ہے کیونکہ یہ دھوکہ ہے، ہاں اگر گاہک کو صاف طور پر بتا دیا جائے کہ ہم نگینے سونے کی قیمت میں دیں گے اور وہ اس پر راضی ہو جاتا ہے تو باہمی رضامندی سے نگینوں کی کوئی بھی قیمت وصول کی جاسکتی ہے، اور جھہجھت اتنی جوڑنا جائز ہے جتنی دکاندار نے آگے دی ہے، اور اگر جڑاؤ زیور کی مجموعی قیمت مقرر کر لی جائے، ہر چیز کی الگ الگ قیمت کا تعین نہ کیا جائے، تو باہمی رضامندی سے کوئی بھی قیمت مقرر کی جاسکتی ہے، بشرطیکہ زیور پیسوں سے خریدا جا رہا ہو۔

سادے زیورات کے مینہ کا حکم

سوال:..... زیورات کی دوسری قسم سادہ ہوتی ہے، جس میں نگینہ نہیں ہوتے، البتہ بعض سادہ زیورات میں مینا لگا ہوا ہوتا ہے، اس کے فروخت کا طریقہ یہ ہوتا ہے کہ خریدار جو سیٹ پسند کر لیتا ہے دوکاندار اس کے وزن میں جھہیجت شامل کرتا ہے، اور سونے کی قیمت لگا کر مزدوری شامل کر لیتا ہے، اور اس طرح کل قیمت خریدار کو بتا کر فروخت کر دیتا ہے، مثال حسب ذیل ہے۔

زیور کا وزن گرام : 50 - 000

جھہیجت : 5 - 000

55 - 000

55 گرام سونے کی قیمت

3000/- فی گرام : 1,65,000/=

مزدوری : 5,000/=

کل قیمت : 1,70,000/=

پہلی قسم کے یعنی جزاؤ زیورات کی فروخت میں جس طرح سونے کے وزن میں الگ سے جھہیجت اور قیمت میں علیحدہ سے مزدوری شامل کی جاتی ہے بالکل اسی طرح یہاں بھی شامل کرتے ہیں، اور مینہ والے زیورات بھی اس طرح فروخت کئے جاتے ہیں اور ان میں سے مینے کا وزن نہیں کاٹا جاتا، اور نہ ہی مینہ کی قیمت الگ سے شامل کی جاتی ہے، شرعاً ان زیورات کے فروخت کرنے کا کیا حکم ہے؟

جواب:..... سادے زیورات جن میں مینہ لگا ہوتا ہے ان کا حکم بھی نگینہ

والے زیورات کی طرح ہے کہ اگر گاہک کو صاف طور سے بتا دیا جائے کہ اس میں مینے کو سونا فرض کر کے اس کی قیمت سونے کی لگائی جا رہی ہے اور وہ راضی ہو جاتا ہے تو باہمی رضامندی سے یہ سودا جائز ہوگا۔ اور اگر اس کو یہ علم نہ ہو کہ سونے میں مینے کا وزن بھی شامل کر کے مجموعہ وزن کی قیمت سونے کی وصول کی جا رہی ہے تو یہ ایک طرح کا دھوکہ ہے جو ناجائز ہے۔ باقی تمام امور کا وہی حکم ہے جو نگینہ والے زیور کا بیان کیا گیا۔

زیورات کی فروخت کا نیا طریقہ

سوال:..... بعض دوکاندار اور اکثر تیار مال فروخت کرنے والے زیورات کی ہر دو قسم کی فروخت میں، مذکورہ بالا طریقوں سے ہٹ کر یہ طریقہ اختیار کرتے ہیں، کہ وہ زیورات میں سے نہ تو نگینوں کا وزن کم کرتے ہیں اور نہ ہی چھبجھت جوڑتے ہیں، اور مزدوری بھی الگ سے نہیں لگاتے، بلکہ زیورات کو تول کر ان کے مجموعی وزن پر فی گرام بھاؤ مقرر کر لیتے ہیں اور اس طرح کل قیمت گاہک کو بتا کر زیور فروخت کرتے ہیں، بیچ کی تمام تفصیلات اس طریقہ میں نہیں بتائی جاتیں۔

نگینہ والے زیورات میں نگینوں کی کم یا زیادہ تعداد، بڑھایا گھٹیا اقسام اور بناوٹ کے اعلیٰ اور کمتر معیار کی مناسبت سے قیمت مقرر کی جاتی ہے، اور سادہ زیورات میں بناوٹ کے معیار پر بھاؤ کم یا زیادہ مقرر کیا جاتا ہے، نیز دیگر مما لک میں بھی دونوں اقسام کے زیورات صرف مندرجہ بالا طریقہ پر فروخت کئے جاتے ہیں، اس طریقہ سے فروخت کرنے کا شرعاً کیا حکم ہے؟

جواب:..... اس طریقہ سے زیورات فروخت کرنا بلاشبہ جائز ہے، بشرطیکہ

قیمت پیسوں میں متعین کی گئی ہو، بلکہ زیورات کی خرید و فروخت کا یہ طریقہ سب سے بہتر اور بے غبار ہے، اسی کو اختیار کرنا اور رائج کرنا چاہئے۔

زیورات میں سے موتی کی لڑیاں اور بڑے لگینوں کا وزن کم کرنا سوال:..... جیسا کہ اوپر بیان کیا گیا ہے کہ جدید طریقہ فروخت میں لگینوں کا وزن کم نہیں کیا جاتا، لیکن یاد رہے کہ بعض زیورات جن میں موتیوں کی لڑیاں اور بڑے بڑے لگینے یا بڑے سائز کی سپہیاں لگی ہوئی ہوتی ہیں، فروخت کے وقت ان کا وزن کم کیا جاتا ہے، اور ان کی قیمت الگ سے لگائی جاتی ہے، اور یہ بات بھی مشاہدہ میں آئی ہے کہ بعض دوکاندار موتی کی لڑیاں یا بڑے لگینوں والے زیورات کے وزن میں سے موتی کا وزن کم نہیں کرتے بلکہ قیمت کو کم کر کے بھاؤ لگا لیتے ہیں، مثلاً بغیر موتی والا زیور اگر $=/4,000$ فی گرام فروخت ہوتا ہے تو موتی کی لڑیوں والا $=/3,000$ فی گرام فروخت کرتے ہیں، شرعاً ہر دو صورت کا کیا حکم ہے؟

جواب:..... یہ دونوں صورتیں جائز ہیں۔

بغیر تول کے زیورات فروخت کرنا

سوال:..... سونے اور چاندی کے زیورات کی بغیر وزن کئے ہوئے قیمت مقرر کی جاسکتی ہے یا نہیں؟ مثلاً سونے کے کسی سیٹ کا نہ تو وزن کیا جائے اور نہ ہی مروجہ بھاؤ سے سونے کی قیمت لگائی جائے، نہ الگ سے مزدوری شامل کی جائے اور وضاحت صرف اتنی ہو کہ یہ سونے کا زیور ہے، حساب و کتاب کچھ نہیں بتایا جاسکتا، کل قیمت $=/2,00,000$ روپے ہے۔

نیز یہ کہ زیور کے علاوہ اگر سونے کی ڈلی یا کلڑا کوئی شخص فروخت کرنا چاہے، اور شرط یہ عائد کرے کہ بلا وزن کئے ہوئے فروخت کروں گا، کسی بھاؤ کا اطلاق نہیں ہوگا، بس ایک ڈلی ہے اور قیمت مثلاً $= 1,00,000$ روپے ہے، اس طرح سونے کی بیچ کا شرعاً کیا حکم ہے؟

جواب:..... سونے کا متعین زیور یا متعین ڈلی بغیر وزن کئے رقم کے بدلے فروخت کرنا جائز ہے بشرطیکہ وہ زیور یا ڈلی خریدار کو دکھادی گئی ہو، اور باہمی رضامندی سے اس کی کوئی بھی قیمت طے کی جاسکتی ہے۔

زیورات کی ادھار خرید و فروخت

سوال:..... بعض مرتبہ خریدار کوئی زیور پسند کر لیتا ہے، اور قیمت بھی طے ہو جاتی ہے، اور وہ خرید لیتا ہے، خریدنے کے بعد وہ کہتا ہے کہ قیمت کا کچھ حصہ اب رکھ لیجئے، باقی رقم میرے پاس فی الحال نہیں ہے، لہذا بعد میں ادا کروں گا، دوکاندار ایسا کرنے پر راضی ہو جاتا ہے اور اس کو مال دیدیتا ہے، شرعاً اس کا کیا حکم ہے؟

جواب:..... روپے کے بدلے میں یہ صورت شرعاً درست ہے، البتہ باقی رقم کی ادائیگی کی مدت طے کر لی جائے۔

سوال:..... بعض مرتبہ دوکاندار خریدار کا پسندیدہ زیور قیمت وغیرہ طے کر کے خریدار کے سپرد کر دیتا ہے اور پوری قیمت ادھار ہو جاتی ہے، لیکن قیمت کی ادائیگی کے لئے کوئی مدت متعین نہیں ہوتی، خریدار کی مرضی پر موقوف ہے جب چاہے قیمت ادا کر دے، اور بعض مرتبہ قیمت کی ادائیگی کی مدت بھی متعین ہو جاتی ہے، ان دونوں صورتوں میں شرعاً کیا حکم ہے؟

جواب:..... اگر سودا ادھار ہوا ہے تو ادائیگی کی مدت متعین کرنا ضروری

ہے، اگر مدت متعین نہیں کی گئی تو بیع فاسد ہو جائیگی جسے ختم کرنا ضروری ہے، اور اگر بیع نقد ہوئی ہے تو خریدار پر فی الحال رقم کی ادائیگی واجب ہوگی لیکن اگر اس کے پاس فی الحال رقم نہیں اور دوکاندار بطور احسان کے ادائیگی اس کی سہولت پر چھوڑ دے تو جائز ہے، اس صورت میں مدت متعین کرنا ضروری نہیں۔^①

ادھار معاملے میں زیور اور اس کی قیمت کی تعیین کے بعد
فی الحال اس پر قبضہ نہ کرنا

سوال:..... بعض مرتبہ گاہک کوئی زیور پسند کر لیتا ہے۔ اور قیمت بھی طے ہو جاتی ہے یعنی سودا ہو جاتا ہے لیکن گاہک مال پر عملاً قبضہ نہیں کرتا، قیمت بھی ادا نہیں کرتا، اور نہ ہی زیور لیکر جاتا ہے، بلکہ اپنے لئے ایک خاص وقت تک مخصوص کروا کر رکھوا دیتا ہے، اور وقت مقررہ پر آکر قیمت ادا کر کے لیجاتا ہے، اس کی کیا حیثیت ہے؟
جواب:..... اگر قیمت کرنسی میں طے ہو جاتی ہے تو یہ صورت جائز ہے

کیونکہ زیور متعین ہے اگر گاہک اس کو لینا چاہے تو لے سکتا ہے۔^②

① فی الدر: (وصح بضمن حال) وهو الاصل (ومؤجل الى معلوم) لتلايفضى الى النزاع (۵۳۵/۳) فی الهدایة: ولا يجوز البيع الى قدوم الحاج وكذا لك الى الحصاد. بخلاف ما اذا باع مطلقاً ثم اجل الثمن الى هذه الاوقات حيث جاز لان هذا تاجيل في الدين وهذه الجهالة فيه متحملة بمنزلة الكفالة ولا كذلك اشراطه في اصل العقد لانه يطل بالشرط الفاسد. (۶۱/۳) و فی الشامیة: وعن محمد انه لا يفسد البيع ويصح التأخير لان التأخير بعد البيع تبرع فيقبل التأجيل الى الوقت المجهول الخ (۵۳۲/۴) فی (الدار المختار: ۲۳/۳) له ألف من ثمن المبيع فقال: أعط كل شهر مائة فليس بتأجيل.

② فی المبسوط للمرخسی: وان اشترى خاتم فضة او خاتم ذهب فيه فص او ليس فيه فص بكذا فلوماسا وليست القلوس عنده فهو جائز ان تقابضه قبل التفرق او لم تقابضه لان هذا بيع وليس بصرف فانما افرقا عن عين بدين لان الخاتم يتعين بالتعيين بخلاف ما سبق فان الدراهم والدنانير لا تتعين بالتعيين فلهذا شرط هناك قبض احد البديلين في المجلس ولم يشترط هنا. (۱۳۶/۱۲)

ادھار معاملے میں قبضہ نہ کرنے کی صورت میں زیور ضائع ہو جائے تو نقصان کا ذمہ دار کون ہوگا؟

سوال:..... بعض مرتبہ گاہک زیور پسند کر کے خرید لیتا ہے، اور اس کی قیمت بھی پوری ادا کر دیتا ہے لیکن زیور اپنے قبضہ میں نہیں لیتا، بلکہ دوکاندار کے پاس ہی چھوڑ جاتا ہے، کیا یہ سودا مکمل سمجھا جائے گا، اور اگر خدا نخواستہ دوکاندار کے پاس یہ زیور ضائع یا چوری ہو گیا، تو یہ نقصان خریدار کا ہوگا یا دوکاندار کا؟ اس پر تفصیل سے روشنی ڈالئے۔

جواب:..... اگر خریدار نے خریدنے کے بعد زیور پر قبضہ نہیں کیا اور دوکاندار کے پاس وہ زیور ضائع ہوا تو دوکاندار کا نقصان ہوا اور اگر خریدار نے قبضہ کر کے پھر دوکاندار کے پاس رکھوا دیا تو یہ امانت ہوگا ضائع ہونے کی صورت میں دوکاندار ضامن نہیں ہوگا، بشرطیکہ دوکاندار نے حفاظت میں کوتاہی نہ کی ہو۔

از روئے شرع قبضہ کی حقیقت یہ ہے کہ اگر دوکاندار نے خریداری کے بعد زیور خریدار کے ہاتھ میں دے دیا یا خریدار کے سامنے رکھ کر یہ کہا کہ لو یہ آپ کا زیور ہے خریدار اگر اس کو لینا چاہتا تو لے سکتا تھا کوئی رکاوٹ نہ تھی تو اس صورت میں بھی شرعاً قبضہ مکمل ہو گیا۔ اگر دوکاندار نے خریداری کے بعد زیور نکال کر خریدار کو نہیں دیا بلکہ شوکیس یا الماری کے اندر ہی خریدار کو دکھا دیا تو اس صورت میں یہ خریدار کا قبضہ نہیں کہلائے گا۔ اس صورت میں اگر زیور ضائع ہوا تو دوکاندار کا ہوگا۔

بیعانہ دیکر مال رکھوانا

سوال:..... (۱) بعض مرتبہ خریدار زیور پسند کرتا ہے اور قیمت بھی طے ہو جاتی ہے لیکن وہ پوری قیمت دیکر زیور نہیں لیتا بلکہ کچھ رقم بطور بیعانہ جمع کر دیتا ہے، اور اپنے لئے زیور کو مخصوص کروا کر رکھوا دیتا ہے، اور وقت مقررہ پر بقیہ رقم دیکر زیور لیجاتا ہے، زیورات کی اس طرح خرید و فروخت کا شرعاً کیا حکم ہے؟

(۲) مذکورہ بالا صورت میں بعض مرتبہ خریدار زیور کی بقیہ قیمت ادا کرنے اور زیور لینے سے معذوری ظاہر کرتا ہے اور اپنے ادا کئے ہوئے زر بیعانہ کی واپسی کا مطالبہ کرتا ہے، ایسی صورت میں بیعانہ واپس کرنا ضروری ہے یا بیعانہ ضبط کیا جاسکتا ہے یا بیعانہ کا کچھ حصہ ضبط کیا جاسکتا ہے، یا گاہک کو زیور لینے پر مجبور کیا جاسکتا ہے۔

(۳) بعض مرتبہ ایسا ہوتا ہے کہ خریدار زیور کے سلسلہ میں بیعانہ رکھوا کر چلا جاتا ہے اور دوکاندار کسی وجہ سے زیور دینے سے معذور ہو یا انکار کرے تو خریدار اس کو زیور دینے پر مجبور کر سکتا ہے یا نہیں؟ یا زر بیعانہ کی واپسی کے ساتھ کچھ اضافی رقم کا مطالبہ کر سکتا ہے یا نہیں؟ شرعاً ایسے معاملات کا کیا حکم ہے؟

جواب:..... بیعانہ دو طرح کا ہوتا ہے ایک قسم وہ ہے جو سود اکمل ہو جانے کے بعد دیا جاتا ہے، یہ دراصل قیمت کا حصہ ہوتا ہے جو پیشگی دیا جاتا ہے، اور دوسری قسم وہ ہے جو بیع ہونے سے قبل بیع کو پکا کرنے کے لئے دیا جاتا ہے اس صورت میں سود اکمل نہیں ہوتا صرف وعدہ ہوتا ہے، اور جو بیعانہ دیا جاتا ہے وہ

امانت ہوتا ہے، سودا مکمل ہو جانے کے بعد وہ امانت رقم بطور ثمن (قیمت) کے محسوب کر لیا جاتا ہے۔

لہذا اس صورت میں اگر سودا مکمل ہو گیا ہے اور قیمت کا بعض حصہ ادا کر دیا گیا، اور بقیہ ادھار کیا گیا ہے تو یہ جائز ہے۔

(۲) دونوں صورتوں میں بیعانہ ضبط کرنا جائز نہیں، ہاں اگر بیع ہو چکی ہو تو خریدار کو زیور لینے پر مجبور کیا جاسکتا ہے۔

(۳) اگر بیع مکمل ہو جائے تو بیع ہو جانے کے بعد گاہک زیور کا مالک بن جاتا ہے، دکاندار کے لئے جائز نہیں ہے کہ گاہک کا زیور کسی اور کو دے یا گاہک کے مطالبے پر نہ دے۔ اور اگر دکاندار انکار کرے تو گاہک اس کو مجبور کر سکتا ہے کہ وہ زیور دے۔

قسطوں پر زیور کی فروخت

سوال:..... سونے اور چاندی کے زیورات کی خرید و فروخت میں کچھ لوگ قسطوں پر زیورات خریدنے کے خواہشمند ہوتے ہیں، لہذا دریافت طلب مسئلہ یہ ہے کہ سونا یا اس کے زیورات قسطوں پر فروخت کئے جاسکتے ہیں یا نہیں نیز یہ کہ دیگر مال کی طرح اس کی بھی دو قیمتیں متعین کی جاسکتی ہیں یا نہیں، مثلاً نقد ادائیگی کی صورت میں قیمت 1,000 روپے اور قسطوں میں ادائیگی کی صورت میں 1,500 روپے مقرر کی جاسکتی ہے یا نہیں؟

جواب:..... سونے کی بیع اگر کرنسی کے بدلے میں ہو تو ادھار خرید

وفروخت جائز ہے، تاہم ادھار کی وجہ سے بازاری نرخ سے زیادہ قیمت مقرر کرنا جائز نہیں، کیونکہ سونے کا حکم دوسری اشیاء کی طرح نہیں، دوسری اشیاء میں ادھار کی وجہ سے قیمت زیادہ مقرر کی جاسکتی ہے، لیکن سونے چاندی میں ادھار کی وجہ سے بازاری نرخ سے زیادہ قیمت مقرر نہیں کی جاسکتی۔^①

قیمت کچھ نقد اور باقی قسطوں پر خریداری کا حکم

سوال:..... ایک شخص کسی زرگر سے سونا خریدتا ہے، اس طرح کہ سونے کی قیمت طے ہو جاتی ہے، اور خریدنے والا زرگر سے کہتا ہے، کہ میں کچھ رقم ابھی دوں گا اور باقی رقم ماہانہ قسطوں پر ادا کروں گا۔ مثلاً سونے کی قیمت خریدتے وقت 40 ہزار روپے طے ہوئی۔ اور اس نے زرگر کو 10 ہزار نقد دے دیئے، اور باقی ماہانہ ڈھائی ہزار قسط ہوگی۔ تو اس صورت میں سونا خریدنا جائز ہے یا ناجائز؟

جواب:..... خرید وفروخت کی مجلس میں اگر سونے پر قبضہ ہو جائے تو یہ بیع درست ہے اور قیمت کچھ نقد اور باقی قسط وار طے کر کے ادا کرنا جائز ہے، بشرطیکہ

① فی البحوث فی قضایا فقہیہ معاصرۃ، حکم الأوراق النقديۃ (ج ۱، ص ۱۷۰) ولكن جواز النسبۃ فی تبادل العملات المختلفۃ بمکن أن يتخذ حیلۃ لأکل الربا، فمثلا إذا أراد المقرض أن یطالب بعشر ربیات علی المئۃ المقرضۃ، فانه یبيع مئة ربیۃ نسبۃ بمقدار من الدولارات الی تساوی مئة و عشر ربیات، و سدا لهذا الباب، فانه ینبغی أن یقید جواز النسبۃ فی بیع العملات أن یقع ذلك علی سعر السوق السائد عند العقد..... و فی الهدایۃ (۸۵/۳) وَإِنْ كَانَ الْغَالِبُ عَلَيْهِمَا الْغِشُّ فَلَيْسَ فِي حُكْمِ الدَّرَاهِمِ وَالذَّنَابِيرِ (اغتیاراً لِلْغَالِبِ، فَإِنْ اشْتَرَى بِهَا فِضَّةً خَالِصَةً فَهُوَ عَلَى الْوُجُوهِ الَّتِي ذَكَرْنَاهَا فِي جَلِیَةِ السَّيْفِ وَإِنْ بَاعَهَا بِجَنَسِهَا مُتَفَاضِلًا جَازَ صَرَفُهَا لِلْجِنْسِ إِلَى خِلَافِ الْجِنْسِ..... قَالَ رَضِيَ اللَّهُ عَنْهُ: وَمَشَاطِينُنَا رَحِمَهُمُ اللَّهُ لَمْ يَفْتُوا بِجَوَازِ ذَلِكَ فِي الْمَدَالِي وَالْفَطَارِقَةِ لِأَنَّهَا أَعَزُّ الْأَمْوَالِ فِي دِيَارِنَا، فَلَوْ أُبِيعَ التَّافِلُ فِيهِ يَنْفَعُ بَابُ الزَّيْنِ...

ادھار کی وجہ سے قیمت میں اضافہ نہ کیا جائے۔^①

فروخت شدہ نیاز یور واپس لینا

سوال:..... زیور کے کاروبار میں بعض مرتبہ یہ بھی ہوتا ہے کہ خریدار خریدا ہوا زیور کسی بھی وجہ سے دوکاندار کے پاس واپس کرنے کے لئے لاتا ہے تو خریدار ہوا زیور واپس کرنے کے سلسلہ میں دستور یہ ہے کہ عام طور پر زیور فروخت کرتے وقت ہی دوکاندار خریدار پر یہ واضح کر دیتا ہے کہ تم یہ زیور اگر مجھے واپس کرو گے تو اس زیور کی مزدوری تم کو نہیں ملے گی، یعنی فروخت کے وقت زیور کی قیمت میں جو مزدوری جوڑی گئی تھی، وہ واپسی کے وقت زیور کی قیمت میں سے منہا کر دی جائیگی، مثلاً زیور کی قیمت = 1,00,000 روپے، جس میں = 2,000 روپے مزدوری کے شامل ہیں تو جس وقت یہ زیور واپس لیا جائے گا تو = 2000 روپے مزدوری کے کاٹ کر = 98,000 روپے واپس کئے جائیں گے، شرعاً اس کا کیا حکم ہے؟ اگر واپسی کی یہ صورت ناجائز ہے تو اس کا شرعی حل کیا ہے؟

① فی قضایا فقہیہ معاصرۃ: ثم إن هذه الاوراق النقدية وإن كان لا يجوز فيها التفاضل ولكن بيعها ليس بصرف لأن الاوراق النقدية ليست ائمانا خلقية وإنما هي ائمان عرفية أو اصطلاحية ولا يجرى الصرف الا في ائمان الخلقية من الذهب والفضة فلا يشترط فيه التقابض في مجلس العقد نعم يشترط قبض احد البدلين عند الإمام أبي حنيفة واصحابه لأن الفلوس عندهم لا تتعين بالتعيين فلو افترقا دون ان يقبض احد البدلين لزم الافتراق عن دين بدین (ص ۱۶۷) فی الہندیۃ: ج ۱/۳ ص (۲۲۳) وان اشتری خاتم فضة او خاتم ذهب فيه فص او ليس فيه فص بكذا فلسا وليست الفلوس عنده فهو جائز. تقابضا او لم يتقابضا لأن هنا بيع وليس بصرف كذا في المبسوط. وفيه ايضا: ج ۱/۳ ص ۲۱۷ ثم فرق بين بيع الدراهم بالدراهم والدنانير بالدنانير وبيع الفلوس بالدراهم او بالدنانير حيث لم يشترط في بيع الفلوس بالدراهم او بالدنانير قبض البدلين قبل الافتراق ويكتفى بقبض احد البدلين كذا في المحيط. (في البحر: ج ۱/۶ ص ۱۹۳)

بعض مرتبہ دوکاندار زیور واپس لینے کے لئے خریدار پر دو شرطیں لگا دیتا ہے، ایک یہ کہ فلاں مدت تک اگر واپس کرو گے تو ہم پوری قیمت پر واپس لے لیں گے، اور ساتھ یہ شرط بھی ہوتی ہے کہ وہ زیور استعمال نہ کیا جائے، اگر اس نے استعمال کر لیا اور دوکاندار کو کسی بھی طرح سے اس کا علم ہو گیا تو وہ واپس نہیں لیتا، فروخت شدہ زیور کی واپسی میں یہ شرط لگانا کیسا ہے؟

جواب:..... دکاندار کا زیور واپس لینا دراصل دوبارہ خریدنا ہے، اور شرعاً دکاندار پر اپنا فروخت کیا ہوا زیور دوبارہ خریدنا لازم نہیں، اس لئے اگر وہ یہ شرط بھی لگا دے کہ میں واپس نہیں لوں گا یا اتنے عرصہ کے بعد واپس نہیں لوں گا تو یہ بھی جائز ہے۔ لہذا اگر وہ پرانا زیور واپس نہ لے یا مقررہ مدت گزرنے کے بعد نہ لے تو اس کی گنجائش ہے۔ اور کم قیمت پر لینا گاہک کی رضامندی پر موقوف ہے اگر وہ کم قیمت پر دینے کے لئے راضی ہے تو کم قیمت پر لینا جائز ہے۔ اگر وہ راضی نہ ہو تو دکاندار لینے سے انکار کر سکتا ہے۔

ہاں اگر زیور میں کوئی معتبر عیب ظاہر ہوا جو دکاندار کے یہاں سے آیا تھا تو گاہک ایسا زیور واپس کر سکتا ہے اس صورت میں دکاندار کے لئے واپسی سے انکار کرنا جائز نہیں اور پوری قیمت واپس کرنا ضروری ہے۔

زیورات کے تبادلہ کی دو صورتیں

سوال:..... پرانے زیورات کا نئے زیورات سے تبادلہ کرنے کی عام طور پر دو صورتیں رائج ہیں جن کو الگ الگ تحریر کیا جاتا ہے۔

پہلی صورت:.....تبادلہ کی ایک صورت یہ ہوتی ہے کہ گاہک اپنا پرانا زیور دوکاندار کے پاس لے کر آتا ہے، اور کہتا ہے کہ مجھے اس کے بدلے میں نیا زیور چاہئے چنانچہ دکاندار اس سے وہ زیور لے لیتا ہے اور وزن کر کے اس زیور کی قیمت لگاتا ہے، یعنی پرانے زیور کی قیمت کا تعین کرتا ہے، اس کے بعد گاہک کو جو زیور مطلوب ہے دکاندار اس کا وزن کرتا ہے، قیمت لگاتا ہے، اور قیمت طے ہونے کے بعد سودا ہو جاتا ہے، اور دونوں قسم کے زیور میں قیمت کا جو فرق ہے اس کا لینا دینا ہو جاتا ہے۔ تبادلہ کی اس صورت کا شرعاً کیا حکم ہے؟

جواب:.....(۱) اس صورت میں درحقیقت سودا زیور کا زیور سے ہو رہا ہے اور فرق ایک دوسرے سے لے لیا جاتا ہے۔ اور ہر زیور کی قیمت لگانا صرف فرق معلوم کرنے کے لئے ہے، اس لئے اس صورت میں دونوں طرف سے سونا برابر ہونا ضروری ہے کمی اور بیشی درست نہیں، لہذا یہ صورت ناجائز ہے۔

حل

اگر کمی بیشی کے ساتھ سودا کرنا مطلوب ہو تو اس کا حل یہ کہ پہلے پرانے زیور کو کرنسی کے بدلے میں خرید لیا جائے اور سودا مکمل ہونے کے بعد نیا زیور گاہک کو کرنسی کے بدلے میں فروخت کر دیا جائے تو اس طرح ان کی الگ الگ خرید و فروخت جائز ہے، لیکن پرانے سونے کی خریداری میں یہ شرط لگانا جائز نہیں کہ میں پرانا سونا اس شرط پر خریدتا ہوں کہ تم مجھ سے نیا سونا ضرور خریدو گے، البتہ اگر خریداری میں یہ شرط نہ لگائی جائے پھر باہمی رضامندی سے

خریدار دکاندار سے نیا سونا خرید لے تو کسی بھی قیمت پر ایسا کرنا جائز ہے اور پرانے زیور کو کرنسی کے بدلہ خریدنے کی صورت میں پہلے اس کی قیمت ادا کرنا ضروری نہیں ہے، اس کا سودا کرنے کے بعد نئے زیور کا سودا کر لیا جائے اور دونوں قسم کے زیورات کی قیمت کے فرق کا لین و دین کر لیا جائے۔

دوسری صورت:..... زیورات کے تبادلے کی دوسری صورت یہ ہے کہ دوکاندار گاہک سے پرانا زیور لیکر تولتا ہے اور اس میں اندازے سے ٹانکہ اور گئینہ کا وزن کاٹ کر سونے کے وزن کا تعین کرتا ہے اس کے بعد نئے زیور کا وزن کرتا ہے اور اس میں چھبیحت جوڑ کر کل وزن میں سے پرانے زیور کے سونے کا متعینہ وزن منہا کر دیتا ہے، اور باقی سونے کی قیمت میں مزدوری اور گئینہ کی قیمت شامل کر کے گاہک سے وصول کر لیتا ہے اور اگر پرانے مال میں متعینہ سونے کا وزن نئے زیور کے سونے سے زیادہ ہے تو اس زائد سونے کی قیمت میں سے نئے زیور کی مزدوری اور گئینہ کی قیمت منہا کر دی جاتی ہے اور لین و دین مکمل کر لیا جاتا ہے۔ شرعاً اس تبادلہ کی کیا حیثیت ہے؟

عام طور پر پرانے اور نئے زیور کے تبادلہ میں مذکورہ بالا دونوں صورتوں میں سے کوئی ایک صورت اختیار کر لی جاتی ہے اور گاہک بھی اس کو قبول کر لیتا ہے، لیکن واضح ہو کہ ہر دو صورت میں تبادلے کے زیور کا وزن برابر نہیں ہوتا، پرانے زیور کا وزن عام طور پر زیادہ اور نئے زیور کا وزن کم ہوتا ہے، اگر اتفاقاً کبھی وزن برابر بھی ہو تو پرانے زیور کی قیمت کم اور نئے کی

قیمت زیادہ ہوگی، کیونکہ پرانے زیور میں کٹوتیاں کرنا ضروری ہوتا ہے اور نئے زیور میں چھہجٹ جوڑی جاتی ہے، مزدوری لگائی جاتی ہے اور لگینوں کی قیمت بھی جمع کرنی ناگزیر ہوتی ہے۔

اگر کبھی نئے زیور کا خالص سونے سے تبادلہ کیا جائے تو عام طور پر وزن کی برابری نہیں ہوتی کیونکہ زیور کی قیمت چھہجٹ، اجرت اور لگینوں کی لاگت کی وجہ سے خالص سونے سے زیادہ ہوتی ہے۔

جواب:..... پرانے زیور کی نئے زیور سے تبادلہ کی یہ صورت بیع صرف ہے جس میں وزن کے اعتبار سے برابری ضروری ہے نیز اس میں مزدوری اور چھہجٹ جوڑنا بھی جائز نہیں اس لئے سوال میں ذکر کردہ تمام صورتیں ناجائز ہیں۔ لہذا اس کے بجائے اس طرح کیا جائے کہ پرانے زیور کی قیمت لگا کر کرنسی کے بدلے میں فروخت کیا جائے، اور نئے زیور کی بھی قیمت لگائی جائے اور کرنسی ہی کے بدلے میں فروخت کیا جائے۔ اس کے بعد دونوں قیمتوں میں برابری کی جائے۔ اگر کچھ فرق ہو تو وہ وصول کیا جائے۔^①



① عن أبي سعيد الخدري وعن أبي هريرة رضي الله عنهما: أن رسول الله صلى الله عليه وسلم استعمل رجلا على خيبر فجاءهم بتمر جنب، فقال اكل تمر خيبر هكذا فقال انا لناخذ الصاع من هذا بالصاعين والصاعين بالثلاثة فقال لا تفعل بع الجميع بالدراهم، ثم ابتع بالدراهم جنبيا وقال في الميزان مثل ذلك. (رواه البخاري: ج ۲/ ص ۸۰۸) في الهداية: ولا يجوز التصرف في ثمن الصرف قبل قبضه حتى لو باع دينارا بعشرة دراهم ولم يقبض العشرة حتى اشترى بها ثوبا فالبيع في الثوب فاسد لان القبض مستحق بالعقد حق الله تعالى وفي تجويزه فواته. (ج ۳/ ص ۱۰۵)



دسواں باب

آڈر کے معاملات کی تفصیل

آرڈر دیکر زیورات بنوانا

سوال:..... بعض مرتبہ خریدار کو اپنی مطلوبہ ضرورت کا زیور تیار نہیں ملتا تو وہ دوکاندار سے آرڈر پر بنوانے کے لئے کہتا ہے، دوکاندار گاہک کی طلب کو سمجھ کر مطلوبہ زیور کی قیمت کا تخمینہ بتا دیتا ہے، اور معاملہ طے ہونے کے بعد گاہک زیور بیعاندہ دیتا ہے اور پھر وقت مقررہ پر طے شدہ معاملات کے مطابق بقیہ قیمت ادا کر کے زیور لیجاتا ہے، آرڈر کے معاملات ایک معاہدہ کے طریقہ پر ہوتے ہیں جس میں زیور کی بنائی کی اجرت اور نگینوں کی قیمت حتمی طور پر طے کر لی جاتی ہے، مگر سونے کی قیمت حتمی نہیں ہوتی، کیونکہ جو زیور مطلوب ہے وہ موجود نہیں ہوتا، لہذا صرف سونے کا بھاؤ طے کر لیا جاتا ہے۔ اس سلسلے میں چند نکات کی وضاحت مطلوب ہے۔

۱..... مذکورہ بالا طریقہ کار میں مزدوری، نگینوں کی قیمت اور سونے کا بھاؤ پہلے سے طے کرنا شرعاً کیسا ہے؟ جبکہ یہ طے کرنا ایک معاہدہ کے طریقہ پر ہے، حتمی بیع زیور تیار ہونے پر کی جاتی ہے۔

جواب:..... اس صورت میں مزدوری، نگینوں کی قیمت اور سونے کا بھاؤ وعدے کے طور پر پہلے سے طے کرنا جائز ہے جبکہ حتمی بیع بعد میں کی جائے۔ اور اگر پہلے ہی مطلوبہ زیور کی مکمل حتمی قیمت طے کر لی جائے جس میں سونا، نگینہ، مزدوری سب چیزوں کو مد نظر رکھا گیا ہو تو یہ بھی جائز ہے۔ اور فقہی اعتبار سے یہ استصناع ہے، اس میں یہ ضروری ہے کہ وزن اور ڈیزائن سودے کے وقت متعین کر لئے جائیں، اس

صورت میں بعد میں سونے کے بھاؤ کی کمی بیشی سے قیمت میں فرق نہیں پڑے گا۔^①

۲..... سونے کے بھاؤ میں اتار چڑھاؤ ہوتا رہتا ہے، لہذا اس سبب سے ہونے والے نقصان کے پیش نظر کچھ دوکانداروں نے مختلف قسم کے اصول وضع کر رکھے ہیں جن کی تفصیل حسب ذیل ہے۔

سوال:..... بعض لوگ سونے کا بھاؤ طے کرنے یعنی (Fix) کرنے سے پہلے سونے کی کل رقم بطور زر بیعانہ طلب کرتے ہیں ورنہ بھاؤ غیر طے شدہ (Unfix) چھوڑ دیتے ہیں اور باہمی رضامندی سے (Delivery) یعنی ادائیگی کے وقت بھاؤ طے کرتے ہیں، شرعاً ایسا کرنے کا کیا حکم ہے؟

جواب:..... دونوں طرح کرنا جائز ہے بشرطیکہ سونے کی خرید و فروخت کرنسی وغیرہ کے عوض میں ہو، سونے کی بیع سونے کے ساتھ نہ ہو، البتہ پہلی صورت میں یہ بیع ہے اور دوسری صورت میں یہ وعدہ بیع ہے، اس لئے زیور دیتے وقت باقاعدہ بیع کرنا ضروری ہے۔

سوال:..... بعض دوکاندار سونے کا بھاؤ بالکل طے نہیں کرتے بلکہ سونے کی قیمت کے عوض سونا لینا طے کرتے ہیں اور ادائیگی کے وقت خریدار کی سہولت کے مطابق یا اس وقت کے بھاؤ سے قیمت لے لیتے ہیں یا پھر اگر خریدار سونا دینا چاہے تو سونا لے لیتے ہیں۔

① فی الہدایۃ: الاستصناع جائز فی کل ماجری التعامل فیہ کالقلنسوة والخف او الاوانی المتخلعة من الصفر والنحاس وما اشبه ذلك استحسانا کذا فی المحيط..... وصورته ان یقول للخیفاف اصنع لی خفا من ادیمک یوافق رجلی ویریه رجله بكذا او یقول للصائغ صغ لی خاتما من فضک وبین وزنه وصفته بكذا. (ج/۳، ص/۲۰۷)

جواب:..... وعدہ بیع کی صورت میں یہ جائز ہے کہ بدلے میں سونا دینے کا وعدہ کیا جائے، یہ بیع نہیں ہوگی، بیع کا وعدہ ہوگا، بیع اس وقت ہوگی جب دونوں طرف سے فوری ادائیگی ہوگی۔ چاہے ادائیگی کے وقت باہمی رضا مندی سے سونے کے بجائے قیمت دے دی جائے۔ لیکن بیع کی صورت میں یہ جائز نہیں۔ کیونکہ سونے کی سونے سے بیع صرف ہے جس میں فی الفور نقد ادائیگی ضروری ہے۔

سوال:..... سونے کے عوض میں سونا لینا جب طے ہو جاتا ہے تو پھر زر بیعانہ اگر روپوں کی شکل میں ملے تو اس کو وصول کر کے اسی وقت کے بھاؤ سے سونے کا وزن مقرر کر کے جمع کر لیا جاتا ہے، یعنی روپے وصول کئے جاتے ہیں مگر لکھا جاتا ہے کہ اتنے پیسوں کا سونا وصول پایا، کیونکہ سونے کے عوض میں سونے کی ادائیگی کے معاہدہ کی پابندی مقصود ہوتی ہے۔

جواب:..... ابھی تک چونکہ بیع نہیں ہوئی بلکہ وعدہ بیع ہے اس لئے جو روپے یا سونا دیا جا رہا ہے وہ قیمت کی ادائیگی نہیں ہے۔ اس لئے اگر دکاندار سونے کی شکل میں لکھنا چاہے تو اس کی بے غبار صورت یہ ہے کہ دکاندار اس رقم کا سونا گاہک کو فروخت کر دے۔ گاہک سونا قبضہ میں لینے کے بعد دکاندار کے پاس امانت رکھوا دے۔ اس کے بعد جب بیع ہو تو بقیہ سونا دیکر یہ سونا بھی ملا کر دونوں طرف وزن میں برابری کی جائے۔ اور اگر ایک طرف سے سونا کم ہو تو اس کے ساتھ رقم شامل کر دی جائے تاکہ زائد سونا رقم کے بدلے میں ہو جائے۔

آرڈر پر زیور کی پیشگی رقم لے کر اس سے نفع اٹھانے کا حکم

سوال:..... زیور خریدنے والا زرگر کو زیور بنانے کے لئے رقم دے اور کہے کہ اس تاریخ کو زیور تیار چاہئے اور زرگر اسی رقم کو کاروبار میں لگائے اور فائدہ حاصل کرے اور خریدار سے کہے کہ زیور تیار نہیں ہے کیا یہ فائدہ حاصل کرنا حلال ہے یا حرام؟

جواب:..... آرڈر پر زیور بنوانا استھناع ہے۔ اور استھناع ابتداً اجارہ اور انتہاء بیع ہے۔ اور اس میں رقم کارگیر کی ملکیت میں آ جاتی ہے، لہذا زرگر کے لئے اس رقم سے نفع اٹھانا جائز ہے۔ البتہ اس پر لازم ہے کہ وقت پر زیور تیار کر کے دے۔ بلاعذر معتبر وقت پر زیور تیار کر کے نہ دینا وعدہ خلافی ہے جو بڑا گناہ ہے جس سے پچنا واجب ہے۔^①

سوال:..... سونے اور چاندی کا قرض کرنا حلال ہے یا حرام؟

جواب:..... سونے اور چاندی کا ایک دوسرے کے عوض میں جنس یا خلاف جنس ادھار معاملہ یعنی بیع کرنا جائز نہیں ہے، لیکن قرض لینا جائز ہے، اور قرض

① اقول، والفقه فيه ان هذا البيع ليس يصرف حتى يجب فيه التقابض لأن الأوراق النقدية من قبل الألمان الإصطلاحية ومن نوع المحدودات اما الذهب والفضة فالثمان حلقة بجوهريتها وهي من الموزونات فاختلف النوعان قدرًا وجنسًا لكنها لما كانا هما لا يتعين بالتعيين فوجب القبض على أحد البدلين حذرًا عن بيع الكائى بالكائى، راجع التفصيل احكام الأوراق النقدية لحضرة الفاضل الشيخ محمد تقى العثمانى حفظه الله، و لما لم يكن هذا البيع صرفاً فهو استصناع للتعامل به ولا يدخل فى السلم لإشتراط الأجل فيه وأقل ذلك شهر ولأن الحلية بصياغتها الخاصة ربما لا توجد من وقت العقد إلى حلول الأجل. وذلك من شرائط الجواز فى السلم فكونه استصناعاً اقرب. والله اعلم

لینے والے کے ذمہ اتنی ہی مقدار کی اس جنس میں سے واپسی لازم ہے، کمی و بیشی کی شرط لگانا حرام ہے اور قرض اور بیع میں فرق یہ ہے کہ بیع اگر ادھار ہو تو جو مدت ادائیگی کے لئے متعین کی گئی ہو اس سے پہلے مطالبہ کرنے کا حق نہیں ہوتا، سونے چاندی کی ایسی ہم جنس بیع ناجائز ہے، البتہ قرض میں ادائیگی کی کوئی مدت قرض خواہ پر لازم نہیں ہوتی، قرض دینے والا جب چاہے قرض واپس دینے کا مطالبہ کر سکتا ہے۔

مکشودہ اشیاء کا حکم

سوال:..... بعض مرتبہ ایسا ہوتا ہے کہ خریدار دوکاندار کو اپنا کوئی ذاتی زیور بطور نمونہ کے دیتا ہے اور پھر طویل عرصہ تک لینے نہیں آتا یا کچھ رقم بطور بیعانہ کے دیتا ہے اور بہت عرصہ تک کوئی رابطہ نہیں ہوتا، نیز یہ کہ اکثر گاہک کا فون نمبر یا پتہ بھی نامعلوم ہوتا ہے۔ ایسی صورت میں اس کے بیعانہ اور نمونہ کے زیور کا کیا حکم ہے؟

جواب:..... اس صورت میں جن گاہکوں کا فون نمبر اور پتہ معلوم ہو، ان سے رابطہ کر کے ان کا زیور اور بیعانہ کی رقم واپس کرنا ضروری ہے اور جن کا نام و پتہ کچھ معلوم نہ ہو اور ان سے رابطہ کی بھی کوئی صورت نہ ہو تو ایسے لوگوں کے زیور اور بیعانہ کے بارے میں شرعاً حکم یہ ہے کہ ان کو دوکاندار اپنے پاس امانت کے طور پر اتنا عرصہ تک رکھے کہ مالک کے لینے کے لئے آنے کی توقع ختم ہو جائے اس کے بعد یہ زیور اور بیعانہ کی رقم اصل مالک کی طرف سے نیت کر کے مستحق زکوٰۃ فقراء اور مساکین کو صدقہ کر دے، لیکن اگر صدقہ کرنے کے بعد ان کا اصل مالک آجائے تو اس کو صورت حال بتا دی جائے اگر وہ صدقہ پر راضی ہو تو خیر اور اگر

وہ زیور یا بیعہ کی رقم کا مطالبہ کرے تو اس کو ادا کرنا ہوگا، اس صورت میں صدقہ کرنے کا ثواب دوکاندار کو ملے گا۔ (ماخذ امداد المفتین: ص ۸۷)

سوال:..... بعض مرتبہ نمونہ کا زیور دوکاندار کے پاس بغیر اس کی کسی کوتاہی کے گم ہو جاتا ہے یا دوکاندار کے ہاں چوری ہو جائے تو ایسی صورت میں کیا دوکاندار پر اس کا تاوان واجب ہے یا نہیں؟

جواب:..... نمونہ کا زیور اگر حفاظت سے رکھنے کے باوجود گم ہو جائے یا دوکاندار کے یہاں چوری ہو جائے تو ایسی صورت میں دوکاندار پر اس زیور کا ضمان ادا کرنا واجب نہیں ہے۔^①

گاہک کے سونے سے زیور بنانا

بعض مرتبہ کوئی گاہک آرڈر دیتے وقت اپنا پرانا زیور یا خالص سونا دوکاندار کو دیتا ہے اور اصرار کرتا ہے کہ مطلوبہ زیورات اس کے سونے سے بنائے جائیں۔ جیسا کہ گذشتہ تفصیلات میں گزرا کہ زیور بنانے کے لئے زیور کے وزن سے زائد سونا ملانا ضرور ہوتا ہے، لہذا ایسا معاملہ مختلف طریقوں سے کیا جاتا ہے۔

سوال:..... اگر گاہک مطلوبہ زیور کے وزن سے زائد سونا دے جس سے کہ زیور بنانا ممکن ہو تو گاہک کا سونا ہی استعمال کیا جاتا ہے۔

جواب:..... یہ صورت جائز ہے۔ اس صورت میں دکاندار اپنی مزدوری لے سکتا ہے اور اگر کوئی سونا بیچ گیا تو وہ گاہک کا ہوگا جو اس کو واپس کرنا ہوگا۔

سوال:..... اگر سونا مطلوبہ مقدار سے کم ہو تو معاملہ صراحت سے کیا جاتا ہے اور پوری وضاحت کر دی جاتی ہے کہ دوکاندار اپنے سونے سے زیور بنائے گا

① فی الدر المختار: (۵/ ۶۶۳) وہی (الودیعۃ) امانۃ..... فلا تضمن بالہلاک مطلقا سواء امکن

التحرز ام لا، ہلک معہا شیء ام لا، لحديث الدار قطنی: ليس على المستودع غير المغل ضمان اه

اور گاہک کا سونا احتیاطاً معاملہ کے اختتام تک محفوظ رکھے گا۔

جواب:..... اگر گاہک راضی ہو جاتا ہے کہ دکاندار اپنے سونے سے زیور بنائے تو یہ جائز ہے۔ اس صورت میں گاہک کا سونا دکاندار کے پاس امانت ہوگا اور جب وہ اپنے سونے سے زیور تیار کر کے گاہک کے حوالے کریگا اور اس کے بدلے میں اس کا سونا لے گا تو یہ بیع صرف ہوگی اس میں بیع صرف کی تمام شرائط کا پایا جانا ضروری ہے وہ یہ کہ جو سونا دکاندار کے پاس گاہک نے رکھوایا ہے، وہ مجلس عقد میں حاضر کرے اور اس پر قبضہ کرے دوسرا یہ کہ دونوں طرف سے سونے کا وزن برابر ہونا چاہئے۔ اور اس صورت میں دکاندار کوئی مزدوری یا چھہجٹ وغیرہ نہیں لے سکتا۔ ہاں اگر اس طرح کر لیا جائے کہ دوکاندار کے سونے کا وزن زیادہ ہو تو وہ گاہک سے زائد سونے کا عوض طلب کر سکتا ہے۔ اس لئے بہتر ہے کہ دکاندار کا سونا کچھ زیادہ ہو اور وہ اس زائد سونے کے بدلے میں رقم لیکر اپنی مزدوری اور چھہجٹ وغیرہ کی کمی پوری کر لے۔ اور باہمی رضامندی سے اس زائد سونے کی کوئی بھی قیمت مقرر کی جاسکتی ہے۔ اور یہ صورت بھی ہو سکتی ہے کہ زیور تیار ہو جانے کے بعد دکاندار گاہک کے زیور کو کرنسی کے بدلے خریدے۔ اور اپنا زیور کرنسی کے بدلے میں فروخت کرے اور جو فرق ہو وہ بے باق کر دیا جائے۔

سوال:..... اگر گاہک پرانا زیور دے کر نیا سامان بنوانا چاہے تو پرانے مال کی قیمت متعین کر لی جاتی ہے اور ادائیگی کے وقت نئے زیور کی قیمت میں سے پرانے مال کی قیمت منہا کر دی جاتی ہے۔

جواب:..... اس صورت میں دکاندار پرانے مال کی قیمت کرنسی میں مقرر

کر کے پرانا مال خرید کر قبضہ میں لے لے۔ اور قیمت گاہک کو ادا کرے، یا بیع مکمل ہونے کے بعد باہمی رضا مندی سے یہ طے کر لیں کہ ابھی یہ رقم دکاندار کے پاس ہی رہے گی، جب دوسرا زیور لیں گے اس وقت مقاصد کر لیں گے اس کے بعد اس کے ساتھ نئے زیور کا معاملہ استصناع کی بنیاد پر کرے۔ پھر اگر چاہے تو ساری قیمت اسی وقت نئے زیور کی قیمت کے طور پر وصول کر لے اور اگر چاہے تو ادائیگی کے وقت وصول کرے۔ یا کچھ ابھی وصول کرے اور اور کچھ بعد میں۔

سوال:..... بعض مرتبہ گاہک مطلوبہ مقدار سے کم سونا دیتا ہے اور شرط لگاتا ہے کہ میرے ہی سونے سے زیور بنایا جائے دوکاندار اقرار کر لیتا ہے لیکن گاہک کا سونا مطلوبہ مقدار سے کم ہے اس لئے اپنا سونا اس میں شامل کرنا ناگزیر ہے اس کے بغیر مطلوبہ زیور بنانا ممکن نہیں ہے اس لئے دوکاندار اپنا سونا شامل کرتا ہے۔ اور جب گاہک زیور لینے آتا ہے تو پوچھتا ہے کہ زیور میرے سونے سے بنایا ہے تو اس کے جواب میں دوکاندار کہتا ہے کہ ہاں آپ ہی کے سونے سے بنایا ہے جبکہ حقیقت اس کے برعکس ہوتی ہے شرعاً اس کا کیا حکم ہے؟

جواب:..... جب گاہک کا سونا کم ہو تو اس کو بتا دیا جائے کہ ہم اس میں اپنا سونا بھی ملائیں گے جس کی قیمت آپ کو ادا کرنی ہوگی۔ اس کے بعد بناتے وقت اپنا سونا ملا لیا جائے۔ بنانے کے بعد اگر کچھ سونا بچ جائے تو دوکاندار اس کو واپس رکھ لے اور جو سونا گاہک کے زیور میں لگایا ہے اس کی قیمت گاہک سے وصول کرے۔^①

① فی المبسوط للسرخسی: و لو استاجر صائفا یصوغ له طوق ذهب بقدر معلوم وقال زد فی هذا الذهب عشرة مثاقیل فهو جائز لانه استقرض منه تلك الزیادة وأمر ان یخلطه بملكه فیصیر قابضا كذا لک. ثم استاجرہ فی اقامة عمل معلوم فیه ذهب له ولان هذا معتاد فقد یقول الصائغ لمن یتستغله ان ذهبك لا یکفی لمن تطلبه فیامره ان یزید من عنده و اذا كان اصل الاستصناع یجوز فیما فیہ التعامل فكذا لک الزیادة. (ج/۱۳، ص/۳۹)

آرڈر کینسل ہونے کی صورت میں بیعانہ کا حکم

سوال:..... بازار میں ایک دستور یہ بھی ہے کہ جب کوئی گاہک دوکاندار کو مطلوبہ زیور بنا کر دینے کا آرڈر دیتا ہے، تو دوکاندار معاملہ کی پختگی کے لئے خریدار سے کچھ رقم بطور بیعانہ وصول کرتا ہے، اور بیعانہ لیتے وقت خریدار پر یہ شرط عائد کرتا ہے کہ اگر آپ نے وقت مقررہ پر مطلوبہ زیور حاصل نہ کیا تو آپ کا بیعانہ ضبط کر لیا جائے گا، یا بعض لوگ یہ شرط لگاتے ہیں کہ وقت مقررہ پر زیور حاصل نہ کرنے کی صورت میں مطلوبہ زیور کی ہوائی کی اجرت اور چھٹیجہ کی رقم بیعانہ کی رقم سے منہا کر کے باقی رقم واپس کر دی جائے گی، خریدار بادل نا خواستہ اس شرط کو قبول کر لیتا ہے، شرعاً ایسی شرطیں لگانے کا کیا حکم ہے؟

جواب:..... دوکاندار کو مطلوبہ زیور کا آرڈر دینا فقہی اعتبار سے استھناع ہے۔ اور استھناع کا حکم یہ ہے کہ ایک فریق دوسرے کی رضامندی کے بغیر اس کو فسخ نہیں کر سکتا اس لئے اس صورت میں دوکاندار گاہک کو مجبور کر سکتا ہے کہ وہ اپنا زیور لے جائے بشرطیکہ زیور آرڈر کے مطابق ہو اور اگر گاہک زیور نہ لیجائے اور اس کی وجہ سے دوکاندار کا نقصان ہو تو دوکاندار اپنا حقیقی نقصان گاہک سے طلب کر سکتا ہے۔

اس کی صورت یہ ہے کہ گاہک کے انکار پر دوکاندار فوری طور پر بیعانہ کی رقم واپس نہ کرے بلکہ زیور کو کسی دوسری جگہ فروخت کرنے کی کوشش کرے اگر پوری قیمت مل گئی تو گاہک کو اس کا مکمل بیعانہ واپس کرے۔ اور اگر کم قیمت ملتی ہے تو کمی

گاہک کے بیعانہ سے وصول کر سکتا ہے۔^①

استصناع کے متفرق مسائل

سوال:..... میں نے زیور بناتے وقت یہ طے کیا کہ جس دن زیور بن جائے گا اور میں آپ سے زیور وصول کروں گا تو اس دن سونے کی جو قیمت ہوگی میں آپ کو اسی دن کے حساب سے Payment کروں گا۔ اس سے پہلے یعنی آرڈر دیتے وقت سونے کا جو بھاؤ ہے مجھے اس سے کوئی مطلب نہیں ہے بلکہ زیور جس دن میں آپ سے لوں گا اُس دن کا جو بھاؤ ہوگا۔ وہی میں ادا کروں گا۔ بہر حال میں نے کچھ دن کے بعد وہ زیور قیمت کا تعین کر کے لے لیا لیکن رقم کچھ دنوں کے بعد ادا کی۔ آیا یہ طریقہ صحیح ہے؟

جواب:..... آرڈر پر زیور بنوانے (استصناع) کی یہ صورت جہالتِ ثمن کی وجہ سے جائز نہیں، کیونکہ اس صورت میں بیع مکمل ہونے کے بعد بھی زیور کی قیمت متعین نہیں، کیونکہ یہ معلوم نہیں کہ جب زیور تیار ہو جائے گا تو وصولی والے دن سونے کی قیمت کیا ہوگی، لہذا یہ صورت شرعاً جائز نہیں۔

البتہ اس معاملہ کی ایک جائز صورت یہ ہے کہ آپ دکاندار کو زیور کا آرڈر دیتے وقت بیع نہ کریں، بلکہ بیع کا وعدہ کر لیں اور اسے کہیں کہ میں وعدہ کرتا ہوں کہ جب تم میرا مطلوبہ زیور تیار کر دو گے تو وہ زیور میں تم سے خرید لوں گا۔ پھر

① فی الہندیۃ: الاستصناع جائز فی کل ماجری التعامل فیہ کالقلنسوة والخف والاوانی المتخذة من الصفر والنحاس وما اشبه ذلک استحسانا کذا فی المحيط..... وصورتہ بقول للخفاف اصنع لی خفا من ادیمک یوافق رجلی ویربہ رجلہ بکذا او یقول للمصانع صغ لی خاتما من فضتک وبن وزنہ وصفته بکذا. (ج/۳، ص/۲۰۷)

جب دکاندار وہ زیور تیار کر دے تو آپ اس سے اسی دن کے سونے کے ریٹ کے بدلہ خرید لیں۔ اس صورت میں چونکہ آرڈر دیتے وقت آپ نے بیع نہیں کی بلکہ صرف بیع کا وعدہ کیا ہے اس لئے آرڈر دیتے وقت سونے کی قیمت متعین کرنا لازم نہ ہوگا۔



گیارہواں باب

پرانے زیورات کی خرید و فروخت

پرانے زیورات خریدنا

سوال:..... جب کوئی شخص اپنا پرانا زیور فروخت کرنے کے لئے دوکاندار کے پاس لاتا ہے تو وہ اس کو تولتا ہے اور چار چیزوں کا اندازہ کرتا ہے، میل کتنی ہے، ٹگینے یا مینا کتنا ہے، ٹانگہ کتنا ہے اور ملاوٹ کتنی ہے، اپنے طور پر ان کا اندازہ کر کے خالص سونے کے وزن کا اندازہ کرتا ہے اور بازار میں رائج خالص سونے کی قیمت خرید کے بھاؤ سے اس کی قیمت لگاتا ہے، اور اگر فروخت کرنے والا رضا مند ہو جائے تو اس کی قیمت ادا کر دیتا ہے، اس صورت میں اندازے سے دوکاندار کا چار قسم کی کٹوتیاں کرنا از روئے شرع کیسا ہے؟

جبکہ اس اندازے میں اس بات کا امکان بھی موجود ہے کہ ان چاروں چیزوں کا اندازہ صحیح ہوا ہے یا صحیح کے قریب ہوا ہے، اور یہ بھی احتمال ہے کہ وہ اندازہ صحیح نہ ہو، ہر دو پہلو پر غور فرمالیا جائے۔

(۱) مذکورہ صورت میں ایک بات یہ قابل دریافت ہے کہ چار چیزوں کی اندازے سے کٹوتی کرنے کے بعد جب اس زیور کو صاف کیا جاتا ہے تو اکثر خالص سونا کم و بیش حاصل ہوتا ہے جس کے لحاظ سے نفع بھی کم و بیش ہوتا ہے، اس نفع و نقصان کا کیا حکم ہے؟

(۲) اور بعض مرتبہ دوکاندار ان چار چیزوں کے اندازے سے کٹوتی کرنے میں غیر محتاط طریقہ اختیار کرتے ہیں اور زیادہ نفع حاصل کرنے کے لئے

قصداً زیادہ کٹوتیاں کر دیتے ہیں، اس طرح انہیں غیر معمولی نفع حاصل ہوتا ہے، شرعاً اس کا کیا حکم ہے؟

جواب:..... (۱) صورت مسئلہ میں اگر دوکاندار گاہک کا سونا کرنسی کے بدلے خرید رہا ہو تو اس کے لئے مذکورہ کٹوتیاں کرتے ہوئے سونے کو اندازے سے خریدنا جائز ہے اور خالص سونے کا اندازہ کر کے یہ کہہ دے کہ میرے اندازہ کے مطابق اس میں اتنا سونا ہے اور میں اس زیور کی اتنی قیمت ادا کروں گا۔ یقینی طور پر نہ کہے کہ اس میں اتنا ہی سونا ہے کیونکہ ممکن ہے کہ اتنا سونا نہ نکلے۔

(۲) اگر دوکاندار قصداً اپنے اندازہ سے کم سونا بتاتا ہے تو اس میں گاہک کو دھوکہ دینا ہے جو ناجائز ہے۔ دوکاندار پر لازم ہے کہ وہ اپنے محتاط علم کے مطابق صحیح اندازہ بتائے پھر چاہے سونے کی قیمت کم لگائے لیکن اپنے علم کی حد تک سونے کی صحیح مقدار گاہک کے علم میں لانا ضروری ہے تاکہ اس کو دھوکہ نہ ہو۔

پرانے زیور میں کٹوتی کی مختلف شرحیں مقرر کرنا

سوال:..... بعض دوکاندار پرانا زیور خریدنے کے لئے نگینوں کا وزن، ٹائلہ کی کٹوتی اور ملاوٹ کاٹنے کی مختلف شرحیں مقرر کی ہوتی ہیں اور زیور فروخت کرتے وقت خریدار پر واضح کر دیتے ہیں کہ اگر تم یہ زیور واپس ہمیں ہی فروخت کرو گے تو اس شرح سے کٹوتی کی جائے گی۔ یہ شرحیں صرف اپنا فروخت شدہ زیور واپس خریدنے کی صورت میں مقرر ہیں۔

(۱)..... اگر فروخت کنندہ کسی دوسری دوکان سے خرید اہوا زیور فروخت

کرنے آئے تو دوکاندار کسی شرح کا پابند نہیں ہوتا بلکہ ناواقفیت کی بناء پر محض اندازے سے زیادہ کٹوتی کردی جاتی ہے تاکہ کسی قسم کے نقصان کا اندیشہ نہ رہے، شرعاً اس کا کیا حکم ہے؟

(۲)..... نیز مقررہ شرح کے مطابق اس صورت میں بھی کٹوتی کی جاتی ہے جبکہ دوکاندار کو اس بات کا یقین ہوتا ہے کہ اس زیور میں ٹانکہ برائے نام ہے جس کو اگر مقررہ شرح سے ہٹ کر کم مقدار میں کاٹا جائے تو بھی دوکاندار کو کسی نقصان کا امکان نہیں ہے لیکن وہ نفع حاصل کرنے کے لئے یا متوقع نقصانات کے پیش نظر ایسا کرتا ہے، شرعاً اس کی کیا حقیقت ہے؟

(۳)..... جیسا کہ پہلے ذکر کیا گیا کہ دوکاندار اپنے فروخت شدہ زیور خریدتا ہے تو خریدتے وقت کٹوتی متعینہ شرح کے مطابق کرتا ہے، جو اس نے گاہک کو فروخت کرتے وقت صراحت کے ساتھ بتادی ہوتی ہے جبکہ بعض زیورات ایسے بھی ہوتے ہیں جن میں ٹانکہ برائے نام ہوتا ہے اور کٹوتی اگر مقررہ شرح سے کم مقدار میں کی جائے تو دوکاندار کو کسی قسم کا نقصان نہ ہو، مگر دوکاندار نفع حاصل کرنے کے لئے یا سونے کے بھاؤ میں کمی کی وجہ سے ہونے والے متوقع نقصان سے بچنے کے لئے کٹوتی مقررہ شرح کے مطابق ہی کرتا ہے۔

جواب:..... (۱) کسی زیور میں سونے کا اندازہ کرنا اور اسی اندازے کے مطابق قیمت طے کرنے میں کوئی حرج نہیں بشرطیکہ گاہک کو غلط اندازہ نہ بتایا جائے اور اس کو دھوکہ نہ دیا جائے۔ لہذا اس صورت میں اگر دوکاندار گاہک کو غلط اندازہ بتاتا ہے تو اس میں دھوکہ ہے۔ اگر نقصان کا اندیشہ ہو تو سونے کا اندازہ

گاہک کو نہ بتائے بلکہ خود اندازہ کر کے گاہک کو کل زیور کی قیمت بتائے کہ میں یہ زیوراتی رقم میں خریدوں گا اگر گاہک راضی ہو جاتا ہے تو خریدنا جائز ہے۔

(۳،۲) اس کا حکم بھی درج بالا مسئلہ کی طرح ہے کہ اگر گاہک کو غلط اندازہ بتا کر کٹوتی کی گئی تو یہ ناجائز ہے۔ اگر سونے کے اندازہ کا ذکر نہ کیا جائے اور کل زیور کی قیمت ذکر کی جائے اور گاہک راضی ہو جائے تو خریدنا جائز ہے۔

پرانے زیور کی دو قیمتیں مقرر کرنا

سوال:..... (۱) بعض مرتبہ دوکاندار پرانا زیور لانے والے سے یہ معلوم کرتا ہے کہ اس زیور کے بدلے کوئی دوسرا زیور لینا ہے یا رقم لینا ہے اس کے بعد وہ زیور بدلنے کی صورت میں پرانے زیور کی الگ قیمت بتاتا ہے مثلاً 1,00,000 روپے اور رقم لینے کی صورت میں دوسرا نرخ بتلاتا ہے مثلاً 90,000 روپے، اس کے بعد زیور بیچنے والا جو صورت بہتر سمجھتا ہے، اس پر فریقین کا معاملہ طے ہو جاتا ہے، اس طرح معاملہ طے ہونے سے پہلے پرانے زیور کی دو قیمتیں سامنے آتی ہیں، شرعاً اس کا کیا حکم ہے؟

(۲)..... مذکورہ صورت میں بعض مرتبہ تبادلہ کی قیمت طے ہونے کے بعد فروخت کرنے والا نقد رقم کا مطالبہ کرتا ہے جس پر دوکاندار پہلا معاملہ ختم کر کے پرانے زیور کی دوبارہ قیمت مقررہ کرتا ہے جو تبادلہ کی صورت میں بتائی گئی قیمت سے کم ہوتی ہے۔ اس کا کیا حکم؟

جواب:..... (۱) اس صورت میں اگر دوکاندار اندازہ درست بتاتا ہے البتہ رقم

لینے کی صورت میں زیور کی قیمت کم لگاتا ہے تو اس میں شرعاً کوئی حرج نہیں، کیونکہ دوکاندار کو اختیار ہے کہ وہ زیور نہ خریدے، لہذا یہ بھی اختیار ہوگا کہ کم قیمت میں خریدنے کے لئے راضی ہو اور گاہک کو بھی اختیار ہے کہ کم قیمت میں فروخت نہ کرے۔ اور دوسرا زیور خریدنے میں یہ تفصیل ہے کہ اگر گاہک زیور کے بدلے زیور خریدے تو یہ بیع صرف ہے اس میں بیع صرف کی تمام شرائط لاگو ہوں گی اور اگر گاہک پہلے اپنے زیور کو رقم کے بدلے فروخت کرتا ہے پھر اس رقم کے بدلے نیا زیور خریدتا ہے تو بیع صرف نہیں، اس میں اندازہ کر کے قیمت طے کرنا جائز ہے۔

(۲)..... اس صورت میں اگر صرف قیمت طے ہوئی ہے ابھی تک معاملہ مکمل نہیں ہوا تو دوکاندار انکار کر سکتا ہے اور اگر معاملہ مکمل ہو گیا ہے تو دوکاندار کو معاملہ یک طرفہ طور پر منسوخ کرنے کا اختیار نہیں تاہم اپنا وعدہ پورا نہ کرنے کی بناء پر گناہ گار ہوگا۔

پرانا زیور خریدنے کا نیا طریقہ

سوال:..... پرانے زیور خریدنے کا ایک نیا طریقہ یہ ہے کہ زیور کو تول لیا جاتا ہے اور جن کٹوتیوں کا اوپر تفصیل سے ذکر آیا ہے یعنی میل، گلیٹھ، اور ملاوٹ ان کا ایک اندازہ اپنے ذہن میں لگا کر اس زیور کی Lump sum فی گرام قیمت لگا کر خریدار کو بتادی جاتی ہے اور اس کی رضامندی پر اسی قیمت سے زیور خرید لیا جاتا ہے، درمیان کی کٹوتیوں کی کوئی تفصیل اس کو نہیں بتائی جاتی، اس طریقہ خرید میں بھی پرانے زیور کی قیمت تبادلہ کی صورت میں الگ اور رقم لینے کی

صورت میں الگ نرخ سے مقرر ہوتی ہے، شرعاً اس کی کیا حیثیت ہے؟

جواب:..... اگر یہ خرید و فروخت کرنسی کے ذریعے ہوتی ہے تو یہ جائز ہے، اس میں اپنے طور پر کٹوتیوں کا حساب کر کے مجموعی زیور کی قیمت گاہک کو بتانے اور رہا ہی رضامندی سے معاملہ کرنے میں کچھ حرج نہیں۔

کٹوتی کا بذاتِ خود حکم

سوال:..... مذکورہ بالا معاملات میں متعدد جگہ پرانا زیور خریدنے میں مختلف قسم کی کٹوتیوں کا ذکر ہوا ہے، پرانا زیور خریدتے وقت اس کے وزن میں سے کٹوتیاں کرنا شرعاً کیسا ہے؟

جواب:..... اگر پرانے زیور کا سودا کرنسی کے بدلے میں ہو تو گاہک کی رضامندی سے ذکر کردہ کٹوتیاں کرنا جائز ہے۔ اور اگر سونے کے زیور کے بدلے سونے کا زیور یا سونا دیا جائے تو دونوں کا وزن برابر ہونا چاہئے، کٹوتی کر کے کمی بیشی کرنا جائز نہیں۔

اپنی دکان کے فروخت شدہ پرانے زیور کی خریداری

سوال:..... (۱) سونا فروخت کرنے کا ایک طریقہ یہ ہے کہ ہار سیٹ میں (موتی) ٹانکا، مزدوری سب ملا کر فروخت کیا جاتا ہے اور واپسی کی صورت میں موتی ٹانکہ اور مزدوری کاٹ کر صرف سونے کے پیسے دئے جاتے ہیں شرعی حیثیت کیا ہے؟

(۲) دوسرا طریقہ یہ ہے کہ سونا فروخت کرتے وقت یہ بات بتادی جاتی ہے کہ واپسی کی صورت میں %20 کاٹ کر پیسے دئے جائیں گے اور مال خراب نہ ہونے کی گارنٹی بھی دی جاتی ہے اس طرح گاہک خوشی سے مال لیتا ہے۔

جواب:..... (۱) اس صورت میں اگر گاہک کو بتا دیا جائے کہ موتی ٹانکا اور مزدوری کی رقم کی مقدار ہم قیمت میں سے کم کر دیں گے اور وہ راضی ہو جائے تو ان کی قیمت کم کر کے زیور خریدنا درست ہے، بشرطیکہ زیور کرنسی سے خریداجارہا ہو۔

(۲) اگر واپسی سے مراد پہلا سودا ختم کرنا ہو تو اس صورت میں سابقہ قیمت پوری لوٹانا ضروری ہے کی یا زیادتی کرنا جائز نہیں ہے، البتہ اگر زیور میں کوئی نقص پیدا ہو گیا ہو تو اس کے بقدر قیمت کم کر کے زیور واپس لینا بھی جائز ہے، اور اگر واپسی سے مراد پہلا سودا ختم کرنا نہ ہو بلکہ نیا سودا کرنا ہو یعنی ان فروخت شدہ زیورات کو دوبارہ خریدنا مراد ہو تو اس صورت میں اگر سابقہ بیع کی قیمت دوکاندار پوری پوری وصول کر چکا ہو تو دوبارہ کم قیمت پر خریدنا جائز ہے اور اگر سابقہ سودے کی رقم ابھی تک گاہک کے ذمہ ہو تو پھر کم قیمت پر خریدنا درست نہیں ہے، لانہ شراء ماباع باقل ماباع قبل نقد الثمن الا ول۔

پرانا خریدا ہوا زیور نیا کر کے فروخت کرنا


سوال:..... بعض مرتبہ دکاندار کے پاس کچھ لوگ اپنا معمولی استعمال

شدہ زیور فروخت کرنے کے لئے لاتے ہیں تو قیمت لگاتے وقت دوکاندار اس زیور کو جانچ کر اندازہ لگاتا ہے کہ یہ زیور پالش کے بعد نئے زیور کی طرح ہو جائے گا، یا صرف گلانے کے قابل ہے، پالش کے بعد نئے کی طرح ہو جانے والے زیور کی قیمت عام طور پر زیادہ اور گلانے والے زیور کی قیمت کم لگائی جاتی ہے۔ جو معمولی رد و بدل کے بعد طے ہو جاتی ہے اس طرح پرانا زیور خریدنے میں شرعاً کوئی مضائقہ تو نہیں اور اسی طرح اس زیور کو صاف کر کے پالش کروا کر جب وہ نئے کے مانند ہو جاتا ہے اور بظاہر اس میں کوئی عیب بھی باقی نہیں رہتا، نئے زیور کی طرح اس کو فروخت کرنا جائز ہے یا نہیں؟ نیز اکثر فروخت کے وقت گاہک کو یہ نہیں بتایا جاتا کہ یہ زیور پرانا ہے یا معمولی استعمال شدہ ہے، بغیر بتائے فروخت کیا جاتا ہے۔

جواب:..... پرانا زیور اگر رقم کے بدلے میں خریدیں تو اس طرح کم قیمت پر خریدنے میں کوئی حرج نہیں اور اس صورت میں گلانے کے قابل زیور کی قیمت کم لگانا اور پالش کے قابل زیور کی قیمت زیادہ لگانے میں بھی شرعاً کوئی حرج نہیں۔ پھر پالش کرنے کے بعد اس کو نئے زیور کی قیمت پر فروخت کرنا بھی درست ہے۔

زیورات کے تاجروں کی نظر میں وہ معمولی استعمال شدہ زیور جس کی اب

صفائی ہو چکی ہے، نئے زیور کی طرح فروخت کرنے کو اگر معیوب سمجھا جاتا ہو تو اس زیور کو فروخت کرتے وقت صحیح صورت حال کی وضاحت ضروری ہے، اور اگر اس کو معیوب نہ سمجھا جاتا ہو تفصیل بتائے بغیر بھی فروخت کرنا درست ہے۔



بارہواں باب

زیور رکھ کر قرض لینے کے احکام

زیور رہن رکھ کر پیسے قرض لینا

سوال:..... عام طور پر ضرورت مند لوگ اپنا زیور بطور رہن کے رکھ کر کچھ رقم قرض لیتے ہیں، جب کوئی شخص اپنا زیور رکھوا کر قرض لینا چاہتا ہے، تو پہلے زیور کی قیمت کا تعین کیا جاتا ہے اور پھر اس زیور کی قیمت کے مساوی یا اس سے کم رقم بطور قرض دیدی جاتی ہے، اور ساتھ ہی قرض کی ادائیگی کی مدت بھی طے کر لی جاتی ہے، مدت طے کرنے میں قرض لینے والے سے یہ وضاحت بھی کر لی جاتی ہے کہ مقررہ مدت تک اگر رقم کی ادائیگی نہ ہوئی تو رہن کے طور پر رکھا جانے والا زیور بعد مدت کے قرض میں ادا شدہ تصور ہوگا، یہ معاملہ پوری وضاحت کے ساتھ ہوتا ہے، یعنی زیور کی قیمت بھی لکھی جاتی ہے، قرض کی رقم اور ادائیگی کی مدت بھی واضح ہوتی ہے نیز یہ کہ اگر قرض کی رقم زیور کی متعینہ قیمت سے کم ہو تو ایسی صورت میں میعاد گزرنے کے بعد قرض منہا کر کے بقیہ رقم ادا کر دی جاتی ہے ایسا کرنا شرعاً کیسا ہے؟

جواب:..... زیور رہن رکھنا جائز ہے اور رہن رکھتے وقت قیمت کا تعین بھی درست ہے، اور یہ ضروری نہیں کہ زیور کی قیمت بھی قرض کے برابر ہو، کم و بیش بھی ہو سکتی ہے، لیکن قرض دینے والے کو وہ زیور امانت کے طور پر رکھنا ہوگا، اسے استعمال کرنا یا بیچنا جائز نہیں ہے، نیز اگر قرض لینے والا وقت پر ادائیگی نہ کر سکا تو

دکاندار خود بخود زیور کا مالک نہیں بن جائے گا^① بلکہ اس کے لئے ضروری ہے کہ راہن سے باقاعدہ بیع کرے۔ اور بیع کرنے کے بعد پھر اس زیور پر قبضہ بھی کرے۔ اور اگر چاہے تو راہن کی اجازت سے اس کو بازار میں فروخت کرے۔ اور اپنی رقم وصول کرے اور اگر کچھ بچ جائے تو وہ راہن کو واپس کرے۔ اور اگر قیمت کم ہو تو بقیہ رقم راہن سے وصول کر سکتا ہے، لیکن عام حالات میں راہن کی اجازت کے بغیر فروخت کرنا درست نہیں۔

اس لئے راہن رکھتے وقت ہی یہ شرط رکھی جائے کہ وقت پر ادائیگی نہ کرنے کی صورت میں زیور کو فروخت کر دیا جائیگا۔ تاہم اگر راہن قرض کی ادائیگی میں ٹال مٹول کر رہا ہو اور مرہونہ چیز بیچنے کی اجازت بھی نہ دے رہا ہو، تو ایسی صورت میں مرتہن کے لئے راہن کی اجازت کے بغیر بھی وہ چیز بیچ کر اپنا قرضہ وصول کرنا جائز ہے۔^②

① فی الہدایۃ: والمراد بقوله عليه السلام لا يعلق الرهن على ما قالوا الاحتباس الكلى والتمكن بان يصير مملوكا له كذا ذكر الكرخي عن السلف، وفي الهامش: والدليل عليه ما روى عن الزهري ان اهل الجاهلية كانوا يرتهنون ويشترطون على الراهن انه ان لم يقض الدين الى وقت كذا فالرهن مملوك للمرتهن فابطل رسول الله صلى الله عليه وسلم ذلك بقوله لا يعلق الرهن وقيل لسعيد بن المسيب قول الرجل ان لم يات بالدين الى وقت كذا فالرهن بيع بالدين فقال نعم. (ج: ۴، ص: ۵۱۷) فی صفحه، ص: ۵۱۸: وكذا قبض الرهن لا ينوب عن قبض الشراء اذا اشتراه المرتهن لان العين امانة فلا ينوب عن قبض ضمان. في الدر المختار: ج: ۶، ص: ۵۰۸ توقف بيع الراهن رهنه على اجازة المرتهن او قضاء دينه في الشامية: (قوله توقف بيع الراهن رهنه الخ) وكذا توقف على اجازة الراهن بيع المرتهن فان اجازة جاز الا فلا.

② فی الشامية: (۹۵/۳) فاذا ظفر بمال مديونه له الاخذ ديانة، بل له الأخذ من خلاف الجنس.

مرہون زیور کی کس دن کی قیمت لگائی جائے گی؟

سوال:..... بغیر وضاحت کے معاملات میں ایسا بھی ہوتا ہے کہ زیور رکھواتے وقت قیمت کا تعین نہیں کیا جاتا اور قرض کی رقم بھی Lump Sum دیدی جاتی ہے اور مدت قرض کبھی طے ہوتی ہے اور کبھی نہیں ہوتی، قرض کی عدم ادائیگی کی صورت میں قرض خواہ زیور کی قیمت کا تعین کرنا چاہتا ہے، تو قیمت کا تعین کس بھاؤ سے کیا جائے گا، یعنی جس دن قرض کی رقم دی گئی تھی اس دن کے سونے کے بھاؤ سے قیمت لگائی جائے گی یا جس دن زیور کو قرض میں وصول کیا جا رہا ہے اس دن کا بھاؤ لگایا جائے گا؟

جواب:..... جس دن زیور کو قرض میں وصول کیا جا رہا ہے اس دن کی زیور

کی قیمت کا اعتبار ہے۔^①

① الدر المختار: (ج: ۶، ص ۴۸۰) (والمعتبر قیمته يوم القبض) لا يوم الهلاك كما توهمه في الأشباه لمختلفه للمنقول كما حرره المصنف. في الشامية: قوله (لا يوم الهلاك كما توهمه في الأشباه) أي في بحث ثمن المثل في الفن الثالث. أقول يمكن حمل ما في الأشباه على ما إذا استهلكه المرتهن ولذا قال الرملي بعد كلام وأنت إذا أمعنت النظر ظهر لك الفرق بين الهلاك والاستهلاك فقطعت في صورة الهلاك بأن المعتبر قیمته يوم القبض وفي صورة الاستهلاك يوم الهلاك لو روده على العين المودعة اه. البحر الرائق شرح كنز الدقائق: لو كانت قیمته يوم الاستهلاك خمسمائة ويوم الارتهان ألفا غرم خمسمائة وكانت رهنا وسقط من الدين خمسمائة: لأن المعتبر في ضمان المرتهن الرهن يوم قبضه. الدر المختار: (ج: ۶، ص ۴۸۵) (و كذا) يضمن (كل قیمته بجعل خاتم الرهن في خصره) سواء جعل فصه لبطن كفه أو لا. وبه يفتى.

في الشامية: قوله (كل قیمته) أي بالغة ما بلغت لأن صار غاضبا إتقاني وفي الهداية لأن الزيادة على

مقدار الدين أمانه والأمانات تضمن بالتعدي.

رہن رکھتے ہوئے امانت کے الفاظ بولنا

سوال:..... بعض اوقات قریبی جان پہچان کے لوگ رہن کے معاملات میں صراحت اختیار نہیں کرتے جس کی وجہ سے مسائل پیدا ہوتے ہیں چنانچہ یہاں یہ وضاحت مطلوب ہے کہ لوگ مال رہن رکھواتے ہیں مگر الفاظ امانت کے بولتے ہیں، کیا امانت کے الفاظ ادا کرنے سے رہن کا معاملہ امانت کے زمرے میں آئیگا یا اپنی عملی حیثیت کے اعتبار سے رہن کا معاملہ رہے گا، جبکہ فریقین کے ذہن میں امانت کے الفاظ سے رہن رکھنا اور رکھوانا ہی مقصود ہوتا ہے۔

جواب:..... اگر مقصود رہن رکھوانا ہے تو امانت کے الفاظ سے وہ حقیقت میں امانت نہیں ہوگا بلکہ وہ رہن ہی ہوگا کیونکہ اعتبار الفاظ کا نہیں بلکہ حقیقت کا ہوتا ہے، البتہ جیسا کہ پہلے لکھا گیا کہ قرض دینے والے کے لئے اس کا استعمال یا پہنچنا جائز نہیں۔

سوال:..... بعض اوقات رہن رکھوانے والا اپنا زیور امانت کہہ کر رکھواتا ہے اور اس کے عوض قرض بھی وصول کرتا ہے لیکن جب بروقت قرض ادا نہیں کرتا اور قرض دینے والا اس کا زیور قرض میں وصول کر لیتا ہے تو وہ خفا ہوتا ہے اور کہنے لگتا ہے کہ زیور تو امانت رکھوایا گیا تھا قرض خواہ نے کیسے وصول کر لیا، جبکہ زیور رکھنے اور رکھوانے کے وقت دونوں کے ذہن میں رہن رکھوانے کا تصور ہوتا ہے، مگر الفاظ امانت رکھنے اور رکھوانے کے بولے جاتے ہیں، جبکہ یہ ایک اصطلاح بن چکی ہے، اس صورت کا شرعاً کیا حکم ہے؟

جواب:..... اگر مقروض قرض وقت پر ادا نہیں کرتا تو قرض دینے والے کے لئے اس چیز کا مالک بن جانا درست نہیں بلکہ وہ صرف اپنی رقم ہی کا مطالبہ کر سکتا ہے، ہاں اگر راہن راضی ہو کہ اس زیور کو فروخت کر کے قرض ادا کر دیا جائے تو پھر اس کو فروخت کر کے اپنا قرض وصول کرنا جائز ہے۔ اسی طرح اگر راہن رکھتے وقت یہ شرط لگائی گئی تھی کہ اگر فلاں وقت تک ادائیگی نہیں کی تو یہ زیور قرض میں فروخت کر دیا جائیگا تو پھر اس وقت کے بعد زیور کو فروخت کر کے اپنا قرض وصول کرنا جائز ہے، تاہم اگر راہن قرض کی ادائیگی میں ٹال مٹول کر رہا ہو اور مرہونہ چیز بیچنے کی اجازت بھی نہ دے رہا ہو، تو ایسی صورت میں مرہن کے لئے راہن کی اجازت کے بغیر بھی وہ چیز بیچ کر اپنا قرض وصول کرنا جائز ہے۔^①

امانت رکھی ہوئی اور راہن رکھی ہوئی چیزوں کا گم ہو جانا

سوال:..... اکثر و بیشتر گاہکوں کے پاس سے کچھ زیور بطور نمونہ آتے ہیں نیز یہ کہ کچھ لوگوں کا زیور بطور امانت رکھا ہوا ہوتا ہے اور کچھ مال بطور راہن کے بھی رکھا ہوا ہوتا ہے اگر کوئی مال دکاندار کے پاس سے گم ہو جائے یا چوری ہو جائے تو اس کا ضمان دکاندار کو دینا لازم ہے یا نہیں؟

جواب:..... جو زیورات بطور راہن رکھے گئے ہیں وہ بقدر دین مضمون ہیں۔ یعنی اگر وہ زیور ضائع ہو گئے تو اس کے بقدر قرض دی ہوئی رقم ساقط

① (فی الشامیہ: ۹۵/۳) فاذا ظفر بمال مديونه له الاخذ ديانة، بل له الاخذ من خلاف الجنس.

ہو جائیگی۔ اور اس مقدار سے جو زائد زیور ہے وہ محکم امانت ہے اس لئے اس کا ضمان دکاندار پر نہیں آئے گا۔ جبکہ اس کے ضائع ہونے میں دکاندار کی کوتاہی نہ ہو اور اگر قرض دی ہوئی رقم رہن رکھے ہوئے زیور سے زائد ہو تو زیور کی قیمت منہا کرنے کے بعد بقیہ قرض دکاندار واپس لے سکتا ہے۔^①

اور رہن کے علاوہ جو زیورات واقعہ امانت ہیں اگر دکاندار کی غفلت کے بغیر وہ ضائع ہو جائیں تو ضمان واجب نہیں ہوگا۔ اور اگر دکاندار کی غفلت اور لاپرواہی کی وجہ سے زیور ضائع ہوا تو دکاندار ضامن ہوگا۔

راہن اگر رقم بھی ادا نہ کرے اور اپنا مال بھی طلب نہ کرے تو کیا حکم ہے؟
سوال: بلا صراحت وقت اگر کوئی چیز رہن رکھی جائے اور مال رکھوانے والا نہ رقم ادا کرے اور نہ ہی اپنا مال طلب کرے تو کیا کرنا چاہئے؟

جواب: اس سے اولاً رقم طلب کی جائے اگر وہ انکار کرے تو اس سے مطالبہ کیا جائے کہ وہ رہن رکھی ہوئی چیز کو فروخت کر کے ادائیگی کرے۔ یا کم از کم دکاندار کو اجازت دے کہ وہ فروخت کرے۔ اگر وہ اجازت دے دیتا ہے تو اس کے بعد دکاندار کے لئے یہ چیز فروخت کرنا جائز ہے۔ اور آئندہ کے لئے رہن رکھتے وقت ہی یہ شرط رکھی جائے کہ اگر فلاں وقت تک ادائیگی نہ کی تو دکاندار کو

① فی الہدایۃ: (۱۲۸/۴) قَالَ وَهُوَ مَضْمُونٌ بِالْأَقْلَ مِنْ قِيَمَتِهِ وَمِنْ الذِّينِ ، فَإِذَا هَلَكَ فِي يَدِ الْمُرْتَهِنِ ، وَقِيَمَتُهُ وَالذِّينِ سَوَاءٌ صَارَ الْمُرْتَهِنُ مُسْتَوْفِيًا لِدَيْنِهِ ، وَإِنْ كَانَتْ قِيَمَةُ الرِّهْنِ أَكْثَرَ فَالْفَضْلُ أَمَانَةٌ فِي يَدِهِ لِأَنَّ الْمَضْمُونَ بِقَدْرِ مَا يَقَعُ بِهِ الْإِسْتِيفَاءُ وَذَاكَ بِقَدْرِ الذِّينِ وَإِنْ كَانَتْ أَقْلَ سَقَطَ مِنَ الذِّينِ بِقَدْرِهِ وَرَجَعَ الْمُرْتَهِنُ بِالْفَضْلِ أَنَّ الْإِسْتِيفَاءَ بِقَدْرِ الْمَالِيَةِ

اختیار ہوگا کہ وہ یہ چیز فروخت کر کے اپنی رقم وصول کرے۔^①

راہن اگر لاپتہ ہو تو کیا حکم ہے؟


سوال:..... اگر کچھ مال رہن کے طور پر رکھا ہوا ہو لیکن مال والے کا پتہ نہ معلوم ہو تو کیا کرنا چاہئے؟

جواب:..... مالک کے ورثاء اگر معلوم ہوں تو ان سے رابطہ کر کے ان کا پتہ معلوم کیا جائے اور جب تک مالک کی اجازت نہ ہو اس وقت تک اس چیز کو فروخت نہیں کیا جاسکتا۔ بلکہ حفاظت سے رکھا جائے۔

اگر راہن کا انتقال ہو جائے تو کیا کرنا ہوگا؟

سوال:..... اگر مال رکھوانے والے کا انتقال ہو جائے تو رقم کس سے وصول کی جائے اور مال کس کے حوالہ کیا جائے اور اگر رقم کی ادائیگی کے لئے ورثاء میں سے کوئی بھی رقم دینے کے لئے تیار نہ ہو تو کیا کرنا ہوگا؟

جواب:..... مرحوم کے ترکہ سے وہ رقم وصول کی جائے۔ اور وہ چیز ورثاء کے حوالہ کی جائے۔ اگر ورثاء رقم دینے کے لئے تیار نہ ہوں تو ان سے اجازت لے کر اس چیز کو فروخت کیا جائے اور اپنی رقم وصول کر کے زائد رقم ورثاء کو لوٹا دی جائے۔



① فی الدر المختار: ج ۶، ص ۵۰۸، توقف بیع الراهن رهنه علی اجازة مرتهنہ أو قضاء دینہ، فی الشامیة: (قوله توقف بیع الراهن رهنه الخ) وكذا توقف علی اجازة الراهن بیع المرتهن فان اجازہ جاز و الا فلا.

تیرھواں باب

زیورات کے متفرق مسائل

مذہبی نشانات بنانے کا حکم

سوال:..... سونے چاندی کے کچھ زیورات ایسے ہوتے ہیں جن میں اللہ تبارک و تعالیٰ کا نام لکھا ہوا ہوتا ہے اور بہت سے لاکٹوں میں آیۃ الکرسی بھی لکھی ہوئی ہوتی ہے، ایسے زیورات بنانے اور فروخت کرنے کا کیا حکم ہے۔ نیز یہ کہ ان کے پہننے کا کیا حکم ہے، واضح رہے کہ ایسی چیزوں کو بنانے کے لئے آگ پر تپانا بھی پڑتا ہے اور تیزاب سے اجالا بھی جاتا ہے۔

جواب:..... لاکٹوں پر اللہ تبارک و تعالیٰ کا نام لکھنا آیۃ الکرسی لکھنا جائز ہے اور ان لاکٹوں کا بنانا، فروخت کرنا اور استعمال کرنا جائز ہے۔ البتہ انہیں اہانت اور موضع اہانت سے بچانا ضروری ہے۔ مثلاً گندی اور ناپاک جگہ نہ رکھے اسی طرح بیٹھنے یا جوتے اتارنے کی جگہ نہ ڈالے اور اسی طرح جہاں عرفا رکھنا بے ادبی شمار ہوتا ہو وہاں نہ رکھنے اور قرآنی آیات پر بلا وضو ہاتھ نہ لگائے، اگر چھوئے بغیر اس طرح استعمال کرے کہ آیت جسم سے مس نہ ہو تو جائز ہے، اسی طرح جب بیت الخلاء میں جائے تو بہتر ہے کہ لاکٹ اتار کر جائے، تاہم اگر زیور چھپا ہوا ہو تو اتارنا ضروری نہیں۔^①

① فی الہندیۃ: لا باس بکتابۃ اسم اللہ علی الدراہم لان قصد صاحبہ العلامۃ لا التہاون کذا فی جواهر الاخلاطی۔ (۳۲۳/۵) وفيہا ایضا: ویکرہ لمن لایکون علی الطہارۃ أن یأخذ فلوسا علیہا اسم اللہ تعالیٰ، کذا فی فتاویٰ قاضیخان۔

وفي الہندیۃ: (۱۷۸/۱) رقیۃ فی غلاف متجاف لم یمکرہ دخول الخلاء بہ والاحتراز الفضل۔

سوال:..... بہت سے زیورات ایسے ہوتے ہیں جن میں بچھویا بکرے کا منہ بنا ہوا ہوتا ہے، کچھ کڑے ایسے بنتے ہیں جن کے سروں پر سانپ، شیر یا ہاتھی کے منہ بنائے جاتے ہیں، نیز کچھ زیورات میں مور کی شکل بھی بنائی جاتی ہے، تمام تصاویر بالکل صاف اور واضح ہوتی ہیں ایسے زیورات بنانے اور بیچنے کا کیا حکم ہے؟

جواب:..... جانداروں کی تصاویر پر مشتمل زیور بنانا جائز نہیں ہے، جاندار اشیاء کی تصاویر خواہ چھوٹی ہوں یا بڑی دونوں بنانا جائز ہے، اور احادیث میں اس پر بڑی وعید آئی ہے ❶ البتہ اگر کسی اور نے بنائے ہوں تو ان زیورات کی بیع جائز ہے، اور استعمال کا حکم یہ ہے کہ اگر تصاویر اتنی چھوٹی ہوں کہ زمین پر رکھ کر کھڑے ہو کر دیکھنے سے آنکھ، کان اور ناک نظر نہ آئیں تو استعمال جائز ہے۔

تصویر والے سکوں کی فروخت کا حکم

سوال:..... سونے اکثر سکے ایسے ہوتے ہیں جن میں تصویریں بنی ہوتی ہیں، مثلاً سونے کی گئی ایسے تصویر والے سکوں کی فروخت کا کیا حکم ہے؟

جواب:..... سونے کے وہ سکے جن پر پہلے سے تصویر بنی ہوئی ہو

❶ فی الشامیة: هذا كله في اقتناء الصورة واما فعل التصوير فهو غير جائز مطلقا لانه مضاهاة لخلق الله تعالى كما مر (۱/ ۲۵۰) وفي امداد الفتاوى: قال اصحابنا وغيرهم من العلماء تصويره صورة الحيوان حرام شديد التحريم وهو من الكبائر لانه متوعد عليه بهذا الوعيد الشديد المذكور في الاحاديث و سواء صنعه لما يمتنن او لغيره فصنعه حرام بكل حال لانه فيه مضاهاة لخلق الله تعالى و سواء ما كان في ثوب او بساط او درهم او دينار او فلس او اناء او حائط او غيرها. (۲۵۵/۳)

ان کو فروخت کرنا جائز ہے، کیونکہ تصویر کی بیع مقصود نہیں، سونے کی گئی کو بیچنا مقصود ہے۔ (ماخذۃ امد القنادی (۲۵۴/۳)

صلیب کا نشان یا مورتی بنا کر دینے کا حکم

سوال:..... اگر کوئی عیسائی صلیب کا نشان بنانے کا آرڈر دے تو کیا اس کی طلب پر سونے کا صلیب کا نشان بنا کر فروخت کر سکتے ہیں یا نہیں یا کوئی ہندو اپنے مذہبی نشانات یا مورتیاں بنوانا چاہے تو کیا کرنا ہوگا۔ نیز یہ کہ پہلے سے بنا کر فروخت کرنے کے لئے دوکان میں رکھنا شرعاً کیسا ہے؟

جواب:..... کسی عیسائی کے لئے صلیب یا ہندو کے لئے مورتی بنا کر دینا یا فروخت کرنے کے لئے دوکان میں رکھنا جائز نہیں، حرام ہے، کیونکہ ظاہر یہی ہے کہ لوگ اس کی عبادت کریں گے جو کہ سخت گناہ ہے اور گناہ کے کام میں مدد کرنا بھی گناہ ہے۔ ❶

مردوں اور عورتوں کیلئے پلائینم کی انگوٹھی پہننے کا مسئلہ

سوال:..... (۱) زیورات کے مسائل میں یہ حکم معلوم ہوا کہ خواتین انگوٹھی صرف سونے یا چاندی کی استعمال کر سکتی ہیں اور مرد صرف چاندی کی انگوٹھی جس کا وزن ساڑھے چار ماشہ سے زائد نہ ہو استعمال کر سکتے ہیں، معلوم یہ کرنا ہے کہ

❶ لقولہ تعالیٰ: "ولا تعاونوا علی الاثم والعدوان: استأجر لینهت له الاصلام او یتخذ علی ثوبہ تمائیل والصبع من رب الثوب لاشی له بمنزلۃ مالو استأجر نأحة او مغنیة. (بزازیة علی الہندیة (۵ / ۱۲۵) عن جابر قال : سمعت رسول اللہ صلی اللہ علیہ وسلم عام الفتح یقول " : ان اللہ ورسولہ حرم بیع الخمر والخنازیر والاصنام والمیتة . " (مصنف ابن ابی شیبہ)

پلاٹینم کی انگوٹھی کے بارے میں کیا حکم ہے، پلاٹینم ایک سفید دھات ہے اور سونے سے زیادہ قیمتی ہے بہت سے مرد حضرات سونے کی حرمت کی بناء پر پلاٹینم کی انگوٹھی پہنتے ہیں؟

جواب:..... خواتین کیلئے سونے چاندی کی انگوٹھی کے علاوہ کسی اور دھات کی انگوٹھی استعمال کرنا مختلف فیہ ہے، فقہ کی عام کتابوں میں اس کی ممانعت لکھی ہے اس لئے خواتین کو اس کے استعمال سے اجتناب کرنا چاہئے خواہ پلاٹینم کی انگوٹھی ہو البتہ حضرت گنگوہی رحمہ اللہ نے حضرات فقہاء کرام کے اختلاف کی وجہ سے مکروہ تیز یہی کا قول ذکر کیا ہے اسلئے اگر کوئی خاتون سونے چاندی کے علاوہ پلاٹینم یا اور کسی دھات کی انگوٹھی استعمال کرے تو اس کو نرمی سے سمجھا دیا جائے لیکن سختی نہ کی جائے۔ (تبویب: ۱۵/ ۵۹۱) اور مردوں کے لئے پلاٹینم کی انگوٹھی استعمال کرنا جائز نہیں وہ صرف چاندی کی انگوٹھی استعمال کر سکتے ہیں جس کا وزن ساڑھے چار ماشہ تک ہو اس سے زیادہ نہ ہو۔

عورتوں کے لئے سونے اور چاندی کے علاوہ

دیگر دھاتوں کے زیور استعمال کرنا

سوال:..... (۲) نیز کیا انگوٹھی کے علاوہ دیگر زیورات دوسری دھاتوں کے استعمال کئے جاسکتے ہیں؟

جواب:..... سونے اور چاندی کے علاوہ دوسری دھاتوں کے زیور خواتین کے لئے استعمال کرنا جائز ہے جبکہ انگوٹھی میں درج بالا تفصیل ہے۔

مردوں کیلئے سونے کی انگوٹھی، بٹن اور کفلنگ بنانا اور فروخت کرنا سوال:..... مردوں کیلئے سونے کی انگوٹھی، کرتوں کے بٹن اور کفلنگ بنا کر دینا یا پہلے سے تیار کر کے فروخت کرنا کیسا ہے جبکہ ان کو بنانے میں یقین ہے کہ ان کو مسلمان مرد ہی استعمال کرے گا۔ شرعی حکم واضح فرمائیں۔

جواب:..... مردوں کیلئے سونے کی انگوٹھی استعمال کرنا جائز نہیں ہے، لہذا ایسے مرد کو سونے کی انگوٹھی فروخت کرنا مکروہ یعنی ناجائز ہے جس کے بارے میں یہ گمان ہو کہ وہ خود استعمال کرے گا۔

نیز سونے کی ایسی انگوٹھیاں بنانا اور فروخت کرنا بھی جائز نہیں ہے جو مردوں کے لئے مخصوص ہوں، یا جن کے بارے میں یقین ہو کہ وہ مرد استعمال کریں گے، اسی طرح سونے کے بٹن اور کفلنگ بنانا اور فروخت کرنا بھی جائز نہیں ہے۔^①

سونے کے ساتھ کسی دوسری دھات کو ملا کر انگوٹھی، بٹن

اور کفلنگ بنانا، بیچنا اور استعمال کرنا

سوال:..... ایک صورت یہ ہوتی ہے کہ سونے کی انگوٹھی، گلے کے بٹن اور کفلنگ وغیرہ میں سونے کی مقدار مغلوب اور کسی دوسری دھات کی مقدار غالب ہوتی ہے مثلاً 9KT کا سونا۔ ایسی صورت میں ان کو بنانے، فروخت کرنے اور

① فی الشامیة: وبيع المكعب المفضض للرجل إن ليلبسہ يكره لأنه اعانة على لبس الحرام.
وفی الہندیة: وبيع المكعب المفضض من الرجل ان علم انه اشتراه للباس يكره.

استعمال کرنے کا شرعی حکم کیا ہے۔ (9KT کا مطلب 9 حصہ سونا 15 حصہ دوسری دھات)۔

جواب:..... انگوٹھی میں سونے کے ساتھ اگر چاندی ملی ہوئی ہے تو عورتوں کے لئے اس کا استعمال جائز ہے سونا غالب ہو یا چاندی، اس لئے اس طرح کی انگوٹھی بنانا اور فروخت کرنا جائز ہے۔ لیکن اگر سونے کے ساتھ چاندی کے علاوہ کوئی اور دھات ملی ہوئی ہو اور وہ سونے پر غالب ہو یعنی دھات کی مقدار سونے سے زیادہ ہو تو اس صورت میں اس کی انگوٹھی بنانا جائز ہے کیونکہ عورتوں کے لئے بھی صرف سونے اور چاندی کی انگوٹھی کی اجازت ہے اس کے علاوہ کسی اور دھات کی انگوٹھی کا استعمال عورتوں کے لئے بھی مکروہ تنزیہی ہے۔ لہذا اس کا بنانا اور کاروبار کرنا مناسب نہیں۔

البتہ بٹن اور کفلنگ کا بنانا اور فروخت کرنا جائز ہے کیونکہ جب اس میں دوسری دھات غالب ہے تو اس کا حکم سونے کی طرح نہیں ہے اور اس کا بٹن بنانا یا کفلنگ بنانا مرد اور عورت دونوں کے لئے جائز ہے۔

زیورات کے نمونوں کی نقل اتارنا

سوال:..... زیورات میں ایک اہم مرحلہ ڈھلائی کا ہوتا ہے اس میں زیورات کو ڈھالنے کے لئے نئی ڈائیاں تیار کی جاتی ہیں اور ان کی تیاری پر اچھا خاصا خرچ آتا ہے اور وہ ڈائی بنانے والی کی آمدنی کا ایک اہم حصہ ہوتا ہے، دوسرے ڈھلائی والے یا کاریگر یا دوکاندار اپنا اپنا سونا دیکر اس

سے ڈھلائی کرواتے ہیں اور ڈھلائی کی اجرت دیتے ہیں اور جب تک ایک ڈائی سے متعدد مرتبہ زیور ڈھالنا نہ جائے تو ڈائی پر ہونے والا خرچ وصول نہیں ہوتا۔ اس لئے جس شخص نے یہ ڈائی بنوائی ہے وہ یہ خواہش رکھتا ہے کہ لوگ اسی سے اس ڈائی پر زیور ڈھلوائیں اور اس کی نقل نہ اتاریں۔ لیکن بعض لوگ ایک مرتبہ اس سے زیور ڈھلوا کر اس زیور کے ذریعہ اپنی الگ ڈائی بنوا لیتے ہیں، اور اس سے زیور ڈھالنا شروع کر دیتے ہیں، جس کی وجہ سے ڈائی کا پہلا مالک ناراض ہو جاتا ہے کیونکہ اس کو نقصان پہنچتا ہے اس کی وجہ سے لڑائی جھگڑے اور نا اتفاقیوں پیدا ہوتی ہیں۔

پہلے تو ڈائی کی نقل بنوانے کو بہت معیوب سمجھا جاتا تھا لیکن اب یہ طریقہ ایسا عام ہو گیا ہے کہ اس کی برائی بھی ذہن سے کم ہو گئی ہے۔

بعض لوگ اپنے آپ کو نقل کے الزام سے بچانے کی خاطر ڈائی کی بعینہ نقل بنوانے کے بجائے اس میں برائے نام فرق کر لیتے ہیں کہ جب تک دونوں ڈائیوں کا ڈھلا ہوا زیور سامنے نہ ہو تو دیکھنے والا آسانی سے فرق نہیں کر سکتا، اس صورت میں جب اصل ڈائی بنانے والا نقل والے پر اعتراض کرتا ہے تو وہ جواب میں فرق بتاتا ہے حالانکہ یہ فرق معمولی ہوتا ہے بنیادی نوعیت کا نہیں ہوتا۔

واضح رہے کہ جو شخص کوئی ڈائی تیار کرواتا ہے وہ باقاعدہ رجسٹرڈ نہیں ہوتی اور نمونوں کے تحفظ کا کوئی باضابطہ نظام بھی موجود نہیں ہے۔ ایسی صورت

میں ڈائی کی نقل بنوانا اور نمونہ کا چربہ کرنا از روئے شرع کیسا ہے، بعض اوقات کوئی شخص نمونہ کا چربہ اتارنے سے پہلے اصل نمونہ بنانے والے سے زیور بنوانا چاہتا ہے لیکن اصل نمونہ بنانے والا زیور بنا کر دینے سے صاف انکار کر دیتا ہے یا بہت زیادہ اجرت طلب کرتا ہے۔ عام طور پر ایسی صورت میں بھی مجبور ہو کر چربہ بنانا پڑتا ہے۔ اس کا کیا حکم ہے؟

جواب:..... صورت مسئلہ میں اگر ڈائی بنانے والے نے ڈائی بنانے کے بعد اس کو رجسٹرڈ کروایا ہے تو اب یہ اس کا حق بن گیا اور اس کی نقل اتارنا قانوناً جرم ہے اس لئے شرعاً بھی اس کی نقل اتارنا جائز نہیں ہے، ہاں اگر اس میں ایسی ترمیم کی جائے جس کے بعد قانوناً اجازت ہوتی ہو تو شرعاً بھی جائز ہوگا۔

اور اگر ڈائی والے نے اسے رجسٹرڈ نہ کرایا ہو تو یہ اس کا حق قانونی نہیں بنے گا۔ اس لئے اس کی نقل اتارنا بھی ممنوع نہیں ہوگا خصوصاً جبکہ نقل اتارنے والے نے اس میں کچھ ترمیم بھی کی ہو یا ڈائی والا اس کا زیور بنانے سے انکار کرتا ہو یا بہت زیادہ اجرت طلب کرتا ہو۔

جیولر کے دکان کی ”نیارہ مٹی“ کی خرید و فروخت کا حکم

سوال:..... دوکان کی مٹی کی فروخت کے بارے میں دریافت کرنا ہے، یہ وہ مٹی ہوتی ہے جو دوکان میں جھاڑو دیکر جمع کروائی جاتی ہے جسے نیارہ کہتے ہیں زیورات بنانے کے دوران سونے اور چاندی کے زرات اس مٹی میں گر جاتے

ہیں کچھ مدت بعد اس مٹی کے ماہر جو ”نیارہ“ کہلاتے ہیں ہمارے پاس آتے ہیں ہم مٹی کا سودا کر کے قیمتاً فروخت کرتے ہیں، اب آپ یہ فرمائیں کہ اس مٹی نیارہ کی رقم اپنے مصرف میں لانا جائز ہے یا نہیں؟

جواب:..... سوال میں ذکر کردہ ”نیارہ مٹی“ اگر آپ رقم یعنی روپے پیسے کے بدلے فروخت کرتے ہیں اور سونے یا چاندی کے بدلہ میں فروخت نہیں کرتے تو اس صورت میں مٹی کا بیچنا اور اس کی رقم اپنے ذاتی مصرف میں لانا جائز ہے۔^①



① (فی البدائع: ۵/۱۹۶) وأما تراب الصاعۃ، فإن كان فیہ فضة خالصة فحكمه تراب معدن الفضة وان كان فیہ ذهب خالص فحكمه حکم تراب معدن الذهب وان كان فیہ ذهب وفضة فإن اشتراه بذهب أو فضة لم یجز لاحتمال أن یکون ما فیہ من الذهب أو الفضة اکثر أو أقل أو مثله فیتحق الربا، ولو اشتراه بذهب وفضة جاز لانه اشترى ذهباً وفضة بذهب وفضة فیجوز ویصرف الجنس الی خلاف الجنس ویراعی فیہ شرائط الصرف ولو اشتراه لعرض جاز لانعدام احتمال الربا، وهذا اذا خلص منه شی فان لم یخلص تبین أن البیع کان فاسداً.

فی الہندیہ: (۳/۲۷۷) ولو اشتراه بثوب أو بعرض من العروض فالشراء جائز ولا یراعی فیہ شرائط الصرف کذا فی شرح الطحاوی وكذلك تراب الصواغین ۱. و فی المبسوط للسرخسی: (۱۴/۴۴، ۴۵) وعن الشعبي قال لاخیر فی بیع تراب الصواغین وهو غرر مثل السمک فی الماء وبه ناخذ فالمقصود ما فی التراب من الذهب والفضة لاعین التراب.

چودھواں باب

زکوٰۃ کے چند مسائل

زکوٰۃ کے چند مسائل

زکوٰۃ کی ادائیگی کے متعلق چند معاملات کی وضاحت

سوال:..... زیورات کی تجارت کرنے والے لوگوں کے پاس عام طور پر سونے کے زیورات، جواہرات اور نقد کیش ہوتا ہے، اس کے علاوہ دوسرے لوگوں کی طرف باقی سرمایہ اور کچھ دوسرے لوگوں کی دینداری بھی ہوتی ہے، زکوٰۃ کے تعین کے لئے عام طور پر زیورات کی قیمت، جواہرات کی قیمت اور نقد کیش جمع کر کے جملہ سرمایہ شمار کر لیا جاتا ہے اور دیگر کاروباری قرضوں کا لین و دین جمع تفریق کر کے خالص سرمایہ پر زکوٰۃ نکالی جاتی ہے۔

دریافت طلب مسئلہ یہ ہے کہ تیار زیورات کی قیمت متعین کرنے کا شریعت میں کیا طریقہ ہے یہ بات معروف ہے کہ زیورات بنوانے پر اجرت، مہیجٹ اور دیگر لاگتیں ہوتی ہیں جو صرف فروخت کرنے پر حاصل ہوتی ہیں اگر بالفرض زیور کر گھلایا جائے تو سونے کے علاوہ کچھ بھی حاصل نہیں ہوتا لہذا زکوٰۃ کے حساب کے لئے زیور کی کوئی قیمت معتبر ہے، صرف سونے کی قیمت شمار کی جائے گی یا قیمت فروخت کا اعتبار ہوگا۔ نیز یہ کہ قیمت فروخت بھی دو قسم کی ہے ایک تھوک فروخت کی قیمت، دوسری پرچون قیمت، زکوٰۃ کے حساب کے لئے ان دونوں میں سے کس قیمت کو اختیار کرنا ہوگا؟

مذکورہ بالا تفصیلات دوکانداروں سے متعلق ہیں، نیز یہ کہ عام لوگوں کے زیورات کی قیمت کس طرح متعین کی جائے جو لوگ اپنا زیور زکوٰۃ کا حساب کروانے کے لئے لاتے ہیں تو عام طور پر دوکاندار اس زیور کے وزن میں سے گنینہ، ٹانکہ اور ملاوٹ کی کٹوتی کر کے خالص سونے کا اندازہ کرتا ہے جس طرح پرانا زیور خریدتے وقت صرف سونے کی قیمت لگائی جاتی ہے بالکل اسی طرح صرف سونے کی قیمت لگا کر زکوٰۃ کا حساب بتا دیتا ہے اس طرح سے زکوٰۃ کا حساب کرنا از روئے شرع کیسا ہے۔ اگر مذکورہ طریقہ غلط ہے تو صحیح طریقہ کیا ہے؟

جواب:..... دکاندار کے لئے زیور کی زکوٰۃ میں قیمتِ فروخت کا اعتبار ہے اور وہ بھی تھوک کی قیمت کا اعتبار ہے۔ اگر زیور میں سونا کم ہے لیکن گنینہ اور بنوائی وغیرہ کی وجہ سے قیمت زیادہ ہے اور وہ زیادہ قیمت پر فروخت ہوگا تو اس زائد قیمت پر زکوٰۃ واجب ہے کیونکہ یہ مال تجارت ہے اور یہ حکم دکاندار کے لئے ہے اور عام شخص جس کے پاس زیور ہو وہ جب زیور فروخت کرتا ہے تو زیور میں سے گنینہ، مزدوری، ٹانکہ وغیرہ کاٹ کر صرف خالص سونے کی قیمت دی جاتی ہے، اس کے حق میں قیمتِ فروخت کا اعتبار ہے اور اس کی قیمت صرف سونے کی لگتی ہے اس لئے اس کے لئے صرف سونے پر زکوٰۃ واجب ہے۔

سوال:..... زکوٰۃ کے متعلق ایک ضروری بات یہ معلوم کرنی ہے کہ زکوٰۃ

کے مستحق کون لوگ ہیں یعنی کس کو دی جاسکتی ہے۔ تفصیل سے روشنی ڈالیں۔

جواب:..... شرعاً زکوٰۃ اس شخص کو دینا جائز ہے جو مستحق زکوٰۃ ہو۔ اور مستحق زکوٰۃ وہ ہے جس کی ملکیت میں بقدر نصاب مال نہ ہو اور وہ سید بھی نہ ہو۔ نصاب سے مراد ہے ساڑھے باون تولہ چاندی یا اس کی قیمت کے برابر کوئی کرنسی یا سونا یا مال تجارت یا فالتو گھریلو سامان یہ تمام چیزیں یا بعض چیزیں کچھ کچھ ہوں لیکن ان کی مجموعی مالیت 521/2 تولہ چاندی کی مالیت کے برابر یا اس سے زائد ہو، اس تفصیل کے مطابق اگر کسی کے پاس ان میں سے کوئی چیز موجود ہو اور اس پر اتنا قرضہ نہ ہو جس کی ادائیگی کرنے سے اس کا مال نصاب سے کم ہو جائے یا وہ سید ہو تو وہ زکوٰۃ نہیں لے سکتا۔

لیکن اگر اس کے پاس اتنا مال بھی ہے اور اس پر قرضہ بھی ہے تو اس کے زکوٰۃ لینے میں یہ تفصیل ہے کہ یہ دیکھا جائے گا کہ اس کے پاس جتنا فالتو ساز و سامان، نقد روپیہ اور زیور وغیرہ ہے وہ کتنا ہے؟ اس سے قرضہ کو منہا کیا جائے گا۔ اگر قرضہ منہا کرنے کے بعد کچھ نہیں بچتا یا اتنا کم بچتا ہے جو مقدار نصاب کے برابر نہیں ہے اور وہ سید بھی نہیں ہے تو ایسا شخص زکوٰۃ لے سکتا ہے۔ ورنہ زکوٰۃ نہیں لے سکتا۔

وصلی اللہ تعالیٰ علیٰ خیر خلقہ محمد وآلہ
واصحابہ وبارک وسلم دائماً ابداً الیٰ یوم الدین۔